

عالی مجلس تحفظ ختم نبوت کراچی

مِلّٰتِ

لولاک

تلفون

موب

شماره ۹ جلد ۱۸ | سالیکہ ۱۳۳۵ جولائی ۲۰۱۴

Email: khatmenubuwat@gmail.com

مسئلہ اشاعت ۵۲ سال




نبیوں کا خاتمہ و ختم نبوت

شیخ الحداد رضوی

اللہ اکبر

طہارۃ دینی و قلب کا قبولِ سلام



ایچ اور کمال

شکیلہ بن حنیفہ اور مسیحیت و ہدایت کا دعویٰ

www.khatm-e-nubuwat.com, www.lolaak.clickhere2.net, www.laulak.info

مالی مجلس تحفظ خیریت کراچی

ملتان

اولاد

ماہنامہ

شماره: ۹۰ جلد: ۱۸۰

بانی و مجاہد مہذب و مصلح مولانا قلی محمد الشیرانی

زیر نگرانی: شیخ الحدیث عبدالحق المجددی سیالکوٹی

زیر نگرانی: حضرت مولانا فاضل عبدالحق اقبال سکسڈا

نگران علی: حضرت مولانا عزیز الرحمن جالبہری

نگران: حضرت مولانا اذہر سائیا

چیف ایڈیٹر: حضرت مولانا عزیز الرحمن شاکر

مولانا مفتی محمد شہاب الدین پورانی

ایڈیٹر: صاحبزادہ حافظہ حبیبہ بیگم

مترجم: مولانا عزیز الرحمن ثانی

کمپوزنگ: یوسف ہارون

بیاد

امیر شریعت تہ عطاء اللہ شاہ بخاری
مجاہد ملت مولانا محمد علی جالبہری
حضرت مولانا تہجد یوسف بخاری
حضرت مولانا عبدالرحمن میانوی
شیخ الحدیث حضرت مولانا محمد عبداللہ
حضرت مولانا محمد یوسف لدھیانوی
حضرت مولانا محمد الرحیم شاعر
حضرت مولانا محمد شریف بہاولپوری
صاحبزادہ طارق محمود
مولانا قاضی احسان احمد شجاع آبادی
شاہد اسلام مولانا لال حسین اختر
خواجہ خواجگان حضرت مولانا خان محمد
فلح قادریان حضرت مولانا محمد حیات
حضرت مولانا محمد شریف جالبہری
شیخ الحدیث حضرت مولانا مفتی احمد الرحمن
پیشوا حضرت مولانا شاہ نعیم امینی
حضرت مولانا مفتی محمد میل خان
حضرت مولانا سید احمد صاحب لاہوری

مجلس منتظمہ

علامہ احمد میاں حمادی	مولانا محمد اسماعیل شجاع آبادی
مولانا بشیر احمد	حافظ محمد یوسف عثمانی
مولانا محمد اکرم طوفانی	حافظ محمد ثاقب
مولانا فقیہ اللہ اختر	مولانا مفتی حفیظ الرحمن
مولانا عبدالرشید غازی	مولانا قاضی احسان احمد
مولانا غلام حسین	مولانا محمد طیب فاروقی
مولانا محمد اسحاق ساقی	مولانا محمد علی صدیقی
مولانا غلام مصطفیٰ	مولانا محمد حسین ناصر
چوہدری محمد اقبال	غلام مصطفیٰ چوہدری ملکٹ
مولانا عبید الرزاق	مولانا محمد رفیع اسم رحمانی

رابطہ: عالمی مجلس تحفظ خیریت کراچی

حضور باغ روڈ، ملتان، فون: 061-4783486

ناشر: عزیز احمد، مطبع: تکمیل نوپنر ملتان، مقام اشاعت: جامع مسجد تمیزت حضور باغ روڈ ملتان

بسم الله الرحمن الرحيم!

کلمۃ الیوم

- 3 مولانا اللہ وسایا الہی آبرورکھنا بڑا خطرناک زمانہ ہے
4 مولانا اللہ وسایا تحفظ ختم نبوت کی بہاریں

مقالات و مضامین

- 7 مولانا محمد عبداللہ سیدنا حضرت علی المرتضیٰ
10 مولانا محمد اسماعیل شجاع آبادی حضرت وحشی بن حرب کا قبول اسلام
11 مولانا محمد ادیس کاندھلوی صحابہ کی تعریف..... حضرات صحابہ کرامؓ
14 مولانا عبدالجید لدھیانوی مدظلہ نزول قرآن اور استقبال رمضان
21 مولانا محمد عاشق الہی مہاجر مدنی فضائل ماہ رمضان المبارک
26 مولانا اللہ وسایا ایک ہفتہ..... حضرت شیخ الہند رحمہ اللہ کے دیس میں (قسط نمبر 6)
35 مولانا مفتی خالد محمود کراچی عقیدہ ختم نبوت
37 جناب محمد شاہد انور ہانکوی انڈیا امریکی خیر خواہی..... چہ معنی دارد؟

شخصیات

- 39 ڈاکٹر مولانا عبداللطیف چشتی پروفیسر محمد الیاس برنی رحمہ اللہ (آخری قسط)
42 مولانا عبدالعزیز لاشاری مشائخ تونسہ شریف کی تحریک ختم نبوت میں خدمات (قسط نمبر 3)

رجال و انبیت

- 45 مولانا شاہ عالم گورکھپوری شکیل بن حنیف اور مسیحیت و مہدویت کا دعویٰ
48 جناب محمد متین خالد ایک اور کذاب
51 مولانا غلام رسول دین پوری قادیانیوں سے بایکٹ کیوں؟ (قسط نمبر 3)

متفرقات

- 54 مولانا محمد عاشق الہی بلند شہری صدقہ فطر اور اس کے فائدے
56 ادارہ جماعتی سرگرمیاں

الہی آبرور کھنا بڑا خطرناک زمانہ ہے!

جناب عمران خان صاحب نے اسلام آباد کے ڈی چوک میں ۱۱ مئی کو بڑا جلسہ عام منعقد کیا۔ اس میں (ق) لیگ نے بھی شرکت کی۔ جناب پروفیسر طاہر القادری نے بھی اسی روز ملک بھر میں ریلیوں کا اعلان کیا اور خود کینیڈا سے سنت الطاف حسین کے مطابق ٹیلی فونک خطاب کیا۔ اس سے قبل جیو اور جنگ کے اسٹکر وکالم نگار جناب حامد میر پر کراچی میں قاتلانہ حملہ ہوا۔ جیو نے ایک حساس ادارے کے سربراہ کو نہ صرف ملزم گردانا بلکہ ان کے نام کی کئی گھنٹے تک پٹی بھی چلائی۔ اس سے ملک بھر میں بعض جماعتوں نے حساس ادارے سے اٹھارہ ہمدردی کو فوج سے اٹھارہ ہمدردی کا نام دے کر خوب مظاہرے کئے۔ ان جماعتوں کے مخالفین نے ان کو ان اداروں کا آلہ کار اور بعض کو اسٹیکل شمشٹ کا لے پالک قرار دیا۔ اس موقع پر گونگا کے اشٹام میں جناب عمران خان اور جناب طاہر القادری نے بھی بھرپور استفادہ کیا۔ دونوں احتجاجی جلسوں کو جیو اور حساس اداروں کی کے تناظر میں دیکھا گیا۔ ادھر جیو اور جنگ گروپ کے اہلکاروں اور ہمدردی رکھنے والوں نے میدان میں قدم رکھا۔ کیبل آپریٹروں سے ہاتھ پائی بھی ہوئی۔ دونوں جانب بھرپور مظاہرے ہوئے۔ ایسا ماحول بنا کہ کان پڑی آواز سنائی نہ دیتی تھی۔

اس دوران میں بدنام زمانہ دینا ملک اور اس کے خاوند اسد نے محاذ اللہ فہم محاذ اللہ سیدہ فاطمہ اور سیدنا علی المرتضیٰ کی شادی پر فلم میں ان کے کردار ادا کئے۔ اس کو جیو نے چلایا۔ اہانت اہل بیت کی اس سنگین و شرمناک اور اندوہناک حرکت پر پورا ملک سراپا احتجاج بن گیا۔ تمام مکاتب فکر نے اس پر دلی اضطراب کا اظہار کیا اور اپنا احتجاج نوٹ کرایا۔ اس میں کوئی کلام نہیں کہ جیو اور جنگ صرف اور صرف مال بنانے کے چکر میں ملک و مذہب کے تشخص کو پامال کر رہے ہیں۔ عربیائی و فاشی کو انہوں نے عروج دینے میں کوئی کسر نہیں اٹھا رکھی۔ اس ملعون دنیا کمانے کے چکر میں مذہب و ملک پاکستانی قوم اور مسلمانوں کی روایات کا قیہ کر دیا گیا ہے۔

سیدہ کائنات سیدہ فاطمہ اور سیدنا علی المرتضیٰ کی اہانت پر جیو کی فلم نے اس کے مالکان اور کارکنوں کے تمام بل کس نکال دیئے۔ وہ معافی پر معافی مانگنے کے درپے ہوئے۔ (کاش جناب میر کلکیل صاحب اپنے روشے رب تعالیٰ کو منانے پر صدق دل سے کوشش کریں کہ ان کے والد گرامی اور ان کے خاندان کا کچھ بھرم رہ جائے) جیو کی اس فلم پر جیو کے خلاف ملک بھر میں احتجاج ہوا۔ لیکن اے۔ آ۔ روائے کے اسٹکر مبشر لقمان نے اس ملعون فلم کو میسجوں دفعہ اے۔ آ۔ روائے پر ری پلے کیا۔ کمیٹگی کی حد ہو گئی۔ ایک نے غلط کام کیا تو دوسرے نے اس جرم کو بار بار دہرا کر اہل بیت کی اہانت کا ریکارڈ قائم کر دیا۔ میرا کے غیر سرکاری ممبران نے ایک اجلاس میں جیو پر بندش عائد کر دی۔ حکومت نے ان کے اجلاس کو غیر قانونی قرار دے دیا۔ نادیدہ قوتوں نے اس فیصلہ کی آر میں جیو کی نشریات روک دیں۔ آج

۲۷ مئی ۲۰۱۳ء کے اخبارات میں سپریم کورٹ کے کل ۲۶ مئی کے فیصلہ کو ہیڈ سرخیوں سے شائع کیا کہ جیو کی نشریات بحال کر دی گئیں۔ پوری پاکستانی قوم کو اداروں کے اس ٹکراؤ نے شدید دباؤ کا شکار کر دیا ہے۔ چار سو بھانت بھانت کی گردانیں دہرائی جا رہی ہیں۔ ادھر اٹلیا میں زیندر مودی صاحب نے وزیراعظم کا منصب سنبھال لیا ہے۔ ہمارے وزیراعظم سمیت سارے ممالک کے وزرائے اعظم نے تقریب حلف برداری میں شرکت کی۔ زیندر مودی اور جناب نواز شریف کے اس خیر مقدمی اقدام پر جناب عمران خان، جناب پرویز الہی اور پروفسر طاہر القادری کی یکجہتی، حساس ادارے اور جناب حافظ سعید صاحب کی ہم آہنگی پر سوائے اس کے کیا کہا جاسکتا ہے:

الہی آبرو رکھنا بڑا خطرناک زمانہ ہے دلوں میں بغض، بظاہر دوستانہ ہے
 ۲۸ مئی کے اخبارات میں ہے کہ سپریم کورٹ کا فیصلہ کہ ”جیو نشریات بحال کی جائیں“ پر عمل درآمد نہ کرنے روک دیا ہے۔ ادھر چوہدری شجاعت حسین نے حساس ادارہ سے ٹکراؤ کو خطرناک قرار دیا ہے۔ جسٹس جواد خواجہ نے گمشدہ افراد کے کیس میں سپریم کورٹ کے خلاف بینرز لگنے پر شدید ریمارکس دیئے ہیں۔ مولانا فضل الرحمن صاحب دینی جماعتوں کے اتحاد کے لئے ملاقاتیں کر رہے ہیں۔ حق تعالیٰ اپنا فضل و کرم فرمائیں۔ ملک عزیز میں اس افراتفری نے عام شہریوں کا سکون برباد کر دیا ہے۔ آخر کیا ہو رہا ہے۔ سوچئے اور بار بار سوچئے۔

تحفظ ختم نبوت کی بہاریں

حق تعالیٰ شانہ نے سیدنا آدم علیہ السلام سے سلسلہ نبوت کا آغاز فرما کر رحمت عالم ﷺ کی ذات مقدسہ پر اس کی تکمیل فرمادی۔ سید الاولین والآخرین کو اللہ رب العزت نے ”خاتم النبیین“ کے وصف خاص سے ممتاز فرمایا۔ اس ”خصوصیت“ سے بھی آپ ﷺ ایسے فرد وحید ہیں کہ پوری کائنات میں کوئی فرد جن و بشر، ملائکہ، مجرد آپ کا شریک و ہم نہیں۔ یہی وجہ ہے کہ سیدنا صدیق اکبرؓ کے عہد مبارک سے لے کر اس وقت تک ایک لمحہ کے بھی استثناء کے بغیر امت مسلمہ اس عقیدہ کے تحفظ کے فرض کی بجا آوری کے لئے بنیان مرصوص بنی ہوئی ہے۔ آج ۲۷ رجب المرجب ہے۔ رمضان المبارک کا پرچہ پڑھیں بھواتا ہے۔ آج کی مجلس میں چند خوش کن کامیابیوں، کامرانیوں اور اقدامات و اہداف سے متعلق چند باتیں پیش خدمت ہیں:

۱..... روزنامہ اسلام کے قارئین گزشتہ کئی ہفتوں سے اس خوش کن خبر کو پڑھ رہے ہیں کہ ”بچوں کے اسلام“ کی ایک اشاعت کو عقیدہ ختم نبوت کے تحفظ کے لئے وقف کیا گیا ہے جو بہت جلد لاکھوں مسلمان وطن کو عقیدہ ختم نبوت سے متعلق اتنی بھرپور معلومات سے مالا مال کر دے گی کہ اس کے قارئین اس کے مطالعہ سے ”صاحب نصاب“ بن کر ان معلومات کو آگے پہنچانے والے بن جائیں گے یوں نئی نسل کی ایک کھپ کو اس کام کے لئے پہلے عقیدہ تارا اور اب عملاً بھی میدان میں آپ دیکھیں گے۔

۲..... ابھی ماضی قریب میں قادیانی چیف گرومرزا مسرور احمد قادیانی کے رضاعی بھتیجے جناب شمس الدین نے اسلام قبول کیا، مجھے آزاد کشمیر سے ایک دوست نے اطلاع دی کہ ”گوئی آزاد کشمیر“ کے قریب میں ساٹھ قادیانیوں نے قادیانیت ترک کر کے اسلام قبول کیا۔

۳..... قریب میں گولارچی سندھ میں چھ قادیانیوں، کنری اور حیدر آباد میں آٹھ قادیانیوں نے اسلام قبول کیا۔
 ۴..... فیصل آباد کے قریب کے گاؤں میں چھ قادیانیوں نے اسلام قبول کیا، اسی طرح سلسل کے ساتھ خوش کن اطلاعات راحت قلب و جگر کا سامان کر رہی ہیں۔

۵..... قارئین کے علم میں ہوگا کہ آج سے ڈیڑھ سو سال قبل حضرت حاجی امداد اللہ مہاجرکتی نے حضرت پیر مہر علی شاہ کولادی کو، پھر حضرت شیخ الہندؒ نے اپنے دو گرامی قدر شاگرد مولانا سید انور شاہ، مولانا ثناء اللہ امرتسری کو، آج سے سو سو سال قبل مولانا سید محمد انور شاہ کشمیریؒ نے علامہ محمد اقبالؒ اور سید عطاء اللہ شاہ بخاریؒ اور اپنے شاگردوں کی ایک بڑی جماعت کو، اور سو سال قبل مولانا شاہ عبدالقادر رائے پوریؒ نے مولانا ابوالحسن علی ندویؒ اور قائدین احرار کو جماعتی سطح پر عقیدہ ختم نبوت کے تحفظ کے میدان میں اتارا تھا۔ آج سے چالیس سال قبل شیخ الاسلام مولانا سید محمد یوسف بنوریؒ اور مفکر اسلام مولانا مفتی محمود، مولانا شاہ احمد نورانی، پروفیسر غفور احمد، چوہدری ظہور الہی ایسے بیسیوں رہنماؤں کی کاوشوں سے ۱۹۷۴ء کی تحریک ختم نبوت کے نتیجے میں آئینی طور پر قادیانیوں کو غیر مسلم اقلیت قرار دیا گیا اور پھر خوبہ خواجگان حضرت مولانا خوبہ خان محمد صاحبؒ کی قیادت میں ۱۹۸۴ء کی تحریک ختم نبوت میں قادیانیوں کے متعلق قانون سازی کا مرحلہ طے ہوا، چنانچہ آج اس کی ”بہاریں“ کھلے عام نظر آ رہی ہیں۔

۶..... برصغیر پاک و ہند میں عقیدہ ختم نبوت کی جدوجہد میں ایک نمایاں ”کارنامہ“ جو نظر آتا ہے وہ ”سالانہ ختم نبوت ریفرنڈم کورس“ ہے۔ اس کی تاریخ جتنا قدیم ہے اتنا ہی اپنے اندر تسلسل رکھتی ہے کہ اس پر جتنا اللہ تعالیٰ کا شکر ادا کیا جائے کم ہے۔

پہلے قادیان میں قاتح قادیان مولانا محمد حیات، مناظر اسلام مولانا لال حسین اختر، مولانا عنایت اللہ چشتی ایسے حضرات نے مجلس احرار اسلام کل ہند کے دفتر قادیان میں علماء کرام کی ایک جماعت کو رد قادیانیت کے لئے تربیت دینے کا آغاز کیا۔ پاکستان بننے کے بعد عالمی مجلس تحفظ ختم نبوت نے دو جگہ قاتح قادیان مولانا محمد حیات مہاجرکتی میں اور مناظر اسلام مولانا لال حسین اخترؒ نے شاہی مسجد چنیوٹ میں اس سالانہ کورس کی کلاسوں کو جاری رکھا۔

۷..... پھر ایک وقت آیا کہ جب چناب نگر میں اس کورس کو عالمی مجلس تحفظ ختم نبوت نے منظر پر لایا۔ اس وقت تک مختصر عرصہ میں ”سالانہ ختم نبوت سرکورس“ سے چار ہزار تین سو دس (۴۳۱۰) علماء، طلباء، خطباء، اسکولز و کالج اسٹوڈنٹس اور دیگر طبقہ حیات سے تعلق رکھنے والے حضرات نے امتحان میں کامیابی کے بعد اسناد حاصل کیں۔ اس سال یہ کورس مدرسہ عربیہ ختم نبوت مسلم کالونی چناب نگر میں ۳۱ مئی سے ۲۳ جون ۲۰۱۴ء کو منعقد ہو رہا ہے۔ اس میں شرکت کے لئے کم از کم درجہ رابع یا میٹرک پاس ہونا ضروری ہے۔ شرکاء کورس کو کاغذ، قلم، رہائش، خوراک، نقد و عقیقہ اور عالمی مجلس تحفظ ختم نبوت کی منتخب کتب کا ایک سیٹ دیا جاتا ہے۔ کورس میں شریک حضرات کا ہر ہفتہ کو ہفتہ بھر کی پڑھائی کا امتحان تحریری امتحان ہوتا ہے تمام پرچوں میں کامیاب ہونے والوں کو اسناد اور نمایاں پوزیشن ہولڈرز حضرات کو اضافی کتب اور نقد انعامات دیئے جاتے ہیں۔ اس سال اس کورس میں شرکت فرمانے والے حضرات کو جامعہ الرشید کے رہنما مولانا مفتی ابولہا پہ خود اپنے مرحب کردہ ”قرآنی عربی کورس“ کو بھی کمپیوٹر کی مدد کے ساتھ کرائیں گے۔ جس میں کورس کے تمام شرکاء کی شرکت لازمی ہوگی، جس سے انشاء اللہ العزیز انھانہ سے فیصلہ الفاظ قرآنی کا ترجمہ کرنے پر شرکاء قادر

ہو جائیں گے۔ ختم نبوت کورس میں یومیہ آٹھ گھنٹے پڑھائی ہوتی ہے۔ تقابلی ادیان کے بہت سارے عنوانات پر بھرپور تیاری کے ساتھ منتخب کتب کا نصاب بھی پڑھایا جاتا ہے اور علاوہ ازیں تقریر و تبلیغ کے لئے بھی تربیت کورس کا لازمی حصہ ہوتی ہے۔ اس سال اتنی بھرپور تیاری کی جا رہی ہے کہ بہت بڑی تعداد کے شریک ہونے کی توقع ہے۔

۸..... اس طرح اس سال ایک اور قابل قدر فیصلہ سامنے آیا ہے کہ عالمی مجلس تحفظ ختم نبوت کے مرکزی دفتر میں جو سالانہ ماہی کلاس ختم نبوت کے عنوان پر فارغ التحصیل علماء کے لئے لگتی تھی، اس کا دورانیہ ایک سال کر دیا گیا ہے اور اس کے موضوعات میں بھی توسیع کر دی گئی ہے، مبادیات تفسیر، اصول حدیث، بمع اصطلاحات، اصول فقہ، تربیت تحریر و تقریر، اجراء صرف و نحو، حفظ الاحادیث، مطالعہ ختم نبوت، جغرافیہ، فلکیات اور جدید فتن کے متعلق منتخب نصاب سال بھر اتنا کچھ پڑھا دیا جائے گا کہ اس میں شریک ہونے والے علماء کرام جہاں جہاں تشریف لے جائیں گے اور مرکز قائم کر کے بیٹھ جائیں گے مثبت انداز میں کام کرنے کی ان پر ایسی رحمت حق راہیں کھولے گی کہ دنیا عیش عیش کرا اٹھے گی۔ اس ایک سالہ کلاس کا بھی شوال سے مدرسہ عربیہ ختم نبوت مسلم کالونی چناب نگر میں آغاز ہوگا۔ وفاق کے جید جدایا میٹرک پاس حضرات کو داخلہ دیا جائے گا۔ سال کے آخر میں کم از کم دو صفحات کا مقالہ لکھنا ضروری ہوگا۔

۹..... اسی طرح عالمی مجلس نے ردِ قادیانیت پر تمام مکاتب فکر کے علماء کرام اور دیگر رابینڈ حضرات کی قلمی کادشوں کو ”احساب قادیانیت“ کے نام پر جمع کرنا شروع کیا تھا، اس کی چھپن جلدیں شائع ہو گئی ہیں۔ مزید یہ سلسلہ جاری ہے۔

۱۰..... یہ بھی یاد رہے کہ قومی اسمبلی میں قادیانی مسئلہ پر بحث کی سرکاری رپورٹ جو پانچ جلدوں پر مشتمل شائع ہوئی تھی، اس کی تحفیں اردو انگلش میں شائع کرنے کی تیاری ہو رہی ہے۔

قارئین فرمائیے کہ حق تعالیٰ نے کس طرح ان منصوبوں کے تحت عالمی مجلس تحفظ ختم نبوت کو چار سوئے عالم عقیدہ ختم نبوت کے تحفظ کی جدوجہد کو مثبت انداز میں آگے بڑھانے کی توفیق سے سرفراز فرمایا ہے کہ ہر طرف ختم نبوت کی بہاریں ہی بہاریں نظر آ رہی ہیں۔ اللہ تعالیٰ مزید شرف قبولیت سے سرفراز فرمائے۔ آمین!

۱۱..... عالمی مجلس تحفظ ختم نبوت کے تحت میں دینی مدارس بھی ہیں۔ ان میں سے بعض مدارس میں مسافر طلباء سینکڑوں کی تعداد میں تعلیم حاصل کرتے ہیں۔ توقع ہے کہ احباب عالمی مجلس تحفظ ختم نبوت کو رمضان المبارک میں حسب سابق اپنی مالی معاونت بھرپور اہم عطیات، زکوٰۃ، صدقہ فطر سے حصہ ڈالیں گے۔

حکیم عبید الرحمن کی وفات

حکیم عبید الرحمن ہمارے مخدوم مولانا محمد شریف بہاول پوری کے فرزند ارجمند تھے۔ ۲۵ مئی کو دل کا دورہ پڑا جو جان لیوا ثابت ہوا۔ ان کی نماز جنازہ شریف آباد بہاول پور میں ادا کی گئی۔ امامت کے فرائض شیخ الحدیث حضرت مولانا عبدالجید لدھیانوی دامت برکاتہم نے سرانجام دیئے۔ مولانا عزیز الرحمن جالندھری، مولانا محمد اسماعیل شجاع آبادی، مولانا محمد اسحاق ساقی سمیت ہزاروں مسلمانوں نے ان کے جنازہ میں شرکت کی۔ ملوک شاہ قبرستان میں اپنے برادر نسبی مولانا غلام مصطفیٰ بہاول پوری کے پہلو میں سپرد خاک ہوئے۔

سیدنا حضرت علی المرتضیٰؑ

مولانا محمد عبداللہ

نام و نسب

آپ کا نام نامی اسم گرامی علی، کنیت ابوالحسن و ابوتراب، لقب اسد اللہ حیدر اور مرتضیٰ، والد کا نام ابوطالب والدہ کا نام فاطمہؑ، آپ کا نسب رسول کریم ﷺ سے اس قدر قریب ہے کہ مصطفیٰ ﷺ و مرتضیٰؑ ایک دوسرے کے عم زاد بھائی تھے۔ حضرت علیؑ نجیب الطرفین ہاشمی تھے۔ آپ بعثت رسول اللہ ﷺ سے دس سال قبل مکہ مکرمہ میں پیدا ہوئے۔ بعثت کے بعد جب حضرت رسول اکرم ﷺ نے اپنے قبیلہ بنو ہاشم کے سامنے اسلام پیش کیا تو حضرت علیؑ نے سب سے پہلے آپ کی دعوت پر لبیک کہا۔ اس وقت ان کی عمر مختلف مؤرخین کے قول کے مطابق آٹھ، نو یا دس سال تھی۔ تاہم ان کا یہ مومنانہ و جرأت مندانہ کارنامہ قبل از بلوغ ہے۔

جناب ابوطالب کثیر العیال تھے۔ معاش کی تنگی نے پریشان کر رکھا تھا۔ جب مکہ مکرمہ میں قحط پڑا تو پیغمبر کریم ﷺ نے محبوب چچا کی عسرت سے متاثر ہو کر اپنے دوسرے چچا حضرت عباسؑ سے فرمایا کہ ہمیں اس مصیبت و پریشانی میں جناب ابوطالب کا ہاتھ بٹانا چاہیے۔ چنانچہ حضرت عباسؑ نے جعفر بن ابی طالبؑ کو اور رسول خدا ﷺ نے حضرت علیؑ کو اپنی آغوش کفالت و تربیت میں لے لیا۔ چنانچہ وہ اس وقت سے برابر حضور پر نور ﷺ کے ساتھ رہے۔ چونکہ آغوش نبوت میں تربیت پائی تھی۔ اس لئے پیغمبر خدا ﷺ کی بے شمار صفات آپ میں منعکس ہوئیں۔ چنانچہ صحابہ کرامؓ میں سب سے اعلیٰ درجہ کے فصیح و بلیغ اور اونچے درجہ کے خطیب تھے اور شجاعت و بہادری میں مثالی حیثیت رکھتے تھے۔ اس درجہ کے بہادر اور دلیر تھے کہ جس رات نبوت کے بدر منیر نے مکہ سے مدینہ کی طرف ہجرت کی تو حضرت علیؑ نے آپ ﷺ کے بستر پر پر خطر رات گزاری۔ ہجرت کے دوسرے سال رسول مقبول ﷺ نے اپنی چھٹی بیٹی حضرت فاطمہؑ بنت حضرت خدیجہ الکبریٰؓ سے آپ کا نکاح کر دیا۔ جن سے حضرت حسنؑ، حضرت حسینؑ، محسنؑ، نعبؑ کبریٰ اور ام کلثومؑ کبریٰ پیدا ہوئیں۔ حضرت علیؑ پیغمبر خدا ﷺ کے ہر وقت قریب رہے اور اکثر رسول اکرم ﷺ کے معاہدے تحریر کرتے تھے۔ سوائے غزوہ تبوک کے تمام غزوات میں رسول اللہ ﷺ کے شانہ بشانہ رہے اور بہادری کے جوہر دکھائے۔

در اصل ۹ ہجری میں جب پیغمبر ﷺ نے تبوک کا قصد فرمایا تو حضرت علیؑ کو اہل بیت کی حفاظت کے لئے مدینہ میں رہنے کا حکم دیا۔ شير خدا کو شرکت جہاد سے محرومی کا غم تو تھا ہی منافقین کی طعنہ زنی نے اور بھی رنجیدہ کیا۔ آپ ﷺ کو اس کا حال معلوم ہوا تو ان کا غم دور کرنے کے لئے فرمایا کہ: علیؑ! کیا تم اسے پسند نہیں کرو گے کہ میرے نزدیک تمہارا وہ رجبہ ہو جو ہارون علیہ السلام کا موسیٰ علیہ السلام کے نزدیک تھا۔ البتہ میرے بعد کوئی نبی نہیں۔ (بخاری)

حضور اکرم ﷺ نے سفر آخرت فرمایا اور حضرت ابوبکر صدیقؓ کی خلافت پر تمام مسلمانوں نے اتفاق کیا اور

سب نے بیعت کی تو حضرت علی المرتضیٰ نے بھی حضرت ابوبکر صدیق کے ہاتھ پر بیعت کی اور ان کے مشیر و معاون رہے۔ ان کے بعد حضرت عمرؓ اور حضرت عثمانؓ کے زمانے میں بھی حضرت علیؓ کی رائے اور مشورہ کی بہت اہمیت تھی اور اکثر کام ان کے مشورہ سے کئے جاتے تھے۔ ۲۵ ہجری میں حضرت عثمانؓ کی شہادت کے بعد آپ نے مسند خلافت کو زینت بخشی۔ چار سال نو ماہ تحت خلافت پر متمکن رہ کر ۱۸ رمضان المبارک ۴۰ ہجری کو عبدالرحمن بن ملجم خارجی کے ہاتھوں زہر آلود تلواریں کا زخم کھا کر ۲۱ رمضان کو جام شہادت نوش کیا اور کوفہ کے قریب ہی مقام نجف میں مدفون ہوئے۔

فضائل و مناقب

حضرت علی کرم اللہ وجہہ کو بچپن ہی سے درسگاہ نبوت میں تعلیم و تربیت حاصل کرنے کا موقع ملا۔ جس کا سلسلہ ہمیشہ قائم رہا اور سفر و حضر میں صحبت نبوی ﷺ میں رہ کر خوب خوب اکتساب فیض کیا۔ شاہ ولی اللہ نے بارگاہ رسالت میں جناب امیرؓ کے اس تقرب و تربیت کو ان کے فضائل کی اصلی بنیاد قرار دیا ہے اور مسند امام احمد بن حنبلؓ کے حوالہ سے نقل کیا ہے کہ حضرت علیؓ کے فضائل میں اس کثرت سے روایات ہیں کہ کسی دوسرے صحابی کے متعلق اس کثرت سے نہیں۔ غرض حضرت علیؓ نے ابتداء ہی سے علم و فضل کے گہوارہ میں تربیت پائی تھی۔ اس لئے صحابہ کرامؓ میں آپ غیر معمولی تبحر، انہ فضل و کمال کے مالک اور انسا مدینۃ العلم و علی بابہا اور بردایت جامع ترمذی، مناقب علی المرتضیٰ انسا دار الحکمة و علی بابہا کہ میں علم و حکمت کا شہر ہوں اور علی اس کا دروازہ ہیں کے طفرائے خاص سے ممتاز ہوئے۔ گو محدثین نے ان روایات میں صحت و سقم کے اعتبار سے کلام کیا ہے۔ تاہم فضائل و مناقب کے سلسلے میں محدثین کرام کے ہاں خاصا توسع پایا جاتا ہے۔

مقدمات کا فیصلہ کرنے اور حق و انصاف کا دامن تھامے رہنے میں آپ کو اللہ تعالیٰ نے کمال کی استعداد اور قابلیت عطا فرمائی تھی۔ حضرت عمرؓ فرمایا کرتے تھے کہ: ”اقضانا علیٰ و اقدانا ابی“ یعنی ہم میں سب سے موزوں فیصلہ کرنے والے حضرت علیؓ ہیں اور سب سے بڑے قاری حضرت ابی بن کعبؓ ہیں۔ حضرت عبداللہ بن مسعودؓ نے مدینہ والوں میں سب سے زیادہ صحیح فیصلہ کرنے والا حضرت علیؓ کو قرار دیا۔ آنحضرت ﷺ کی زبان فیض ترجمان سے حضرت علیؓ کو اقضاهم علی کی سند مل چکی ہے کہ صحابہ کرامؓ میں سب سے صحیح فیصلہ کرنے والے حضرت علیؓ ہیں۔ حضرت علیؓ کو خدائے بزرگ و برتر نے شریعت مصطفویہ کے اسرار و معارف پر اطلاع کے سلسلے میں بھی خوب نوازا تھا۔ وہ کلی طور پر شریعت پر ایک بمصرانہ نگاہ ڈال کر ایک کلی اصول طے کر لیتے تھے۔ چنانچہ انہیں احکام اسلام کی جزوی مصلحتوں اور ان کی تلاش و جستجو کی ضرورت نہیں رہتی تھی۔ بلکہ اسی قاعدہ کلیہ کے تحت جزوی مصلحتوں تک رسائی ہو جاتی تھی۔ امت محمدیہ علی صاحبہا الصلوٰۃ والسلام میں ایسے بہت سے علماء گزرے ہیں جن کو یہ خدا داد صلاحیت و قابلیت حاصل رہی ہے۔ مگر حضرت علیؓ کا پایا ان سب میں بلند ہے۔

تصوف کے اکثر سلسلے سیز مرثضوی پر جا کر ختم ہوتے ہیں۔ حضرت علیؓ کے اقوال و ارشادات آپ کے خطبات اور درس و وعظ اور آپ کے مواظ و نصائح اس بات کا بین ثبوت ہیں۔ چنانچہ تصوف جو مذہب کی جان، شریعت کی روح اور جو خاصان امت کا حصہ ہے۔ حضرت علیؓ نے اس کے حقائق و معارف بہت خوبی سے بیان کئے

ہیں۔ حضرت علی المرتضیٰ نے ایام طفولیت ہی سے سرور کائنات ﷺ کے دامن عافیت میں تربیت پائی تھی۔ اس لئے وہ قد رتہ محاسن اخلاق اور حسن تربیت کا نمونہ تھے۔ نہ آپ کی زبان کبھی کلمہ شرک و کفر سے آلودہ ہوئی اور نہ آپ کی پیشانی غیر خدا کے آگے جھکی۔ آپ ابتداء ہی سے امین تھے۔ آنحضرت ﷺ کے پاس قریش کی امانتیں جمع رہتی تھیں۔ جب آپ ﷺ نے ہجرت فرمائی تو ان امانتوں کی واپسی کی خدمت حضرت علیؑ کے سپرد فرمائی۔ اپنے عہد خلافت میں آپ نے مسلمانوں کی امانت یعنی بیت المال کی جیسی امانتداری فرمائی اس کا اندازہ حضرت ام کلثومؓ کے اس بیان سے ہو سکتا ہے کہ ایک مرتبہ نارنگیاں آئیں۔ امام حسنؑ و امام حسینؑ نے ایک نارنگی اٹھالی۔ جناب امیرؑ نے دیکھا تو چھین کر لوگوں میں تقسیم کر دی۔ اسی طرح حضرت امیر المومنینؑ کے زمانے میں بیت المال کے خزانچی حضرت علی بن ابی رافع کا بیان ہے کہ آپ کی بیٹی زینبؑ نے عید الاضحیٰ کے موقع پر موتیوں کا ہار زینت حاصل کرنے کے لئے ادھار منگوا یا۔ حضرت علیؑ نے ان کے گلے میں یہ ہار پہچان کر مجھے بلا بھیجا اور ہار واپس کرانے کے علاوہ مجھے اور اپنی بیٹی کو ڈانٹا کہ مسلمانوں کی رضامندی اور خلیفہ کی اجازت کے بغیر مسلمانوں کے مشترکہ مال میں سے کسی چیز کا استعمال جائز نہیں۔ اس قسم کے بے شمار واقعات ہیں۔ مگر دامن ورق و قلم اس تک ہے۔

بظاہر گو حضرت علیؑ دنیاوی دولت سے قبی دامن اور خالی ہاتھ تھے۔ مگر دل فنی تھا اور اصل دولت مندی تو دل کی دولت مندی ہی ہے۔ آپ کے دروازے سے کبھی کوئی سائل خالی نہیں گیا۔ کئی دن کے فاقہ کے بعد اگر کچھ قوت لایموت حاصل ہوئی بھی تو سائل کی صدا سن کر کھانا اس کی نذر کر دیا۔ اسی قسم کے ایک واقعہ کا اشارہ درج ذیل آیت میں ملتا ہے۔ جو اس کا شان نزول ہے اور جس کو حضرت علیؑ کی مدح و ستائش کے سلسلہ میں خدائی معرودہ کہا جاسکتا ہے۔ وہ آیت یہ ہے: "وَيُطْعَمُونَ الطَّعَامَ عَلَىٰ حُبِّهِ مِسْكِينًا وَيَتِيمًا وَأَسِيرًا"۔ الدھر" اور اس کی محبت میں وہ مسکین، یتیم اور قیدی کو کھانا کھلاتے ہیں۔

شجاعت و بسالت اور بہادری و دلیری حضرت علیؑ کا ممتاز وصف تھا۔ آپ نے تمام اہم غزوات میں شریک ہو کر بہادری کے جوہر دکھائے اور خیر کی فتح تو آپ کے جنگی کارناموں میں خصوصی امتیاز کی حامل ہے۔ جس میں رسول اکرم ﷺ نے فرمایا کہ میں کل جہنم اس شخص کو دوں گا جو خدا اور رسول خدا کو محبوب رکھتا ہے اور اللہ اور اس کا رسول ﷺ اس کو محبوب رکھتے ہیں۔ چنانچہ اگلے دن یہ جہنم حضرت علیؑ کو عطا فرمایا۔ جنہوں نے مرہب نامی پہلوان و شہسوار کو کفر کر دار تک پہنچایا اور خیر کا ناقابل تغیر قلعہ فتح کیا۔ حضرت عمرؓ جیسی ہستی اس کی آرزو اور دعا کرتی رہی کہ خدا کرے کہ کرۂ قال میرے نام نکل پڑے۔

حضرت علی المرتضیٰ صاحب الرائے بھی تھے اور آپ کی اصابت رائے پر عہد نبوت ہی سے اعتماد کیا جاتا تھا۔ "واقعہ اہک" میں رسول اللہ ﷺ نے اپنے گھر کے رازداروں میں جن لوگوں سے مشورہ طلب کیا ان میں ایک حضرت علی کرم اللہ وجہہ بھی تھے۔ حضرت ابوبکر صدیقؓ اور حضرت عمر فاروقؓ کے دور خلافت میں بھی وہ ان کے مشیر رہے۔ حضرت عمرؓ کو ان کی رائے پر اتنا اعتماد تھا کہ جب کوئی مشکل معاملہ پیش آتا تو حضرت علیؑ سے مشورہ کرتے تھے۔ ایک موقع پر فرمایا کہ: "لولا علی لهلك عمر" یعنی اگر علی نہ ہوتے تو عمر ہلاک ہو جاتا۔

حضرت وحشی بن حرب کا قبول اسلام

مولانا محمد اسماعیل شجاع آبادی

حضرت وحشی بن حرب رضی اللہ عنہ کے قبول اسلام کا واقعہ بہت عجیب ہے۔ جسے علامہ محمود نسفیؒ نے تفسیر خازن میں تحریر فرمایا ہے: ”حضرت وحشی بن حربؓ کو اللہ پاک نے رحمت دو عالم ﷺ کے ذریعہ پیغام بھیجا کہ اے محبوب آپ وحشی کو اسلام پیش کیجئے۔ سرور عالم ﷺ نے وحشی کو پیغام بھیجا کہ اللہ پاک تمہیں یاد فرما رہے ہیں کہ تم اللہ تعالیٰ پر ایمان لے آؤ۔ انہوں نے جواب دیا کہ آپ کے خدا نے تو قرآن پاک میں ارشاد فرمایا ہے کہ جو شرک قائل اور زانی ہوگا: ”وَمَنْ يَفْعَلْ ذَلِكَ يَلْقَ الْإِثْمَ بِضَاعِ الْإِثْمِ يَصْغُرُ لَهُ الْعَذَابُ يَوْمَ الْقِيَامَةِ“ (الفرقان: ۶۸، ۶۹) جبکہ میں یہ سب کر چکا ہوں: ”إِنَّا فَعَلْنَا ذَلِكَ كُلَّهُ“ میں نے قتل بھی کیا، شرک بھی کیا اور کوئی گناہ نہیں چھوڑا تو اللہ پاک نے دوسری آیت نازل فرمائی: ”إِلَّا مَنْ تَابَ وَآمَنَ وَعَمِلَ عَمَلًا صَالِحًا“ (الفرقان: ۷۰) ”وحشی سے فرما دیجئے! اگر وہ توبہ کر لے اور ایمان لے آئے اور نیک عمل کرتا رہے تو پچھلے تمام گناہ معاف ہو جائیں گے۔ پھر کوئی عذاب نہیں ہوگا۔“ اس پر وحشی نے دوسرا پیغام بھیجا کہ ایمان لانے کے لئے تیار ہوں اور توبہ کرنے کے بھی تیار ہوں لیکن ساری زندگی نیک اعمال کرنا یہ شرط بہت سخت ہے۔ شاید میں اس شرط پر قائم نہ رہ سکوں۔ یعنی میں اس کی طاقت نہیں رکھتا۔ اللہ پاک نے تیسری آیت نازل فرمائی: ”إِنَّ اللَّهَ لَا يَغْفِرُ الْإِثْمَ الْكَبِيرَ“ (یعنی عمل صالح کرے نہ کرے) ”بہ و یغفر ما دون ذلک لمن یشاء“ اللہ تعالیٰ بڑے گناہ کو معاف نہیں فرمائیں گے لیکن بڑے گناہ کے علاوہ جو چاہیں گے معاف فرمادیں گے (یعنی عمل صالح کرے نہ کرے)

اس پر وحشی نے پیغام بھیجا کہ ”انسی فی ریب“ ابھی میں شک میں ہوں کہ اللہ تعالیٰ نے میری مغفرت کو ”مقید بالمشیت“ فرمایا ہے۔ یعنی ”ما دون لمن یشاء“ میں مشیت کی جو قید ہے۔ اس میں مجھے شک ہے۔ یعنی اللہ تعالیٰ کی مشیت میرے بارے میں ہوگی یا نہیں۔ اس میں کوئی ضمانت اور گارنٹی نہیں ہے۔ اب چوتھی آیت نازل ہوئی: ”قُلْ يَا عِبَادِيَ الَّذِينَ أَسْرَفُوا عَلَىٰ أَنفُسِهِمْ لَا تَقْنَطُوا مِن رَّحْمَةِ اللَّهِ إِنَّ اللَّهَ يَغْفِرُ الذُّنُوبَ جَمِيعًا“ ”فرما دیجئے اے میرے بندو! جنہوں نے اپنی جانوں پر ظلم کیا ہے۔ اللہ پاک کی رحمت سے ناامید نہ ہوں۔ بے شک اللہ پاک تمام گناہوں کو معاف فرمادیں گے۔ یہ سن کر حضرت وحشیؓ نے جواب میں کہا: ”نعم هذا“ ”کیا یہ اچھی آیت ہے؟“ ”فہجاء واسلم“ ”فوراً آئے اور اسلام قبول کر لیا۔ اس آیت کے نزول پر صحابہ کرامؓ نے عرض کیا: ”ہذا للخاصة ام للمسلمین عامہ“ ”کیا یہ وحشی کے لئے خاص ہے یا سب مسلمانوں کے لئے عام ہے؟“ رسول اللہ ﷺ نے فرمایا: ”بل للمسلمین عامہ“ ”تمام مسلمانوں کے لئے عام ہے۔ اس پر آپ نے فرمایا کہ اس آیت کے بدلے میں مجھے ساری کائنات بھی مل جائے تو یہ آیت مجھے عزیز ہے: ”ما احب ان لی الدنیا بهذه الایة“

(مشکوٰۃ المصابیح ص ۲۰۶، معالم التنزیل للبغوی ج ۳ ص ۸۳، خازن ۶۹)

صحابہ کی تعریف حضرات صحابہ کرامؓ

مولانا محمد ادریس کاندھلویؒ

نازم چشم خود کہ جمال تو دیدہ است
ہر دم ہزار بوسہ زخم دست خویش را
افتم پائے خود کہ بکویت رسیدہ است
کہ دامن گرفتہ بسویم کشیدہ است
جس شخص نے بحالت اسلام حیات و نبویہ میں رسول اللہ ﷺ کو وفات سے پیشتر بیداری میں دیکھا یا رسول اللہ ﷺ نے اس کو دیکھا (جیسے عبداللہ ابن ام مکتوم) اور پھر وہ شخص اسلام ہی پر مرا۔ ایسے شخص کو اصطلاح میں صحابی کہتے ہیں۔ خلاصہ یہ کہ صحابی ہونے کے لئے ایک لمحہ کی رویت اور ایک لمحہ کی ملاقات کافی ہے۔ طویل صحبت اور آپ کے ساتھ کسی غزوہ میں شرکت ضروری نہیں۔

علی بن المدینی اور احمد بن حنبل اور امام بخاری اور جمہور فقہاء محدثین کا یہی مسلک ہے اور یہی قوی اور راجح ہے۔ جیسا کہ بعض احادیث میں ہے کہ نبی کریم علیہ الصلوٰۃ والسلام نے ارشاد فرمایا کہ ایک زمانہ آئے گا کہ جب لوگ جہاد کے لئے جائیں گے تو یہ دریافت کریں گے کیا تم میں کوئی شخص ایسا بھی ہے کہ جس نے رسول اللہ ﷺ کو دیکھا ہو اور اگر رسول اللہ ﷺ کو نہ دیکھا ہو تو کم از کم اس شخص کو دیکھا ہو جس نے رسول اللہ ﷺ کو دیکھا ہے تاکہ اس کی برکت سے تم کو فتح و نصرت نصیب ہو: "واستنشق الارواح من لحواضکم" لعلی اراکم اوری من ہواکم "اس حدیث سے صاف ظاہر ہے کہ صحابی ہونے کے لئے فقط ایک مرتبہ کی رویت بھی کافی ہے۔

چنانچہ بعض سلف صالحین کے سامنے جب حضرت معاویہؓ اور عمر بن عبدالعزیزؓ کا ذکر آیا تو یہ فرمایا کہ حضرت معاویہؓ کی بارگاہ رسالت میں ایک لمحہ کی حاضری اور صحبت اور ایک لمحہ کی معیت اور محالست، عمر بن عبدالعزیزؓ اور اس کے تمام اہل بیت سے کہیں افضل اور بہتر ہے۔ (فتح المغیب)

تقریعات

۱..... صحابی کی اس تعریف کی بناء پر وہ لوگ صحابی نہیں کہلائیں گے جنہوں نے آپ کو بحالت کفر دیکھا اور وفات کے بعد مشرف یا سلام ہوئے۔

۲..... یا آپ کی حیات اور زندگی میں غائبانہ اسلام لائے۔ مگر وفات کے بعد دفن ہونے سے پیشتر آپ کے دیدار سے مشرف ہوئے۔ جیسے ابو ذویب خولید بن خالد الہذلی تو وہ صحابی نہیں کہلائیں گے۔

۳..... یا جن لوگوں نے آپ کو بحالت اسلام دیکھا اور پھر مرتد ہو گئے اور کفر ہی پر مرے وہ لوگ بھی صحابی نہیں کہلائیں گے۔ جیسے ابن نطل (عبداللہ بن ابی سرح) اور ریحہ بن امیہ اور عبید اللہ بن جحش۔ مگر جو لوگ مرتد ہونے کے بعد پھر اسلام کی طرف عود کر آئے اور دوبارہ آپ کی زیارت سے بحالت اسلام مشرف ہوئے۔ وہ بالاتفاق صحابی ہیں۔ لیکن جو لوگ آپ کی وفات کے بعد مرتد ہوئے اور پھر تائب ہو کر اسلام کے حلقہ بگوش ہوئے۔ جیسے قرہ بن میسرہ

اور اشعث بن قیس ان کے صحابی ہونے میں اختلاف ہے۔ جمہور محدثین کے نزدیک یہ لوگ صحابی ہیں امام اعظم ابو حنیفہ النعمانؒ کے نزدیک یہ لوگ صحابی نہیں۔ اس لئے کہ مرتد ہونے سے تمام اعمال حبط ہو جاتے ہیں۔ کما قال تعالیٰ: ”وَمَنْ يَكْفُرْ بِالْإِيمَانِ فَلَقَدْ حَبِطَ عَمَلُهُ“ اور جو کوئی کفر کرے ساتھ ایمان کے پس تحقیق کھوئے گئے عمل اس کے۔ لہذا ان کا صحابی ہونا بھی حبط ہو جائے گا اور امام شافعیؒ کا بھی یہی مسلک ہے۔ جیسا کہ امام موصوف نے کتاب الام میں اس کی تصریح فرمائی ہے۔

۴..... نیز صحابی ہونے کے لئے بھری اور جسمانی رویت شرط ہے۔ روحانی رویت کافی نہیں۔ لہذا جن حضرات انبیاء نے آنحضرت ﷺ کو شب معراج میں دیکھا وہ صحابی نہیں کہلائیں گے۔ اس لئے کہ یہ رویت روحانی تھی۔ ہاں صرف حضرت مسیح بن مریم علیہ السلام کی رویت جسمانی تھی اس لئے کہ وہ بجسد و العصری زندہ آسمان پر اٹھائے گئے۔ لہذا حضرت مسیح بن مریم کو صحابی کہہ سکتے ہیں۔ اس لئے حافظ ذہبی نے تجرید الصحابہ میں اور حافظ عسقلانی نے اصابہ میں حضرت مسیح بن مریم کو صحابہ میں شمار کیا ہے۔ اور علی ہذا اگر ادریس علیہ السلام کا بجسد و العصری زندہ آسمان پر اٹھائے جانے کا قول اختیار کیا جائے تو وہ بھی صحابی ہیں۔ اس لئے کہ اس قول کی بناء پر ادریس علیہ السلام نے بھی حضرت مسیح بن مریم کی طرح لیلۃ المعراج میں آپ کو اسی جسد عنصری کے ساتھ اپنی وقات سے پہلے دیکھا ہے اور علی ہذا اگر حضرت خضر اور حضرت الیاس کی ملاقات آپ سے ثابت ہو جائے۔ (جیسا کہ بعض روایات سے معلوم ہوتا ہے) تو یہ دونوں حضرات بھی صحابہ میں شمار ہو سکتے ہیں۔ اسی بناء پر حافظ عسقلانی نے اصابہ میں حضرت خضر اور حضرت الیاس کا مفصل ترجمہ لکھا ہے۔

۵..... اور علی ہذا جن اولیاء اللہ اور عارفین کا کشفی اور روحانی طور پر آپ کو دیکھنا اور آپ سے ملاقات کرنا ثابت ہوا ہے وہ حضرات بھی صحابی نہیں کہلائیں گے۔ اس لئے کہ صحابی ہونے کے لئے جسمانی اور حسی رویت شرط ہے۔ کشفی اور روحانی رویت صحابی ہونے کے لئے کافی نہیں۔

۶..... علامہ آلوسی فرماتے ہیں کہ صحابی ہونے کے لئے اسی حیات دنیویہ میں دیکھنا شرف ہے جو حیات بطور خرق عادت حاصل ہو جائے۔ اس میں دیکھنا صحابی ہونے کے لئے کافی نہیں۔ جیسا کہ آپ کے والدین کا بطور خرق عادت دوبارہ زندہ ہو کر آپ پر ایمان لانا۔ (کذا فی الاجوبۃ العراقیہ ص ۱۳۳)

ف..... حضور پر نور کے والدین کے دوبارہ زندہ ہو کر ایمان لانے کی بابت مستقل رسالہ لکھا ہے۔ اہل علم اس کی مراجعت کریں۔

۷..... صحابی ہونے کے لئے عقل اور بلوغ کی حالت میں دیکھنا شرط نہیں۔ جیسے امام حسنؒ اور امام حسینؒ اور عبداللہ بن زبیرؒ اور وہ بچے جو آپ کے عہد مبارک میں پیدا ہوئے اور تحنیک و تبریک کے لئے آپ کی خدمت میں حاضر کئے گئے وہ سب صحابی ہیں۔ حافظ عسقلانی فرماتے ہیں کہ صحابہ کرامؓ کا یہ طریق تھا کہ جو بچہ پیدا ہوتا اس کو آپ کی خدمت میں لے کر حاضر ہوتے تاکہ آپ چھوڑا چھا کر بچہ کے منہ میں ڈالیں اور اس کے لئے دعا فرمائیں اور نام تجویز فرمائیں۔ چنانچہ صحیح مسلم میں حضرت عائشہؓ سے مروی ہے کہ بچے نبی کریم علیہ الصلوٰۃ والسلام کی خدمت میں حاضر کئے

جاتے تھے۔ مستدرک حاکم میں عبدالرحمن بن عوفؓ سے مروی ہے کہ کوئی مولود ایسا نہ تھا کہ تولد ہونے کے بعد آپ کے پاس نہ لایا جاتا ہو۔ بچے آپ کی خدمت میں لائے جاتے اور آپ ان کے لئے دعا فرماتے تھے۔ لہذا جو بچے عہد مبارک میں پیدا ہوئے ان کے متعلق غالب گمان یہ ہے کہ آنحضرت ﷺ نے ان کو دیکھا ہے۔ محض گمان غالب کی بناء پر ان کا شمار صحابہ میں کیا گیا ہے۔ اس لئے ان کا شمار صحابہ کے قسم ثانی میں کیا۔ لیکن محققین کے نزدیک ان کی حدیث مرسل ہے۔ (اصابہ ج ۵ ص ۵) (مولانا عبدالحی ظفر الامامی ص ۳۰۷ میں فرماتے ہیں کہ ان کی مرسل مقبول ہے۔)

۸..... نیز صحابی ہونے کے لئے انسان شرط نہیں۔ انسان ہو یا جن ہو جس کسی نے بھی بحالت ایمان نبی اکرم ﷺ کو دیکھا ہے وہ صحابی ہے۔ نبی کریم ﷺ کا جن اور انس سب ہی کی طرف مبعوث ہونا یہ شار آیات قرآنیہ اور احادیث نبویہ سے ثابت ہے۔ پس جس طرح انسانوں کو صحابی ہونے کا شرف حاصل ہوا اسی طرح جنات کو بھی یہ شرف حاصل ہوا۔ اس لئے حافظ عسقلانی وغیرہ کو جن جنات کا کسی طرح سے صحابی ہونا معلوم ہوا ہے۔ ان کو صحابہ میں ذکر کیا ہے۔ جیسے ارقم جی، ابن عباسؓ سے ”واذ صرنا الحک نفرنا من الجن يستمعون القرآن“ کی تفسیر میں منقول ہے کہ جو جنات آپ کا قرآن سننے کے لئے حاضر ہوئے تھے۔ وہ تو تھے جن کے یہ نام ہیں۔ (۱) سلیط، (۲) شامڑ، (۳) خامڑ، (۴) جٹا، (۵) منہ، (۶) نخعم، (۷) ارقم، (۸) ادرس، (۹) حاضڑ۔ حافظ عسقلانی فرماتے ہیں کہ اسی طرح میں نے حافظ مغلطائی کے خود ہاتھ کی لکھی ہوئی تحریر سے نقل کیا ہے۔ (اصابہ ج ۱ ص ۲۹)

ترجمہ الارقم الجنتی غرض یہ کہ جنات کا صحابی ہونا تو قطعی اور یقینی اور مسلم ہے۔ لیکن ملائکہ اللہ یعنی فرشتوں کے صحابی ہونے میں اختلاف ہے۔ شیخ تقی الدین سبکیؒ فرماتے ہیں کہ آپ کی بھٹ عامہ ملائکہ کو بھی شامل ہے۔ اس لئے فرشتے امتی ہونے کی وجہ سے صحابیت کے شرف سے مشرف ہو سکتے ہیں۔ جمہور علماء اسلام کا مسلک یہ ہے کہ آپ کی بھٹ اور دعوت میں فرشتے داخل نہیں۔ کیونکہ وہ نہ تکلیفات شرعیہ کے مکلف ہیں اور نہ احکام الہیہ کے مخاطب ہیں۔ اس لئے صحابی بھی نہیں ہو سکتے۔ صحابی کا لقب تو امتی کے لئے ہے جو آپ کی بھٹ و دعوت کا مخاطب اور مکلف ہے۔

(کنز الدانی الاصابہ ج ۱ ص ۷)

انبیاء اللہ کی بھٹ کی غرض یہ ہے کہ ان بندوں کو حق کی اطاعت کی طرف بلائیں۔ جن سے خدا کی معصیت اور نافرمانی کا اندیشہ ہے۔ جیسے جن اور انس اور جو بندے سراپا عصمت و اطاعت ہیں جن میں معصیت کا امکان بھی نہیں ان کو خدا کی طرف بلانے کے لئے انبیاء کو مبعوث کرنا خلاف حکمت ہے۔

۹..... جن علماء اہل کتاب نے بھٹ سے جو شتر آپ میں نبوت و رسالت کی علامات دیکھ کر آپ کی نبوت کی تصدیق کی اور اس کی شہادت دی کہ آپ عنقریب مبعوث ہوں گے اور آپ وہی نبی ہیں جن کی بشارتیں توریت اور انجیل میں مذکور ہیں اور پھر آپ کے مبعوث ہونے سے پہلے ہی یہ لوگ انتقال کر گئے۔ جیسے بھیرار اہب اور زید بن عمرو بن نفیل، تو صحیح اور محقق یہی ہے کہ یہ لوگ صحابی ہیں۔

۱۰..... صحابی ہونے کے لئے آزاد یا عاقل یا بالغ یا مرد ہونا شرط نہیں۔ غلام اور آقا بالغ اور نابالغ مرد اور عورت سب صحابی ہو سکتے ہیں۔ ”فصلک عشرة كاملة“

نزول قرآن اور استقبال رمضان!

شیخ الحدیث مولانا عبد المجید لدھیانوی مدظلہ!

(بمقام: علامہ خالد محمود اکیڈمی (ماچسٹر، برطانیہ)

تمہید

اس ملک میں آنے کی وجہ تحفظ ختم نبوت کانفرنس میں شرکت تھی اور آنے کے بعد اس پروگرام کی اطلاع ملی۔ علامہ خالد محمود صاحب مدظلہ العالی میرے بزرگوں میں سے ہیں۔ میرے اساتذہ کے درجوں کے ہیں اور مرتضیٰ حسن میرے لئے بیٹوں کی طرح ہے۔ ان کی دعوت پر آپ حضرات کی مجلس میں آنے کا اتفاق ہوا اور اس مجلس کا اشتہار جو دیکھا تو اس میں عنوان دیا ہوا ہے قرآن کریم کے نزول کا اور رمضان شریف کی آمد اور اس کے استقبال کا۔ عنوان میں لفظوں کا تقدم و تاخر ہو سکتا ہے۔ مفہوم اس کا یہی ہے۔ اس مناسبت سے تین جگہ سے میں نے دو دو چار چار لفظ پڑھے ہیں۔ کیونکہ تینوں جگہوں میں ہی قرآن کریم کے نزول کا تذکرہ ہے۔ قرآن کریم کو اتارنے کا تذکرہ ہے۔

آیات کا مفہوم

پہلی آیت تو اس بات پر دلالت کرتی ہے کہ قرآن کریم رمضان شریف میں اتارا گیا۔ ”شہر رمضان الذی انزل فیہ القرآن“ اور دوسری آیت یہ حم الدخان پچیسویں پارے کی سورۃ ہے۔ اس میں اللہ فرماتے ہیں ”انا انزلناہ فی لیلة مبارکة“ ہم نے اس کو ایک برکت والی رات میں اتارا اور اس برکت والی رات کا تذکرہ کرتے ہوئے اس کی یہ صفت ذکر کی گئی ”فیہا یفروق کل امر حکیم امر امن عندنا“ یہ برکت والی رات ایک ایسی رات ہے کہ جس میں اللہ کی طرف سے حکم صادر ہو کر حکمت والے کاموں کا فیصلہ کیا جاتا ہے ”فیہا یفروق کل امر حکیم“ اور تیسری آیت جو آپ کے سامنے پڑھی وہ تیسویں پارے کی سورۃ القدر ہے جس میں ذکر آیا کہ ہم نے لیلة القدر میں قرآن کو اتارا اور لیلة القدر کی صفت ذکر کی گئی کہ وہ ہزار مہینوں سے افضل ہے۔

ان تینوں آیتوں کی روشنی میں یہ بات تو متعین ہو گئی کہ قرآن کریم رمضان شریف میں اترا اور یہ بات بھی متعین ہو گئی کہ لیلة القدر جو ہے جس میں قرآن کریم اتارا گیا ہے۔ یہ بھی رمضان شریف میں ہے۔ روایات اس بات کے اوپر دلالت کرتی ہیں اور بہت کثرت کے ساتھ اس بارے میں روایات آئی ہوئی ہیں۔ تیسری بات جو ہے کہ ہم نے اس قرآن کو لیلة مبارکہ میں اتارا تو کیا اس لیلة المبارکہ سے لیلة القدر ہی مراد ہے یا لیلة مبارکہ سے کوئی دوسری رات مراد ہے؟ یہ بحث تفاسیر میں ذکر کی گئی ہے۔ بحث کی ضرورت اس لئے پیش آئی کہ لیلة القدر کا تذکرہ کرتے ہوئے اس میں امور کے طے کرنے کا ذکر نہیں کیا اور لیلة مبارکہ کا ذکر کرتے ہوئے قرآن کریم کے اتارنے کے تذکرے کے ساتھ ساتھ یہ بھی ہے کہ اس میں اللہ کی جانب سے بڑے بڑے امور کا فیصلہ ہوتا ہے۔ اب یہ رات جس میں اللہ کی جانب سے بڑے بڑے امور کا فیصلہ ہوتا ہے جس کی تفصیل کی طرف بعض روایات میں اشارہ ہے کہ

آنے والے واقعات سال کے دوران میں کہ:..... کون مرے گا؟..... کون پیدا ہوگا؟..... کون آئے گا؟..... کون جائے گا؟..... اس قسم کے واقعات جتنے ہیں ان کا فیصلہ اس رات میں ہوتا ہے۔

فرشتوں کا نظام اللہ کی حکمت کے تحت ہے احتیاج کی وجہ سے نہیں

اس رات میں فیصلے ہونے کا مطلب یہ ہے جو اہل علم نے نقل کیا کہ اللہ تعالیٰ نے اپنی حکمت کے تحت اپنی کائنات اور مخلوق کو پیدا کرنے کے بعد عرش پر مستوی ہو کر تدبیر امور کے لئے نظم اس قسم کا بنایا ہے جس کے لئے آپ کے سمجھانے کے لئے کہا جاسکے کہ جس طرح ہم دنیا میں حکومت چلانے کے لئے ایک صورت بنایا کرتے ہیں۔ اللہ نے فرشتے پیدا اور ان فرشتوں کے ذمے بعض امور لگائے اب مثال کے طور پر موت دینا ایک کام ہے اور قرآن کریم میں صراحت کے ساتھ ذکر کیا گیا کہ موت دینا اللہ کے اختیار میں ہے ”یحبی ویحبیت“ یہ اللہ کی صفت ہے۔ زندگی بھی وہی دیتا ہے۔ موت بھی وہی دیتا ہے۔ ہم اللہ کی صفاتیں جب ذکر کرتے ہیں تو یہ بات ذکر کرتے ہیں کہ موت و حیات اللہ کے ہاتھ میں ہے لیکن اس قرآن کریم میں یہ ذکر بھی ہے ”یتوفناکم ملک الموت“ موت کا فرشتہ تمہیں وفات دیتا ہے۔ موت کے فرشتے کا نام آپ جانتے ہیں عزرائیل علیہ السلام تو جس کا مطلب یہ ہوا کہ موت دیتا تو اللہ ہے لیکن اس نے اپنی حکمت کے ساتھ موت طاری کرنے کے لئے عزرائیل علیہ السلام کو متعین کیا ہوا ہے۔ اپنی حکمت کے تحت کسی ضرورت کے تحت نہیں اور یہ بھی معروف ہے۔ ہر شخص جانتا ہے کہ اللہ تعالیٰ نے ہارث اور ہواؤں پر فرشتے متعین کئے ہوئے ہیں اور جیسے شعبہ اموات کا سربراہ عزرائیل علیہ السلام ہے ایسے ہارثوں اور ہواؤں کے شعبے کا سربراہ اللہ نے میکائیل علیہ السلام کو بنادیا اور فنا اس دنیا کو اللہ نے کرتا ہے۔ کسی دوسرے کا کام نہیں ہے لیکن اللہ تعالیٰ نے اپنی حکمت کے تحت اسرائیل علیہ السلام کو متعین کیا ہوا ہے صور دے کر کہ جب وہ پھونک ماریں گے تو جہنم آجائے گی اور جب دوبارہ پھونک ماریں گے تو دنیا پھر آباد ہو جائے گی۔ یہ وہ باتیں ہیں کہ ہر شخص ان باتوں کو جانتا اور سمجھتا ہے ملائکہ اربعہ کا تذکرہ عام طور پر ہوتا رہتا ہے اور پھر اس لفظ کو بار بار دہراتا ہوں کہ یہ سارے کا سارا سلسلہ اللہ تعالیٰ کی حکمت کے تحت ہے۔ کسی احتیاج اور ضرورت کی بناء پر نہیں۔

شب برآة کی وجہ تسمیہ

ہم اپنے اکابر کی کتابوں میں پڑھتے آئے ہیں کہ یہ جو پندرہ شعبان کی رات آرہی ہے جو نصف شعبان کی رات ہے جس کے لئے عام طور پر لوگ لفظ بولتے ہیں ”شب برأت“ یہ رات شعبان میں آتی ہے۔ اصل میں شب برأت جو ہے یہ فارسی کا لفظ ہے اور عربی میں لیلة البرأة کہتے ہیں تو لیلة کا ترجمہ شب کے ساتھ کر دیا کہ برأت کی رات، تو لیلة البرأة کا مطلب یہ ہے کہ اس رات میں اللہ تعالیٰ بہت سارے لوگ جو جہنمی ہونے والے ہوتے ہیں اللہ تعالیٰ ان کی جہنم سے برأة کرتا ہے اور بخشش عام کرتا ہے۔ کثیر تعداد میں لوگوں کو اس رات میں بخشا جاتا ہے۔ اس لئے اس کو لیلة البرأة کے ساتھ تعبیر کیا جاتا ہے۔ یہ رات جو نصف شعبان کی ہے اس بارے میں حدیث شریف میں تین چار روایتیں تو مشکوٰۃ شریف میں مذکور ہیں جس میں یہ بات ذکر کی گئی کہ اللہ تعالیٰ نے اس رات میں ایک فضیلت رکھی ہے اور اس فضیلت میں یہ بات مذکور ہے۔

رمضان اور غیر رمضان کی راتوں میں فرق

ایک بات تو یہ ہے کہ رمضان شریف کی راتوں میں اور باقی راتوں میں ایک فرق ہے۔ باقی راتیں جتنی ہیں ان میں یہ آتا ہے کہ نصف شب کے بعد، آدمی رات کے بعد اور بعض روایات میں ہے کہ رات کے آخری تیسری حصے میں جب کہ رات کا تیسرا حصہ باقی ہو اللہ تعالیٰ اپنی خاص شان کے ساتھ جیسے اس کی شان کے لائق ہے لفظ حدیث شریف میں بھی آتے ہیں کہ آسمان اول پر اللہ کا نزول ہوتا ہے۔ حدیث شریف میں الفاظ بھی ہیں اور اہل سنت والجماعت کے عقیدے کے مطابق کہیں گے کہ جیسے اس کی شان کے لائق ہے۔ ہم اس کی کوئی صورت نہیں پیش کر سکتے۔ نہ تشبیہ دے سکتے ہیں۔ اللہ کی خاص توجہ مخلوق کی طرف متوجہ ہوتی ہے اور آسمان اول پر اللہ تعالیٰ کا نزول ہوتا ہے۔ ان لفظوں کے ساتھ حدیث شریف میں اس کا ذکر آیا ہوا ہے اور متوجہ ہو کر بندے کو پکارتے ہیں۔ کہتے ہیں ”ہل من مستغفر فاغفر له“ کوئی معافی مانگنے والا ہے کہ میں اس کو معاف کر دوں ”ہل من مسترزق فارزقه“ کوئی رزق طلب کرنے والا ہے کہ میں اس کو رزق دے دوں۔ کیا کوئی عافیت کو طلب کرنے والا ہے کہ میں اس کو عافیت دے دوں۔ یہ اللہ تعالیٰ کی طرف سے باقاعدہ اعلان ہوتے ہیں نصف شب کے بعد۔

”ہل کذا، ہل کذا“ کے الفاظ روایت میں آتے ہیں کہ کیا کوئی ایسا ہے کہ میں اس کو ایسا کر دوں۔ کیا کوئی ایسا ہے کہ میں اس کو ایسا کر دوں۔ یہ اللہ کی طرف سے اعلان ہوتے ہیں ہر شب میں نصف شب کے بعد اور رمضان المبارک میں سورج کے غروب ہوتے ہی یہ سلسلہ شروع ہو جاتا ہے۔ تو رمضان المبارک کی ساری راتوں کو ہی یہ فضیلت حاصل ہے اور عام راتوں میں نصف شب کے بعد اللہ کی طرف سے خصوصی توجہ مخلوق کی طرف متوجہ ہوتی ہے۔ اس لئے کسی کہنے والے نے ٹھیک کہا:

اے خواجہ! چہ سے پرسی از شب قدر نشانی
ہر شب شب قدر گر قدر دانی

تم شب قدر کی، لیلة القدر کی کیا نشانیاں پوچھتے ہو؟ اگر قدر کرو تو ہر رات لیلة القدر ہے۔ بایں معنی کہ لیلة القدر کی طرح ہی اللہ تعالیٰ ہر شب میں نصف شب کے بعد بندوں کی طرف متوجہ ہوتا ہے اور اپنے بندوں کو خطاب کر کے کہتا ہے مجھ سے معافی مانگو میں معاف کرتا ہوں۔ تم مجھ سے رزق طلب کرو میں رزق دیتا ہوں۔ تو یہ شان لیلة القدر کی ہے اور رمضان کی ہر رات کی ہے کہ پوری رات اللہ کی رحمت متوجہ رہتی ہے تو یہ ہر رات میں نصف شب کے بعد ہوتی ہے۔ اس لئے کہا اگر تم قدر کرو تو ہر رات ہی شب قدر ہے۔ اس میں اللہ تعالیٰ کی رحمت سے فائدہ اٹھاؤ جب کہ اللہ تعالیٰ پوری رحمت سے بندوں کی طرف متوجہ ہوتا ہے۔

شب برأت کی فضیلت

جیسے رمضان کی ہر رات غروب شمس کے ساتھ یہ فضیلت پالیتی ہے تو یہ نصف شعبان والی جورات ہے اس میں بھی غروب شمس کے ساتھ یہ فضیلت آ جاتی ہے۔ پندرہویں رات میں اللہ تعالیٰ اسی طرح بندوں کی طرف متوجہ

ہوتے ہیں اور بہت کثرت کے ساتھ لوگوں کی بخشش فرماتے ہیں۔ یہ نصف شعبان کی رات کی فضیلت روایات کے اندر آئی ہوئی ہے۔

لیلۃ القدر کی وجہ سے شب برأت کی فضیلت کا انکار

اب فرق امور امور کا فیصلہ اس کی نسبت روایات میں نصف شعبان کی شب کی طرف ہے اور قرآن کریم میں ذکر ہے کہ لیلۃ مبارکہ میں امور طے ہوتے ہیں اور روایات یہ بتاتی ہیں کہ امور طے ہوتے ہیں نصف شعبان میں تو یہاں سے معلوم ہوتا ہے کہ لیلۃ مبارکہ کا مصداق نصف شعبان کی رات ہے لیکن قرآن کریم کے نزول کا تذکرہ بھی ہوا اور ادھر صراحت ہے قرآن کے نزول کی لیلۃ القدر میں اور لیلۃ القدر کے ساتھ صراحت ہے رمضان میں اس لئے تھوڑی سی الجھن پیدا ہوتی ہے اس کو سمجھنے میں۔ بعض لوگوں نے تو یہ انداز اختیار کیا کہ جب قرآن کے نزول کی صراحت ہے کہ یہ رمضان میں نازل ہوا تو شعبان کی رات مراد ہو ہی نہیں سکتی اور جو اس بارے میں روایات آئی ہوئی ہیں وہ ان کو بلا سوچے سمجھے رد کر دیتے ہیں کہ یہ قرآن کریم کی صراحت کے خلاف ہیں۔ اس لئے ان روایات کا کوئی اعتبار نہیں۔ یہ ایک مستقل فتنہ ہے کہ اپنے فہم کے ساتھ روایات کو قرآن کریم کے ساتھ ٹکرا کر روایات کا انکار کر دیا جائے۔ وہ کہتے ہیں جب قرآن کریم کے انزال کا تعلق شہر رمضان کے ساتھ ہے تو لیلۃ مبارکہ شہر رمضان میں ہی ہوگی تو رمضان سے باہر کسی کو لیلۃ مبارکہ قرار دینا جب کہ اس میں قرآن کریم کے انزال کا تذکرہ آیا ہوا ہے۔ یہ درست نہیں۔ لہذا جن روایات میں یہ ذکر آیا ہے تو وہ قرآن کریم کے ساتھ مطابقت نہیں رکھتیں تو جیسے ان لوگوں کا طریقہ ہے کہ یہ راوی کمزور ہے۔ وہ راوی کمزور ہے۔ اس کی سند یوں ہے۔ وہ اس طرح سے روایات کو چھوڑ دیتے ہیں۔

شب برأت کا نزول قرآن سے جوڑ

لیکن حکیم الامت حضرت مولانا اشرف علی تھانویؒ فرماتے ہیں کہ اگر دونوں باتوں کو جمع کیا جاسکتا ہے تو ہم دونوں کو جمع کیوں نہ کریں؟ روایات بھی اپنی جگہ موجود اور سرور کائنات ﷺ نے اس رات میں قیام کا حکم فرمایا کہ تو اخل پڑھو، اللہ کی عبادت کرو اور دن کے متعلق فرمایا کہ روزہ رکھو۔ یہ مستحب ہے، فرض نہیں ہے۔ اس لئے اگر کوئی رکھے گا تو ثواب ملے گا اگر نہیں رکھے گا تو کوئی گناہ نہیں ہے۔ روایات اس بارے میں موجود اور امت میں اکابر کا معمول نصف شعبان کی رات کو عبادت کرنا اور پندرہویں دن کا روزہ رکھنا۔ یہ اکابر میں معمول ہے۔ ہمارے سب اکابر کی کتابوں کے اندر اس کا تذکرہ آیا ہوا ہے اور وہ اس کو مستحب قرار دیتے ہیں اور سرور کائنات ﷺ کا اس دنیا سے جانے والوں کے لئے استغفار کرنا اس کا ذکر خود حدیث کے اندر آیا ہوا ہے تو جب اتنی باتیں ہیں اور پھر ساتھ ساتھ روایات میں یہ بھی ہے کہ اس میں امور طے کئے جاتے ہیں۔ اب ان دونوں باتوں کو اکٹھا کر لیا جائے کہ اللہ کی حکمت کے تحت ابتداء ہوتی ہے فرق امور کی پندرہ شعبان سے اور اس کی انتہاء ہوتی ہے لیلۃ القدر پر گویا کہ یہ سلسلہ شروع ہو جاتا ہے پندرہ شعبان سے اور اس کی انتہاء ہوتی ہے لیلۃ القدر پر تو اگر ابتداء یہاں سے مراد لے لی جائے اور انتہاء وہاں مراد لے لی جائے۔ اللہ کی حکمت کے تحت، پندرہ شعبان سے لے کر لیلۃ القدر تک کا جو وقت ہے یہ

وقت ہے امور طے ہونے کا اور کارکنان قضاء و قدر کے سپرد ہونے کا اگر ان دونوں باتوں کو یوں اکٹھا کر لیا جائے کہ انزال کا حکم اور اس کی صفیہ اور فرق امور اور ان کا طے ہونا دونوں باتیں اپنی جگہ ٹھیک ہو جائیں گی کہ انزال قرآن رمضان شریف میں ہی ہے۔ یہ اس کی انتہاء مراد ہے اور لیلۃ مبارکہ سے افتتاح مراد ہے اور فرق امور کی ابتداء لیلۃ مبارکہ سے ہے اور اس کی انتہاء لیلۃ القدر پر ہے۔ اگر اس طرح سے ان دونوں کو جوڑ لیا جائے تو اس میں کوئی کسی قسم کی قباحہ نہیں۔ اس سے نہ تو روایات کا انکار لازم آتا ہے اور نہ اس سے اور کسی قسم کا انتشار برپا ہوتا ہے اور اکابر کے عمل کی بھی ایک بنیاد مہیا ہو جاتی ہے۔ اس لئے یہ صورت اختیار کر لینا زیادہ بہتر ہے۔ دونوں کو اس طرح سے جمع کر لیا جائے گا کہ یہ نصف شعبان سے لے کر لیلۃ القدر تک کا جو وقت ہے یہ تدبیری امور جو اللہ کے علم میں ہیں یا لوح محفوظ میں محفوظ ہیں وہ ان ان شعبوں میں جو فرشتے اللہ نے حکمت کے طور پر متعین کئے ہوئے ہیں۔ وہ ان کے سپرد کر دیے جاتے ہیں۔ عزرائیل علیہ السلام کو فہرست دے دی جاتی ہے کہ: ان لوگوں کی تو نے جان نکالنی ہے..... فلاں وقت نکالنی ہے..... فلاں جگہ نکالنی ہے۔ میکائیل علیہ السلام کو فہرست دے دی جاتی ہے کہ بارش اور ہواؤں کا نظم اس طرح سے قائم کرنا ہے۔

فرشتے سب کچھ اللہ کے حکم سے کرتے ہیں

سب کچھ اللہ کے اختیار سے ہوتا ہے ایک ذرہ بھی اس کے اختیار کے بغیر حرکت نہیں کر سکتا جو کچھ اللہ نے فرمایا ہے۔ اسی کے مطابق ہوگا ”لا یعصون اللہ ما امرهم“ اللہ ان کو جو حکم دیتا ہے۔ وہ اس میں نافرمانی نہیں کرتے ”ويفعلون ما يؤمرون“ جو ان کو حکم دیا جاتا ہے۔ وہ اسی کے مطابق عمل کرتے ہیں۔ حکم اللہ کی جانب سے ہوتا ہے اس لئے فرشتے یا اختیار نہیں اللہ نے اپنی جانب سے ان کو کارکن بنایا۔

علامہ سیوطی کی کتاب ہے احوال قبور کے بارے میں۔ اس میں انہوں نے ایک واقعہ لکھا ہے وہ کہتے ہیں کہ حضرت سلیمان علیہ السلام کے زمانہ میں عزرائیل علیہ السلام فرشتہ آتا تھا تو بسا اوقات لوگوں کو معلوم ہو جاتا تھا کہ یہ عزرائیل علیہ السلام فرشتہ ہے اور لوگوں سے اس کی ملاقات ہو جاتی تھی۔ حضرت سلیمان علیہ السلام کا دربار ہے وہاں حضرت عزرائیل علیہ السلام تشریف لے آئے اور عزرائیل علیہ السلام ایک آدمی کو بہت گھور گھور کے دیکھ رہے ہیں اور جس کو وہ گھور گھور کر دیکھ رہے تھے۔ وہ ڈر گیا۔ اس نے محسوس کر لیا کہ یہ عزرائیل علیہ السلام ہے اور مجھے بہت گھور گھور کر دیکھ رہا ہے تو وہ حضرت سلیمان علیہ السلام کے پاس گیا اور جا کر کہنے لگا کہ یہ عزرائیل علیہ السلام مجھے بہت گھور گھور کر دیکھ رہا ہے۔ مجھے بہت ڈر لگ رہا ہے مجھے کسی دور علاقے میں بھیج دو۔ سلیمان علیہ السلام نے پوچھا کہ کہاں بھیج دو؟ وہ کہنے لگا کہ مجھے ہند (ہندوستان) میں بھیج دو۔ آپ نے ہوا کو حکم دیا اس نے اٹھایا اور اٹھا کر ہندوستان میں پھینک دیا۔ جب ہندوستان میں پہنچا تو مر گیا۔ تو حضرت سلیمان علیہ السلام نے دوسرے وقت میں حضرت عزرائیل علیہ السلام سے پوچھا کہ حیرے متعلق وہ شخص کہہ رہا تھا کہ تو اسے بہت گھور گھور کر دیکھ رہا ہے وہ کیا بات تھی؟ تو عزرائیل علیہ السلام کہتے ہیں کہ اللہ کی طرف سے حکم تھا کہ اس کی جان ہندوستان میں نکالنی ہے اور وہ بیٹھا تھا یہاں۔ میں یہ سوچ رہا تھا کہ وقت تھوڑا رہ گیا ہے اور یہ ہندوستان میں جائے گا کیسے؟ اللہ کا حکم یہ ہے کہ

اس کی جان ہندوستان میں نکالنی ہے۔ کہتے ہیں کہ اس نے آپ سے کہا آپ نے ہوا کے ذریعے سے اس کو وہاں پہنچا دیا۔ جہاں اس کو موت آئی تھی اور میں نے وقت پر اس کی جان نکال لی۔ یعنی ہوتا تو سب کچھ وہی ہے جو اللہ کی طرف سے طے ہے۔ فرشتوں نے اس کے مطابق چلنا ہے۔ فرشتوں کے اختیار میں نہیں ہے کہ آپ سارے بیٹھ کر فتیں کرنا شروع کر دیں کہ عزرائیل! ہمارے بچے کی جان نہ نکالنا ہم تجھے یہ دیں گے۔ عزرائیل ایسا نہ کرنا۔ کچھ نہیں عزرائیل علیہ السلام کے ہاتھ میں، سب کچھ اللہ کے ہاتھ میں ہے۔ جو اللہ نے پروگرام دے دیا اس نے اس کے مطابق چلنا ہے۔ ان شعبوں میں اللہ نے اپنی حکمت کے تحت ان کو متعین کیا ہے۔ جیسے اللہ کے علم میں ہے کہ جو کچھ ہم نے کیا یا جو کچھ ہم کر رہے ہیں لیکن اس کے باوجود اپنی حکمت کے تحت فرشتوں کو متعین کیا ہوا ہے جو سب کچھ محفوظ کر رہے ہیں۔

حضرت مجدد الف ثانی کا کشف

مکاشفات بزرگوں کے جو ہوتے ہیں وہ شرعاً حجت نہیں ہیں لیکن اگر کسی شرعی مسئلے کی تائید کسی مکلف کے ساتھ ہو جائے تو اس کا تذکرہ کرنے میں کوئی حرج نہیں ہے۔ اصل بات وہی ہے جو قرآن وحدیث کے اندر صحیح طور پر آجائے اس کے خلاف کشف کا کوئی اعتبار نہیں اور کشف براہ راست کوئی کسی قسم کا حجت نہیں ہے۔ حضرت مجدد الف ثانی بہت بڑے بنیادی بزرگ گزرے ہیں۔ ہندوستان میں دین کے تحفظ کا کام اللہ نے ان سے بہت لیا۔ ان کے مکاشفات میں یہ بات لکھی ہے کہ نصف شعبان کی رات گزری تو حضرت کی اہلیہ نے کہا کہ پتہ نہیں آج کس کے متعلق مرنے کا فیصلہ ہو گیا جس نے سال کے دوران میں مرنا ہے، پتہ نہیں کس کس کا پتہ کٹ گیا؟۔

یہ پتہ کتنا محاورہ ہے ورنہ یہ نہیں کہ کوئی درخت کھڑا ہے اور وہاں سے کوئی پتہ کاٹا جاتا ہے۔ یہ محاورہ ہے اس کا پتہ کٹ گیا یعنی اس کا خاتمہ ہو گیا۔ کہنے لگی پتہ نہیں کس کس کا پتہ کٹ گیا اور کس کس نے مرنا ہے سال کے دوران میں؟ تو حضرت مجدد الف ثانی فرماتے ہیں کہ تو تو یہ کہتی ہے تیرا اس شخص کے متعلق کیا خیال ہے جس نے اپنا نام احیاء سے کٹتے ہوئے اور اموات میں لکھا جاتے ہوئے خود دیکھا، مطلب یہ کہ میں اپنے متعلق دیکھ رہا ہوں کہ میری موت کا فیصلہ ہو گیا ہے۔ میرا زندوں سے نام کاٹ کر مردوں میں لکھا گیا۔ یہ میں نے اپنی آنکھوں سے دیکھا ہے۔ چنانچہ شعبان گزرا، رمضان گزرا، شوال، ذیقعدہ، ذی الحجہ، محرم اور صفر میں حضرت کا انتقال ہو گیا۔ اگلے شعبان سے پہلے ہی۔ یہ مکلف ہے۔ یہ حجت نہیں ہے۔ لیکن ایک روایت سے معلوم ہوتا ہے کہ اس وقت مرنے والوں کے فیصلے ہوتے ہیں اور ہم کسی بزرگ کے متعلق کہتے ہیں کہ اس کو کشف ہوا تھا کہ اس نے سال کے دوران میں مر جاتا ہے اور وہ واقعہ ایسا ہی ہوا تو اس کے تذکرے میں کوئی حرج نہیں ہے۔ اگرچہ کشف کے ساتھ کوئی بھی شرعی حکم ثابت نہیں ہوتا۔ عرض کرنے کا مطلب یہ ہے کہ: اکابر کے اقوال میں اکابر کے احوال میں اکابر کے اعمال میں۔ نصف شعبان کی شب کی بھی کوئی اہمیت ہے۔ اس رات کو عبادت بھی کرنی چاہیے اور پندرہ شعبان کو روزہ رکھنا یہ بھی مستحب ہے اور قرآن کریم کی دونوں آیات کے متعلق حضرت تھانویؒ کے حوالہ سے میں نے اشارہ کر دیا کہ ان دونوں آیات میں تطبیق بھی دی جاسکتی ہے۔

شعبان میں ہی رمضان کی تیاری شروع کر دو

شعبان کے مہینہ کی یہ خصوصیت ہے حضور ﷺ نے فرمایا شعبان کا خیال کرو رمضان کے لئے کہ شعبان میں ہی رمضان کی تیاری شروع کر دو۔ تیاری کا سب سے پہلا مرحلہ تو یہ ہے کہ اس کی تاریخ کو ضبط کر کے رکھو۔ اس کی تاریخ غلط ملط نہ ہو۔ کیونکہ اگر شعبان کی تاریخ غلط ملط ہوگئی تو رمضان میں شک و شبہ پیدا ہو جائے گا کہ رمضان شروع ہوا یا نہیں ہوا؟ اور پھر آج ہی سے ہم یہ سوچیں کہ رمضان شریف آرہا ہے ہمیں اپنی عادات کو کنٹرول کرنے کی کوشش کرنی چاہیے:..... چائے کی عادت ہے، اس پر کنٹرول کرو..... سگریٹ کی عادت ہے، اس پر کنٹرول کرو..... سونے جاگنے کے اوقات ضبط کرنے کی کوشش کرو..... یعنی آج سے ہی سوچنا شروع کر دو کہ رمضان شریف کو ہم نے کس طرح سے گزارنا ہے اور چونکہ یہ نزول قرآن کا زمانہ ہے۔ پندرہ شعبان سے لے کر لیلة القدر تک تو اس لئے قرآن کریم کے ساتھ اپنا ربط بڑھاؤ۔ تاکہ قرآن کریم سننے کے بارے میں اور قرآن کریم کی تلاوت کے بارے میں انسان کے اندر ہمت پیدا ہو اور اس کے لئے اپنے آپ کو ذہنی طور پر تیار کیا جائے۔ اسی وقت سے ہی اس کا اہتمام شروع ہو جانا چاہیے تو ان شاء اللہ رمضان شریف کی برکات حاصل کرنے کے لئے آسانی پیدا ہو جائے گی۔

شب برآة میں کرنے والے کام

شعبان کی پندرہ آ رہی ہے اس میں اگر اللہ توفیق دے تو اس میں رات کو عبادت کریں انفرادی طور پر، اجتماعی طور پر نہیں، نوافل انفرادی طور پر ادا کریں اور اسی طرح سے اس رات میں قبرستان میں جانا حضور ﷺ سے ثابت ہے کہ آپ ﷺ رات کو قبرستان میں تشریف لے گئے تھے تو اس میں اجتماعیت نہ ہو، فکر نہ بنائیے، انفرادی طور پر اگر کوئی اپنے اکابر کی قبور پر چلا جائے، والدین کی قبر پر چلا جائے، والدین کی قبر پر جانے کی تو ویسے بھی ترغیب ہے کہ اگر ہو سکے تو ہفتہ میں ایک دفعہ جاؤ اور اس رات میں اگر کوئی چلا جائے اپنے اعزہ کی قبور پر تو اس کا ثبوت بھی ہے لیکن اس کی نہ تشہید کی ضرورت ہے اور نہ کسی قسم کے اجتماع کی ضرورت ہے۔ یہ ایک انفرادی عمل ہے اور نوافل وغیرہ پڑھنے ہیں تو گھر میں پڑھیں۔ قرآن کریم کی تلاوت کریں نہ ہو تو سو جائیں اور باقی جس طرح جاہلوں کی بنائی ہوئی ریسیں ہیں حلوہ وغیرہ وہ سب کی سب خود ساختہ ہیں۔ ان کا شریعت کے ساتھ کوئی کسی قسم کا تعلق نہیں ہے۔ ان عبادات کا اہتمام بھی کیجئے اور اس رات میں اللہ سے توفیق مانگئے کہ رمضان شریف اچھی طرح سے اللہ تعالیٰ ہمیں گزارنے کی توفیق دے اور آج سے ہی اس نزول قرآن کے تصور سے اپنے آپ کو تیار کرنا شروع کر دو کہ ہم نے تراویح پڑھنی ہیں اور اس کے لئے یہ اوقات ہوں گے۔ ان اوقات میں اپنے آپ کو فارغ رکھیں۔

دن میں روزہ رکھنا ہے تو اپنی قلاں قلاں عادت کو کنٹرول کرنا ہے اور تلاوت کے لئے وقت لازماً نکالنا ہے۔ ان چیزوں کے لئے ابھی سے سوچنا شروع کر دیں گے تو ان شاء اللہ العزیز رمضان المبارک کے اعمال بھی آسان ہو جائیں گے۔ اللہ تعالیٰ ہم سب کو اس وقت کی قدر کرنے کی توفیق دے۔ آمین!

فضائل ماہ رمضان المبارک

مولانا محمد عاشق الہی مہاجر مدنیؒ

اسلام کا ایک اہم رکن رمضان المبارک کے روزے رکھنا ہے۔ روزہ پہلی امتوں پر بھی فرض تھا۔ جیسا کہ سورہ بقرہ میں فرمایا ہے کہ: ”یا ایہا الذین آمنوا کتب علیکم الصیام کما کتب علی الذین من قبلکم لعلکم تتقون“ ایاماً معدودات۔ ”اے ایمان والو! تم پر روزے فرض کئے گئے۔ جیسا کہ تم سے پہلے لوگوں پر فرض کئے گئے تھے۔ تاکہ تم پر ہیزار بنو۔ یہ روزے چند دن کے ہیں۔“

روزہ کی حکمت

لعلکم تتقون! میں روزہ کی حکمت کی طرف اشارہ فرمایا ہے۔ تقویٰ صغیرہ و کبیرہ اور باطنی گناہوں سے بچنے کا نام ہے۔ آیت کریمہ نے بتایا کہ روزہ کی فرضیت تقویٰ حاصل کرنے کے لئے ہے۔ بات یہ ہے کہ انسان کے اندر حیوانیت کے جذبات ہیں۔ نفسانی خواہشات ساتھ لگی ہوئی ہیں جن سے نفس کا ابھار معاصی کی طرف ہوتا رہتا ہے۔ روزہ ایک ایسی عبادت ہے جس سے یہ جذبات کمزور ہوتے ہیں اور نفس کا ابھار کم ہو جاتا ہے اور شہوات و لذات کا جوش گھٹ جاتا ہے۔ پورے رمضان المبارک کے روزے رکھنا ہر عاقل بالغ مسلمان پر فرض ہیں۔ ایک مہینہ کھانے پینے اور جنسی تعلقات کے مقتضی پر عمل کرنے سے اگر باز رہے تو باطن کے اندر ایک نکھار اور نفس کے اندر سدھار پیدا ہو جاتا ہے۔ اگر کوئی شخص رمضان المبارک کے روزے ان احکام و آداب کی روشنی میں رکھ لے جو قرآن و حدیث میں وارد ہوئے ہیں تو واقعی نفس کا تزکیہ ہو جاتا ہے۔ پھر نفس میں ابھار ہوتا ہے تو آنکھوں سے آنسو بہتا ہے اور ہوتا ہے۔ رمضان المبارک کے روزوں کے علاوہ نفل روزے بھی مشروع کئے گئے ہیں۔ ان روزوں کا مستقل ثواب ہے جو احادیث میں مذکور ہے اور ثواب کے علاوہ نفل روزوں کا یہ فائدہ بھی ہے کہ رمضان کے روزے رکھتے وقت جو عملی کوتاہیاں ہوئیں اور ادب کی رعایت ملحوظ نہ رہی تو اس کوتاہی کی حلافی ہو جاتی ہے۔ جو گناہ انسان سے سرزد ہو جاتے ہیں ان میں سب سے زیادہ دو چیزیں گناہ کا باعث بنتی ہیں۔ ایک زبان اور دوسری شرم گاہ۔

چنانچہ حضرت امام ترمذیؒ نے حضرت ابو ہریرہؓ سے روایت نقل کی ہے کہ حضور ﷺ سے دریافت کیا گیا کہ سب سے زیادہ کون سی چیز دوزخ میں داخل کرانے کا ذریعہ بنے گی؟ آپ ﷺ نے جواب دیا کہ منہ اور شرم گاہ۔ ان دونوں کو دوزخ میں داخل کرانے میں زیادہ دخل ہے۔ روزہ میں منہ اور شرم گاہ دونوں پر پابندی ہوتی ہے اور مذکورہ دونوں راہوں سے جو گناہ ہو سکتے ہیں روزہ ان سے باز رکھنے کا بہت بڑا ذریعہ ہے۔ اسی لئے تو حضور ﷺ نے فرمایا کہ: ”الصیام جنة“ یعنی روزہ ڈھال ہے گناہ سے اور آتش دوزخ سے بچاتا ہے۔ (رواہ البخاری) اگر روزہ کو پورے اہتمام اور احکام و آداب کی مکمل رعایت کے ساتھ پورا کیا جائے تو بلاشبہ انسان کا

گناہوں سے محفوظ رہنا آسان ہو جاتا ہے۔ خاص روزہ کے وقت بھی اور اس کے بعد بھی۔ ہاں اگر کسی نے روزہ کے ادب کا خیال نہ کیا اور گناہوں میں مشغول رہتے ہوئے روزے رکھے کھانے پینے اور خواہش نفسانی سے تواپنا رہا مگر حرام کمانے اور نفیبت کرنے میں لگا رہا تو اس سے فرض تو ادا ہو جائے گا مگر روزہ کے برکات و ثمرات سے محروم رہے گا۔ جیسا کہ سنن نسائی میں ارشاد نبوی ﷺ نقل کیا ہے: ”الصوم جنة مالم یخرقها“ ﴿یعنی روزہ ڈھال ہے جب تک اس کو پھاڑ نہ ڈالے﴾ ایک اور حدیث میں ارشاد فرمایا کہ: ”من لم یدع قول الزور و العمل به فلیس لله حاجة فی ان یدع طعامه و شرابه“ ﴿جو شخص روزہ رکھ کر جھوٹی بات اور غلط کام نہ چھوڑے تو اللہ کو کچھ حاجت نہیں کہ وہ (گناہوں کو چھوڑے بغیر) محض کھانا پینا چھوڑ دے﴾۔

معلوم ہوا کہ کھانا پینا اور جنسی تعلقات چھوڑنے ہی سے روزہ کامل نہیں ہوتا۔ بلکہ روزہ کو فواحش، مکررات اور ہر طرح کے گناہوں سے محفوظ رکھنا لازم ہے۔ روزہ منہ میں ہو اور آدمی بدکلامی کرے۔ یہ اس کے لئے زیب نہیں دیتا۔ حضرت ابو ہریرہؓ سے روایت ہے کہ فرمایا قرنی آدم ﷺ نے کہ بہت سے روزہ دار ایسے ہیں جن کے لئے (حرام کھانے یا حرام کام کرنے یا نفیبت وغیرہ کرنے کی وجہ سے) پیاس کے علاوہ کچھ بھی نہیں ہے اور بہت سے تہجد گزار ایسے ہیں جن کے لئے (ریاکاری کی وجہ سے) جاگنے کے سوا کچھ بھی نہیں۔ (رواہ الدارمی)

فضیلت روزہ

ایک روزہ رکھ لینے سے خدائے پاک کی طرف سے کیا انعام ملتا ہے؟۔ اس کے بارے میں رحمت کائنات ﷺ نے ارشاد فرمایا کہ: ”من صام یوما فی سبیل اللہ بعد اللہ وجہہ عن النار سبعین خریفاً“ ﴿جو شخص اللہ کی خوشنودی کے لئے ایک دن روزہ رکھے تو اللہ تعالیٰ اس کو آتش دوزخ سے اتنی دور کر دیں گے جتنی دور کوئی شخص ستر سال تک چل کر پہنچے﴾۔ یہ اس حدیث میں نقل یا فرض روزہ کی تخصیص نہیں کی گئی اور خاص رمضان کے روزے کے بارے میں رحمت دو عالم ﷺ کا ارشاد ہے کہ: ﴿شرعاً جسے روزہ چھوڑنے کی اجازت نہ ہو اور عاجز کرنے والا مرض بھی لاحق نہ ہو۔ اس نے اگر رمضان کا ایک روزہ چھوڑ دیا تو عمر بھر روزے رکھنے سے بھی اس ایک روزہ کی عطا نہ ہوگی۔ اگرچہ (بطور قضاء) عمر بھر روزے رکھ لے﴾۔

روزہ کا ایک خاص وصف

حضور اکرم ﷺ نے روزے کے بارے میں یہ بھی ارشاد فرمایا کہ: ”کل عمل ابن آدم یضاعف لہ الحسنۃ بعشر امثالہا الی سبع مائة ضعف قال اللہ تعالیٰ الا الصوم فانہ لی وانا اجزی بہ“ ﴿یہ عمل آدمی کے ہر عمل کا اجر (کم از کم) دس گنا بڑھا دیا جاتا ہے (لیکن) روزہ کے بارے میں اللہ تعالیٰ کا ارشاد ہے کہ روزہ اس قانون سے مستثنیٰ ہے۔ کیونکہ وہ خاص میرے لئے ہے اور میں ہی اس کی جزا دوں گا۔ بندہ میری وجہ سے اپنی خواہشوں کو اور کھانے پینے کو چھوڑ دیتا ہے﴾۔

عبادتیں تو سب ہی اللہ کے لئے ہیں۔ پھر روزہ کو خاص اپنے لئے کیوں فرمایا؟۔ اس کے بارے میں علمائے امت نے بتایا ہے کہ چونکہ دوسری عبادتیں ایسی ہیں جن میں عمل کیا جاتا ہے اور عمل نظروں کے سامنے آ سکتا ہے۔ اس لئے ان میں احتمال ریا کا رہتا ہے۔ مگر روزہ فعل نہیں ہے۔ بلکہ ترک فعل ہے۔ اس میں کوئی کام نظر کے سامنے نہیں آتا۔ اس لئے وہ ریا سے دور ہے۔ روزہ وہی رکھے گا جسے خدائے پاک کا ڈر ہوگا اور روزہ رکھ کر روزہ کو وہی باقی رکھے گا جس کا صرف ثواب لینے کا ارادہ ہو۔ اگر کوئی شخص روزہ رکھ کر تنہائی میں کچھ کھانی لے اور لوگوں کے سامنے آ جائے تو بندے تو اسے روزہ دار ہی سمجھیں گے۔ روزہ رکھ کر روزہ کو وہی پورا کرتا ہے جو خالص اللہ کی رضا کا طالب ہوتا ہے۔ اسی لئے ”الصوم لی“ ﴿روزہ خاص میرے لئے ہے﴾ فرمایا پھر جس عمل میں ریا کا احتمال بھی نہ ہو اس کا ثواب بھی ممتاز ہونا چاہئے۔ چنانچہ خداوند کریم جل شانہ دوسری عبادتوں کا ثواب فرشتوں سے دلائیں گے اور روزہ کا ثواب خود مرحمت فرمائیں گے جو بے انتہا ہوگا۔ اللہ جل شانہ نے روزوں کے لئے رمضان المبارک کا مہینہ مقرر فرما دیا اور ایک ساتھ ایک ماہ کے روزے رکھنا فرض قرار دے دیا۔ اگر ایک ساتھ پورے ماہ کے روزے فرض نہ ہوتے۔ بلکہ پورے سال میں تھوڑے تھوڑے کر کے رکھوائے جاتے تو اس سے نفس کی قوت شہوانیہ نہ ٹوٹتی اور نہ تزکیہ نفس کا وہ فائدہ حاصل ہوتا جو ایک ماہ مسلسل روزہ رکھنے سے حاصل ہوتا ہے اور چند روزے متفرق مرتبہ رکھ لینے سے خوشی کا وہ کیف بھی حاصل نہ ہوتا جو عید کے دن حاصل ہوتا ہے۔ اگر بندوں کو اختیار دے دیا جاتا تا کہ سال بھر میں جس کا جب ہی چاہے مقررہ تعداد میں روزہ رکھ لے تو اس میں کجگیتی بھی نہ ہوتی اور کبھی یہ رکھتا اور کبھی وہ رکھتا اور بہت سے لوگ مقررہ تعداد میں پورے نہ کر پاتے۔ کیونکہ اجتماعی صورت میں جو کام آسانی سے ہو جاتا ہے وہ انفرادی طور پر اس شان سے نہیں ہوتا۔ پھر اجتماع میں برکتیں بھی بہت ہوتی ہیں۔ اگر سب کے لئے ایک وقت مقرر نہ ہوتا تو مسجدوں میں افطار کا نہ وہ کیف ہوتا جس سے آنکھوں کو نور اور دل کو سرور حاصل ہوتا ہے اور نہ اجتماعی طور پر سب کی عید ہوتی۔ جس کا کیف اور سرور سب کے سامنے ہے۔

رمضان المبارک صرف روزوں ہی کا مہینہ نہیں ہے۔ بلکہ قرآن مجید کا مہینہ بھی ہے۔ اس میں شب قدر بھی ہے جو ہزار ماہ سے بہتر ہے۔ پھر اخیر عشرہ میں اعتکاف بھی ہے۔ یہ مہینہ صبر کا مہینہ بھی ہے اور سخاوت کا بھی اور آپس میں غم خواری کا بھی۔ اس میں مومن کا رزق بڑھا دیا جاتا ہے۔ طبیعتیں خود بخود نیکی کی طرف چلنے لگتی ہیں۔ شیاطین جکڑ دیئے جاتے ہیں۔ جنت کے دروازے کھول دیئے جاتے ہیں اور دوزخ کے دروازے بند کر دیئے جاتے ہیں۔ ایک فرض کا ثواب ستر فرضوں کے برابر اور نفل کا ثواب فرض کے برابر ملتا ہے۔ یہ سب چیزیں احادیث شریفہ میں وارد ہوئی ہیں۔ اس ماہ کی خیر و برکت مومن بندے ہی سمجھتے اور محسوس کرتے ہیں۔

مسائل رمضان المبارک

☆..... روزہ رکھنا اسلام کا تیسرا اہم رکن ہے۔ روزے کا انکار کرنے والا مسلمان نہیں رہتا۔ ☆..... روزہ میں نیت فرض ہے۔ بلا قصد اور نیت دن بھر روزہ کی حالت میں رہنے سے روزہ ادا نہیں ہوتا۔ ☆..... دل کے عزم اور ارادہ کا نام نیت ہے۔ رات سونے سے قبل نیت کرے یا زوال شرمی دس بجے دن سے قبل کرے۔

جن چیزوں سے روزہ ٹوٹ جاتا ہے

- ۱..... ناک اور کان میں دوائی ڈالنے سے۔ ۲..... ارادے سے قے کرنا۔ ۳..... دوران وضو حلق میں پانی چلا جانا۔ ۴..... عورت کو چھونے سے انزال ہو جانا۔ ۵..... عموماً جو چیز کھائی نہیں جاتی جیسے تنکا یا پتھر کا ریزہ نگل جانا۔ ۶..... خوشبودار دھواں اراداً ناک یا حلق میں پہنچانا۔ ۷..... غروب آفتاب سے قبل غلطی سے روزہ افطار کر لینا۔ ۸..... غلطی سے صبح صادق کے بعد رات بچھ کر سہری کھانا۔ ۹..... بھول کر کھاپی لینا پھر اس خیال سے کہ روزہ ٹوٹ گیا اور اراداً کھاپی لینا۔ ان تمام صورتوں میں روزہ ٹوٹ جاتا ہے اور صرف قضاء لازم آتی ہے۔ کفارہ لازم نہیں ہوتا۔

جن چیزوں سے روزہ مکروہ ہو جاتا ہے

- ۱..... بلا ضرورت کسی چیز کو چبانا یا نمک چکھ کر قہقہہ دینا۔ ۲..... دن بھر حالت غسل میں رہنا۔ ۳..... قصد کرنا۔ کسی مریض کے لئے خون دینا۔ ۴..... نفیث کرنا۔ ۵..... ناشائستہ اور فضول گفتگو کرنا۔ یعنی گالی گلوچ دینا۔ واضح رہے کہ روزہ کی حالت میں مسواک کرنا..... آنکھ میں دوائی یا سرمہ ڈالنا..... سر اور داڑھی کو تیل لگانا..... خوشبو لگانا..... پیاس اور گرمی کی شدت کی وجہ سے غسل کرنا..... کسی قسم کا ٹیکہ یا انجکشن لگانا..... بھول کر کھاپی لینا..... حلق میں عام دھواں یا گرد و غبار یا کبھی کا چلا جانا..... کان میں پانی کا چلا جانا..... از خود قے آ جانا..... دانتوں سے خون کا رشنا جب تک حلق میں نہ جائے..... بحالت نیند احتکام ہو جانا..... مذکورہ حالتوں میں روزہ نہیں ٹوٹتا اور نہ ہی مکروہ ہوتا ہے۔ ستر یا ایسی بیماری کہ روزہ کی طاقت نہ ہو یا مرض بڑھنے کا اندیشہ ہو تو روزہ نہ رکھنا جائز ہے۔ بعد میں اس کی تفصیل کر لینا چاہئے۔ عورت بحالت حمل ہو بچے کو دودھ پلاتی ہو تو دونوں صورتوں میں اپنی جان یا بچے کی جان کے اندیشے کی صورت میں روزہ قضا کر سکتی ہے۔ اگر بیماری یا بھوک و پیاس کے شدید غلبے سے جان کا خطرہ لاحق ہو تو روزہ توڑنا جائز ہے۔ بعد رمضان المبارک کے قضا لازم ہوگی۔

نماز تراویح

- ۱..... رمضان المبارک میں نماز عشاء کے بعد میں رکعت نماز تراویح سنت مؤکدہ ہے۔ ۲..... اہل محلہ پر تراویح کو باجماعت ادا کرنا سنت کفایہ ہے۔ پورا محلہ اگر تراویح باجماعت مسجد میں ادا نہ کرے تو سب کے سب ترک سنت کے گنہگار ہوں گے۔ ۳..... تراویح میں پورا قرآن کریم ختم کرنا بھی سنت ہے۔ ہاں اگر کہیں سے پورا قرآن سنانے والا نہ ملے تو چھوٹی سورتوں سے نماز تراویح ادا کرنا ضروری ہے۔ ۴..... اگر تراویح دو یا چار رکعت جماعت سے کسی کی رہ جائیں تو وہ وتر باجماعت ادا کر کے پھر باقی ماندہ تراویح پوری کرے۔ ۵..... تراویح میں قرآن کریم بجائے جلد بازی کے اطمینان و سکون سے پڑھا جائے۔ ادائیگی حروف قرآن میں جلد بازی مکروہ ہے۔ ۶..... تراویح پڑھانے والے حافظ کو معاوضہ یا اجرت ملے کر کے تراویح پڑھنا، پڑھانا حرام ہے۔ ۷..... نابالغ حافظ قرآن کے پیچھے تراویح پڑھنا جائز نہیں۔ ۸..... ایک ہی حافظ صاحب کا دو مساجد میں تراویح پڑھانا درست نہیں۔

احکاف

۱..... نیت کر کے مسجد میں رہنا سوائے حاجات ضروریہ (پیشاب، پاخانہ، غسل واجب اور وضو) کے مسجد سے باہر نہ جانا۔ ۱۔ احکاف کہتے ہیں۔ ۲..... رمضان المبارک کے آخری عشرہ میں احکاف کرنا سنت کفایہ ہے۔ محلہ یا بستی کی مسجد کے نمازیوں میں سے کوئی بھی احکاف نہ کرے تو سب کے ذمے ترک سنت کا وبال ہوگا۔ کسی ایک کے احکاف کر لینے سے سب کی طرف سے سنت ادا ہو جائے گی۔ ۳..... احکاف میں بالکل خاموش رہنا مکروہ ہے۔ محکف کو قرآن کریم کی تلاوت، ذکر و اذکار، تسبیحات، دینی گفتگو، اسلامی کتب کے مطالعہ میں وقت گزارنا چاہئے۔ ۴..... احکاف ایسی مسجد میں بیٹھنا چاہئے جہاں نماز جمعہ ہوتی ہو۔ ورنہ نماز جمعہ کے لئے دوسری مسجد میں جانا کہ شریک نماز جمعہ ہو سکے جائز ہے۔ ۵..... بلا ضرورت طبعی اور شرعی ارادتا یا بھول کر مسجد سے باہر نکلنے سے احکاف ٹوٹ جاتا ہے۔ جس کی قضا لازم ہوگی۔ ۶..... رمضان المبارک کے آخری عشرہ کا احکاف کرنا ہو تو میں تاریخ کو غروب آفتاب سے پہلے پہلے مسجد میں پہنچ جانا چاہئے اور عید کا چاند نظر آنے پر مسجد احکاف سے باہر آنا چاہئے۔ ۷..... غسل جمعہ، غسل صحت یا ٹھنڈک کے لئے مسجد سے باہر نکلنا محکف کو جائز نہیں۔

شب قدر

چونکہ اس امت کی عمریں بہ نسبت پہلی امتوں کے چھوٹی ہیں۔ اس لئے اللہ تعالیٰ نے اپنے فضل سے ایک رات ایسی مقرر فرمادی ہے کہ جس میں عبادت کرنے کا ثواب ایک ہزار مہینہ کی عبادت سے بھی زیادہ ہے۔ لیکن اس کو پوشیدہ رکھا۔ تاکہ لوگ اس کی تلاش میں کوشش کریں اور ثواب بے حساب پائیں۔ رمضان المبارک کے آخری عشرہ کی طاق راتوں میں شب قدر ہونے کا زیادہ احتمال ہے۔ یعنی ۲۱ ویں، ۲۳ ویں، ۲۵ ویں، ۲۷ ویں، ۲۹ ویں شب اور ۲۷ ویں شب میں سب سے زیادہ احتمال ہے۔ ان راتوں میں بہت محنت سے عبادت میں مشغول رہنا چاہئے۔ اگر تمام رات جاگنے کی طاقت یا فرصت نہ ہو تو جس قدر ہو سکے جاگے اور نفل نماز یا تلاوت قرآن یا ذکر و تسبیح میں مشغول رہے اور کچھ نہ ہو سکے تو عشاء اور صبح کی نماز جماعت سے ادا کرنے کا اہتمام کرے۔ حدیث میں آیا ہے کہ یہ بھی رات بھر جاگنے کے حکم میں ہو جاتا ہے۔ ان راتوں کو جلسوں، تقریروں میں صرف کرنا بڑی محرومی میں داخل ہے۔ تقریریں ہر رات ہو سکتی ہیں۔ عبادت کا یہ وقت پھر ہاتھ نہیں آئے گا۔ واللہ سبحانہ تعالیٰ اعلم!

ترکیب نماز عید

اول زبان یا دل سے نیت کرو کہ دو رکعت مع زائد چھ تکبیروں کے پیچھے اس امام کے اللہ اکبر کہہ کر ہاتھ باندھ لو اور سبحانک للہم پڑھو۔ پھر دوسری اور تیسری تکبیر میں ہاتھ اٹھا کر چھوڑ دو اور چوتھی تکبیر میں ہاتھ باندھ لو اور جس طرح ہمیشہ نماز پڑھتے ہو پڑھو۔ دوسری رکعت میں سورت کے بعد جب امام تکبیر کہے تو بھی تکبیر کہہ کر پہلی دوسری اور تیسری دفعہ میں ہاتھ چھوڑ دو۔ چوتھی تکبیر کہہ کر رکوع میں چلے جاؤ۔ باقی نماز حسب دستور تمام کرو۔ خطبہ سن کرو اپنی جاؤ۔ والحمد للہ!

ایک ہفتہ حضرت شیخ الہند رحمہ اللہ کے دیس میں

قسط نمبر: 6

مولانا اللہ وسایا

حضرت حاجی عابد حسین سید کے مختصر حالات

حضرت حاجی سید عابد حسین سید پیدائش ۱۲۵۰ھ مطابق ۱۸۳۴ء۔ آپ کا نسبی تعلق سادات رضویہ سے ہے۔ آپ میاں جی کریم بخش صابری سید ساکن رامپور منہاراں کے خلیفہ مجاز تھے۔ اسی طرح سید الطائفہ حضرت حاجی امداد اللہ مہاجر کی سید کے بھی آپ خلیفہ تھے۔ آپ دارالعلوم دیوبند کے سب سے پہلے مہتمم تھے۔ تین بار مہتمم رہے۔ آخری بار مولانا رفیع الدین عثمانی سید کے سفر ہجرت کے باعث ۱۳۰۶ھ تا ۱۳۱۰ھ مطابق ۱۸۸۹ء تا ۱۸۹۳ء مہتمم رہے۔ آپ چشتی صابری سلسلہ کے بہت نامور بزرگ تھے۔ زہد و ریاضت کا پیکر تھے۔ آپ کا حلقہ دیوبند اور اطراف و جوانب میں بہت وسیع تھا۔ قرآن مجید اور فارسی پڑھ کر تکمیل علم کے لئے دہلی گئے۔ لیکن دوران تعلیم تصوف کی لائن ایسے اختیار کی کہ وہ رنگ غالب آ گیا۔ حضرت حاجی صاحب کا تھوڑا سا دیوبند میں ساٹھ سال قیام رہا۔ مشہور ہے کہ تیس سال تک بکیر ادنیٰ فوت نہیں ہوئی۔ صاحب کشف و کرامت تھے۔ ”فن عملیات“ میں زبردست ملکہ تھا۔ اجاز سنت کا عایت درجہ اہتمام تھا۔ ان کا متولہ ہے ”بے عمل درویش ایسا ہے جیسے سپاہی بے ہتھیار، درویش کو چاہئے کہ آپ کو چھپانے کے لئے عامل ظاہر کرے۔“ آپ منقولہ غیر منقولہ اراضی، باغ وغیرہ سب راہ خدا میں لٹا کر محض خدا تعالیٰ پر توکل کئے ہوئے تھے۔ دارالعلوم دیوبند کے علاوہ جامع مسجد دیوبند بھی آپ کی مساعی سے مکمل ہوئی۔ مکان مسجد کے لئے وقف کر کے مجاز مقدس چلے گئے۔ ایک سال بعد واپس تشریف لائے۔ ۲۷/ذی الحجہ ۱۳۳۱ھ مطابق ۱۹۱۲ء کو ۸۱ سال کی عمر میں وفات پائی۔ آپ کے اہتمام میں کسی مسئلہ پر کوئی طالب علم ناراض ہو گیا اور اس نے معاذ اللہ! آپ کو برا بھلا بھی کہا۔ دوسرے وقت آپ نے جا کر خود اس سے معذرت کر لی۔ حالانکہ قصور طالب علم کا تھا۔ ایسے بے نفس بزرگ چشم فلک نے گفتی کے ہی دیکھے ہوں گے۔ یہاں پر دعا کے بعد وقت دیکھا تو ساڑھے آٹھ ہو رہے تھے۔ حضرت مولانا شاہ عالم گورکھپوری کے گھر پر جا کر ناشتہ کیا۔ ان کی خواہش تھی کہ ختم نبوت کا تخصص کرنے والوں سے ایک نشست ہو جائے۔ لیکن جس ”امن عالم کانفرنس“ کے لئے حاضر ہوئے اس کا وقت ہو چکا تھا۔ حضرت مولانا زاہد الراشدی صاحب نے فرمایا کہ اب کانفرنس میں شرکت کرنی چاہئے۔ تمام مجوزہ پروگرام ملتوی کر کے کانفرنس میں حاضر ہوئے۔

۱۴ دسمبر کی مصروفیات

آج ۱۴ دسمبر ۲۰۱۳ء ہے۔ صبح نماز کے بعد سے مقبرہ قاسمی پر گئے۔ ناشتہ سے فراغت کے بعد ساڑھے نو بجے گئے تھے۔ ۹ بجے صبح امن عالم کانفرنس کا اعلامیہ منظور ہوتا تھا۔ اس کے بعد گیارہ بجے اجلاس عام تھا۔ چنانچہ

خصوصی اجلاس میں شریک ہوئے۔ دروازہ پر حضرت مولانا سید محمود مدنی تشریف فرما تھے۔ جو مہمانوں کا استقبال کر رہے تھے۔ فقیر جب حاضر ہوا تو سٹیج پر لے جا کر بٹھایا۔ حضرت مولانا عبدالغفور حیدری، حضرت مولانا قاری محمد حنیف جالندھری، فقیر راقم سمیت کوئی پندرہ کے لگ بھگ مہمان ہوں گے جن کے لئے سٹیج پر کرسیاں رکھی گئیں۔ آج کے اس اجلاس میں دارالعلوم دیوبند کے سینئر اساتذہ اور بزرگ مہمان بطور خاص تشریف لائے۔ ساڑھے نو بجے سے پونے گیارہ تک یہ اجلاس رہا۔ سوا دس بجے پورا ہال بھر گیا۔ حتیٰ کہ سٹیج پر ابھی حضرت مولانا فضل الرحمن صاحب نے تشریف لانا ہے اور خود میزبان حضرت مولانا سید محمود مدنی کے لئے بھی کرسی نہ رہی۔ فقیر نے دیکھا کہ اب میزبانوں کی مدد کرنی چاہئے۔ نیچے صف اول میں پاکستانی وفد کے مہمانوں میں حضرت مولانا سید محمود میاں کے ہاں ایک کرسی فارغ تھی۔ فقیر چپکے سے اٹھا سٹیج سے نیچے اتر اکندھے کی چادر اتار کر اس کرسی پر رکھی۔ باہر جا کر تازہ وضو کیا واپس آ کر ادھر ادھر دیکھے بغیر نیچے اسی چادر والی کرسی پر بیٹھ گیا۔ مولانا سید محمود مدنی نے اتنے میں حضرت فضل الرحمن صاحب کا استقبال کیا اور خود فقیر کی خالی کردہ کرسی پر بیٹھ کر اعلامیہ پڑھنا شروع کیا۔ مجھے اس عمل سے دلی راحت ہوئی کہ میزبانوں کی مشکلات کا مہمانوں کو خیال رکھنا چاہئے۔ حضرت مولانا فضل الرحمن نے اختتامی تائیدی کلمات کہے۔ صدر اجلاس حضرت مولانا قاری سید محمد عثمان منصور پوری امیر الہند نے دعا کرائی۔ اب مہمان جلسہ عام میں شرکت کے لئے روانہ ہوئے۔

دیوبند میں امن عالم کا نفرنس کا اجلاس عام

امن عالم کا نفرنس کا اجلاس عام بھی اسی گلی کے عید گاہ گراؤنڈ میں تھا۔ جہاں ایک شادی ہال میں خصوصی اجلاس ہو رہے تھے۔ ایک سائیڈ پر ہال تھا دوسری پر گراؤنڈ۔ ہال سے اٹھے تو گراؤنڈ میں چلے گئے۔ ہال سے نکلتے ہوئے تمام مہمانوں کو کانفرنس کے لئے تیار کرایا گیا ایک بیک جس میں ٹیبل وائچ، کیلنڈر اور کتابیں تھیں، دیا گیا۔ (فقیر نے بھی وصول کیا۔ کتابیں ملتان دفتر کی لاہری، ٹیبل وائچ چناب گھر کی لاہری اور بیک مولانا عزیز الرحمن جانی کے سپرد کر کے فارغ ہو گیا)

اب ہال سے عید گاہ گراؤنڈ میں حاضر ہوئے۔ وسیع وعریض سٹیج دواڑھائی صد مہمانوں کی بیٹھنے کی فرش نشست تھی۔ سامنے پنڈال میں ہزاروں کرسیاں تھیں۔ تمام مہمان آ کر بیٹھ گئے۔ جلسہ کی کارروائی شروع ہوئی۔ سٹیج پر کھڑے ہوں تو سامنے دارالعلوم دیوبند کی جامع مسجد، ایک ہاتھ پر مقبرہ قاسمی، سامنے چند گلیوں پار حضرت مولانا سید محمد انور شاہ صاحب کشمیری بیٹے کا مقبرہ۔ اب تقاریر شروع ہوئیں۔ پاکستانی وفد سے حضرت مولانا عبدالغفور حیدری، مولانا رشید احمد لدھیانوی، مولانا زاہد الراشدی، مولانا سعید یوسف آزاد کشمیر، مولانا قاری محمد حنیف جالندھری، مولانا ڈاکٹر خالد محمود سومرو، حضرت مولانا محمد خان شیرانی اور فقیر راقم کے بیانات ہوئے۔ مولانا سعید یوسف، مولانا قاری محمد حنیف نے خوب خطابت کے جوہر دکھائے۔ آخری بیان پاکستانی وفد کے قائد، قائد اسلامی انقلاب حضرت مولانا فضل الرحمن کا ہوا۔ جسے حاصل اجلاس کہا جاسکتا ہے۔ فقیر راقم نے کانفرنس میں عرض کیا کہ یہ امن عالم کانفرنس ہے جو حضرت شیخ الہند بیٹے کی یاد میں منعقد ہو رہی ہے۔ کون حضرت شیخ الہند بیٹے؟ جن کے ایک

شاگرد کا نام سید محمد انور شاہ کشمیری رحمۃ اللہ علیہ ہے، کون مولانا سید محمد انور شاہ کشمیری رحمۃ اللہ علیہ؟ جنہوں نے ختم نبوت کے لئے یہ یہ خدمات سرانجام دیں۔ کانفرنس کے عنوان پر بیان ہوا یا نہیں۔ دو اور دو چار روٹیوں کی طرح اپنی بات کہی۔ جس کی مولانا محمد امجد خان، مولانا ڈاکٹر خالد محمود سومرو، مولانا زاہد الراشدی نے بہت تحسین کی۔ کیا کروں مجھے اس کے علاوہ آتا کیا ہے جو بیان کرتا؟ اجلاس ختم ہوا۔ نماز پڑھی، کھانا سے فارغ ہوئے۔ آرام کا ارادہ کیا کہ عصر کی اذانیں ہو گئیں۔ حضرت مولانا شاہ عالم گورکھپوری اور مولانا جنید صاحب کے ساتھ عصر کی نماز مسجد چمٹہ میں پڑھی۔ کہاں آ نکلا۔ انار کا درخت تو نہیں وہاں اب وضو خانہ بن گیا ہے۔ وضو کیا حجرہ حضرت مولانا محمد قاسم نانوتوی رحمۃ اللہ علیہ، حجرہ حضرت مولانا محمد یعقوب نانوتوی رحمۃ اللہ علیہ، حجرہ حضرت حاجی عابد حسین رحمۃ اللہ علیہ اور مسجد کا ہال و برآمدہ جوں کے توں باقی ہیں۔ سب کی زیارت کی۔ مسجد میں نماز پڑھی۔ مسجد میں اتنی جدبلی ہوئی ہے کہ باہر کا محن جو بغیر چھت کے تھا اب اس پر چھت ڈال دی گئی ہے۔ جہاں انار تھا وہاں میں تیس آدمیوں کے لئے وضو خانہ تیار ہو گیا ہے اور بس۔ مسجد میں نماز، دعا، زیارت کے بعد یادوں کی برات لئے واپس آ گیا۔ اب دوسرے احاطہ میں لے گئے۔ جہاں پرانے دارالحدیث کی عمارت ہے۔ اب اس میں مشکوٰۃ کے درجہ کی کلاس لگتی ہے۔ اس کے اوپر دارالتفسیر ہے۔ یہ دارالحدیث انہیں خطوط پر ہے۔ جس کی خواب میں نشاندہی کی گئی تھی اور صبح نشان لگے تھے۔ اس پر بنیاد اٹھا دی گئی۔ اس دارالحدیث میں حضرت مولانا محمد یعقوب نانوتوی سے موجودہ شیخ الحدیث مولانا سعید احمد پالن پوری، مولانا سید ارشد مدنی، مولانا قاری سید محمد عثمان اور پتہ نہیں کون کون بزرگ پڑھاتے رہے۔ کون کون پڑھے۔ کس کس نے کیا کیا پڑھایا؟ قارئین خود اندازہ فرمائیں کہ یہاں سننے آنے والے شخص کے کیا جذبات ہو سکتے ہیں۔ مولانا گورکھپوری نے ہتکارو ہا اصرار اس مسند پر بیٹھنے کے لئے بار بار حکم فرمایا۔ لیکن فقیر قبلہ رخ ہو کر اس مسند کے نیچے مسند پر بازوؤں میں سر رکھ کر بیٹھ گیا۔ اب یہاں سے اٹھے تو اسی احاطہ میں ایک درخت کے نیچے کنواں ہے جو دارالعلوم کا سب سے پہلا کنواں ہے۔ اب اس میں دستی ٹکالگا ہے۔ پانی اب بھی ٹکالا جاسکتا ہے۔ ٹربائن، ٹیوب ویل، ٹینکوں اور ٹوٹیوں اور موٹروں کے دور میں فقیر کی نظر تو اسی ٹکے پر ٹپک گئی کہ تا معلوم کس کس اللہ کے بندہ نے یہاں سے پانی لیا ہوگا۔ فقیر نے مولانا شاہ عالم گورکھپوری سے عرض کیا کہ اگر مجھے بدعتی شمار نہ کیا جائے تو دل کی کہتا ہوں کہ مجھے یہاں سے ایک گلاس پانی پلا دو۔ طالب علم گلاس لایا۔ پانی ٹکالا اور لا حاضر کیا۔ فقیر نے پیٹ میں اتار لیا۔ چلیں اب مغرب ہونے کو ہے۔ سواریاں آگئی ہوں گی۔ میزبان تلاش نہ کرتے پھریں۔ سچی بات ہے کہ اب احساس کھائے جا رہا ہے کہ ستر سال کی عمر میں پہلی بار دو روز کی حاضری، اب جانے کا مرحلہ سر پر۔ پھر حاضری یا مقدر یا نصیب۔ بٹھا ہر تو یہی ہے کہ یہاں کی یہ پہلی اور آخری حاضری ہے۔ چلیں، مہمان خانہ میں گئے۔ بیک بھجوا یا۔ وہ گاڑی میں رکھ دیا گیا۔ گاڑی کا نمبر الٹ ہو گیا۔ سامان رکھ دیا گیا۔ مغرب کا وقت قریب ہو گیا تھا۔ طے ہوا کہ نماز پڑھتے ہی گاڑیوں میں بیٹھ جائیں گے کہ دہلی جاتا ہے۔ چنانچہ ایسے ہوا۔ دیوبندی حضرات کی محبت کو دل میں سمیٹے ان کی طرف سے عزت افزائی کا شکر یہ ادا کر کے گلے طے اور گاڑی میں بیٹھ گیا۔ یا بٹھا دیا گیا۔ دیوبند سے جا رہا ہوں۔ مگر یادوں اور دل و دماغ میں اب بھی اس تحریر کے وقت وہاں پھر رہا ہوں۔

گاڑیاں چلیں۔ چلتے چلتے دو گھنٹہ بعد ایک ہوٹل پر رکے۔ تجدید وضو کے عمل سے فارغ ہوئے۔ پورے وفد نے چائے پی۔ خوب سماں رہا۔ فارغ ہوئے۔ سردی جو بین پر ہے۔ دہلی دو ہوٹلوں میں مہمانوں کو ٹھہرایا گیا۔ حضرت مولانا فضل الرحمن اور آپ کے صاحبزادہ مولانا اسد محمود اور حضرت مولانا عطاء الرحمن جمعیت علماء ہند کے دفتر میں مقیم ہوئے۔ دہلی میں دو راتیں حضرت مولانا محمد امجد خان صاحب کے ساتھ قیام رہا۔ مولانا امجد خان خوب آدمی ہیں۔ زندہ دلی کے ساتھ وقت گزارنے کا انہیں خوب ملکہ ہے۔ آدمی سفر میں پہچانا جاتا ہے اور مولانا واقعی بہت اچھے آدمی ہیں۔ عشاء پڑھی، کھانا کھایا سو گئے۔ جس ہوٹل میں ہمیں ٹھہرایا گیا اس کا نام براڈوے تھا۔ اس کے قریب میں دل اور دماغ کا ہسپتال ہے۔ جس روڈ پر ہوٹل ہے اس روڈ کا نام یاد نہیں رہا۔

۱۵ دسمبر کی مصروفیات

صبح مجھ تعالیٰ وقت پر بیدار ہوئے۔ جماعت سے فجر کی نماز پڑھنے کی حق تعالیٰ نے توفیق بخشی۔ کمرہ میں چائے بنائی۔ مولانا محمد امجد خان ماشاء اللہ امور خانہ داری سے بھی واقف ہیں۔ بہت اچھی چائے بنائی۔ کچھ دیر آرام کیا۔ میزبانوں کی طرف سے پیغام ملا کہ ناشتہ کریں اور کانفرنس میں چلیں کہ ٹھیک ۹ بجے کانفرنس شروع ہو جائے گی۔ حضرت مولانا سید محمود مدنی خوب منتظم آدمی ہیں۔ ٹھیک ۹ بجے صبح تمام مہمانوں کو سٹیج پر لا بٹھایا۔ سب سے پہلے پرچم کشائی ہوئی۔ تلاوت ہوئی۔ امیر الہند مولانا قاری سید محمد عثمان کی صدارت کا اعلان ہوا اور کانفرنس شروع ہو گئی۔ ہند کے تمام مہمان قریباً صدارتی منصب کی تائید میں بھگتا دیئے۔ نو بجے صبح پورا پنڈال لیلا رام گراؤنڈ بھر چکا تھا۔ یہ گراؤنڈ دہلی کے جلسوں کے لئے عام استعمال ہوتا ہے۔ چند روز قبل عام آدمی پارٹی کے دہلی کے وزیر اعلیٰ کی تقریب حلف برداری بھی اس گراؤنڈ میں ہوئی تھی۔ ”امن عالم کانفرنس دہلی“ میں حدنگاہ تک شرکاء تھے اور کمال یہ ہے کہ پورے ملک سے قافلے اس ترحیب سے چلے کہ تمام تقاضوں اور آرام سے فراغت کے بعد ٹھیک ۹ بجے پنڈال میں جمع تھے۔ تمام باہر کے مہمانوں کو پہلے مرحلہ میں سٹیج پر لا بٹھایا کہ وہ بھی پوری کارروائی کے دوران موجود رہیں۔ مولانا سید محمود مدنی نے خطاب کیا اور اس دوران پبلک نے بھی بھرپور نعروں سے اپنی محبتوں کا اظہار کیا۔ پبلک کے نعروں کی گونج سے لگتا تھا کہ آپ پبلک کے دلوں کی ترجمانی فرما رہے ہیں۔ مولانا قاری سید محمد عثمان کے چھوٹے صاحبزادہ سٹیج سیکرٹری تھے اور بڑے سلیقہ و اعتماد کے ساتھ انہوں نے سٹیج سیکرٹری کے فرائض سرانجام دیئے۔ بہت سارے مقررین جن کا دیوبند کے جلسہ عام میں بیان ہوا۔ لیکن یہاں نہ ہوا۔ جیسے حضرت مولانا عبدالغفور حیدری، مولانا زاہد الراشدی، مولانا رشید احمد لدھیانوی اور فقیر راقم۔ بہت سارے ایسے مہمان تھے جن کا بیان دیوبند میں نہ ہوا۔ لیکن یہاں دہلی میں ہوا۔ جیسے میرے خندوم و خندوم زادہ حضرت مولانا محمد امجد خان کا یہاں بیان ہوا اور خوب ہوا۔ اللہم زدہ زدا!

بہت سارے حضرات ایسے تھے جن کا دیوبند اور دہلی دونوں جگہ بیان ہوا۔ جیسے حضرت شیرانی صاحب، حضرت مولانا قاری محمد حلیف چاندھری، حضرت ڈاکٹر خالد محمود سومرو، مولانا سعید یوسف خان۔ یہاں بھی آخری بیان حضرت مولانا فضل الرحمن کا بڑی اہمیت سے ہوا اور بہت بھرپور ہوا۔ فالحمد للہ!

فقیر راقم ساڑھے گیارہ، پونے بارہ بجے تک تو سٹیج پر رہا۔ ایک تو سٹیج پر فرشی نشستیں تھیں۔ پھنوں پر قالین بچھائے گئے تھے۔ سخت جگہ پر بیٹھنے سے میری کمر درد کرنے لگ جاتی ہے جس سے اعضاء ٹھنکی اور ہلکے بخار کی کیفیت طاری ہو جاتی ہے۔ پھر یہ کہ سخت سردی کے باعث پیشاب کا بھی تقاضا ہوا۔ اللہ تعالیٰ منتظرین کو جزائے خیر دے، ان سے صورتحال عرض کی۔ انہوں نے فوراً گاڑی کا اہتمام کر دیا اور فقیر ہوٹل آ گیا۔ تقاضہ سے فارغ ہوا۔ موقعہ قیمتی تھا۔ غسل کیا، کپڑے تبدیل کئے، چائے پی اور سو گیا۔ اڑھائی بجے اٹھا تو طبیعت سنبھل گئی تھی۔ تازہ دم، تین بجے کے قریب وفد کے ارکان کانفرنس کی دعا کے بعد ہوٹل آنا شروع ہوئے۔ یہ حضرات نماز سے فارغ ہوئے۔ سب نے کھانا کھایا کہ اٹھنے میں عصر کا وقت ہو گیا۔ یہ تھکے ماندے تھے آرام کرنا چاہتے تھے۔ سب حضرات کانفرنس کے بھرپور کامیاب انعقاد پر متفق اللسان تھے۔ **الحمد للہ**

عصر سے فارغ ہوتے ہی فقیر نے جمعیت علماء ہند کے متحرک رہنما جن کا اب نام یاد نہیں آ رہا جو وفد کی راہنمائی کے لئے امرتسر سے یہاں تک برابر ساتھ رہے۔ ان سے فقیر نے عرض کیا کہ قریب میں کوئی مزارات ہوں تو حاضری ہو جائے۔ وقت سے فائدہ اٹھائیں۔ انہوں نے ساتھ لیا۔ سائیکل رکشہ دہلی میں اب بھی چلتا ہے۔ اس پر بیٹھے ہوٹل کے قریب ایک دوسڑکوں بعد دہلی کا دل و دماغ کا بڑا ہسپتال ہے اس کے درمیان سے ہو کر ہسپتال کو پار کیا تو سامنے برابر قبرستان ہے۔ اس کے درمیان سے لے کر وہ ایسی جگہ گئے جہاں مدرسہ رحیمیہ کا بورڈ نظر آیا۔ آگے شاہ ولی اللہ مسجد جس کا پہلا نام مکی مسجد تھا۔ اس سے گزرے تو ایک چھت والے خوبصورت ہال میں داخل ہوئے۔ جس میں قریباً انیس قبور مبارکہ ہیں۔ اب ان قبور مبارکہ سے پہلی قبر مبارک کا کتبہ پڑھا تو وہ قبر مبارک حضرت شاہ ولی اللہ رحمۃ اللہ علیہ کی تھی۔ میزبان کی طرف محبت سے دیکھا کہ کیا خوبصورت انہوں نے انتخاب کیا۔ اب کھو گیا اور عصر سے مغرب تک کا وقت یہاں ہی گزار دیا۔ مغرب کی نماز بھی یہاں ادا کی۔

مزارات خاندان حضرت شاہ ولی اللہ محدث دہلوی رحمۃ اللہ علیہ

محلہ مہندیاں میں بہت بڑا قبرستان ہے۔ اس کے قرب و جوار میں لوگوں نے مکانات بھی بنا رکھے ہیں۔ اس قبرستان میں آپ قبلہ رخ ہوں تو قبرستان کے جنوبی اور شمالی کناروں پر دو مساجد ہیں۔ قبرستان کے شمال کی جانب کی مسجد کسی زمانہ میں حضرت شاہ ولی اللہ صاحب اور حضرت شاہ عبدالعزیز محدث دہلوی کا مدرسہ ہوتا تھا۔ اب صرف ایک مسجد باقی ہے۔ ارد گرد سارا شہر خوشان آباد ہے۔ جنوب کی سائیڈ پر جائیں تو وہاں پہلے چند کردوں پر مشتمل ایک عمارت پر مدرسہ رحیمیہ کا بورڈ نصب ہے۔ شاہ عبدالرحیم رحمۃ اللہ علیہ کے نام پر یہ مدرسہ قائم ہے۔ اسی مدرسہ کے ساتھ لوگوں کے مکانات ہیں۔ اس قبرستان میں انہیں مکانوں کے کینوں سے یہ دونوں مساجد آباد ہیں۔ جنوبی سائیڈ کی اس مسجد کے ارد گرد بھی قبرستان ہے۔ اس مسجد کے محن میں شمال سے داخل ہوں گے تو آپ کے دائیں جانب مسجد کا ہال ہے اور آپ کے بالکل سامنے محن مسجد کے پار متصل ایک کھلا ہال ہے۔ جس میں پندرہ بیس قبول مبارکہ ہیں۔ یہ قبور مبارکہ شاہ ولی اللہ رحمۃ اللہ علیہ کے خاندان کی ہیں۔ آپ ہال کے دروازہ میں داخل ہوں تو بائیں جانب حضرت شاہ عبدالرحیم رحمۃ اللہ علیہ دہلوی کا مزار مبارک ہے اور دروازہ کے داخل ہوتے ہی دائیں جانب حضرت شاہ ولی اللہ رحمۃ اللہ علیہ کا

مزار مبارک ہے۔ زہے نصیب! فقیر کو یہاں دوبار حاضری کا موقعہ میسر آیا۔

شاہ عبدالرحیم دہلوی رحمۃ اللہ علیہ کا سلسلہ نسب سیدنا فاروق اعظم سے جا کر ملتا ہے۔ سلسلہ نسب یوں ہے:

- (۱)..... شاہ عبدالرحیم بن (۲)..... وجیہہ الدین شہید بن (۳)..... معظم بن
- (۳)..... منصور بن (۵)..... احمد بن (۶)..... محمود بن (۷)..... قوام الدین عرف قاضی قاذن
- بن (۸)..... قاضی قاسم بن (۹)..... قاضی کبیر عرف قاضی بدہ بن (۱۰)..... عبدالملک بن
- (۱۱)..... قطب الدین بن (۱۲)..... کمال الدین بن (۱۳)..... شمس الدین مفتی بن
- (۱۴)..... شیر ملک بن (۱۵)..... محمد عطا ملک بن (۱۶)..... ابو الفتح ملک بن
- (۱۷)..... عمر حاکم ملک بن (۱۸)..... عادل ملک بن (۱۹)..... فاروق بن
- (۲۰)..... جرجیس بن (۲۱)..... احمد بن (۲۲)..... محمد شہریار بن (۲۳)..... عثمان بن
- (۲۴)..... امان بن (۲۵)..... ہمایوں بن (۲۶)..... قریش ابن (۲۷)..... سلیمان بن
- (۲۸)..... عفان بن (۲۹)..... عبداللہ بن (۳۰)..... محمد بن (۳۱)..... عبداللہ بن (۳۲).....

عمر بن الخطاب رضوان اللہ تعالیٰ علیہم اجمعین!

حضرت شاہ عبدالرحیم کا سلسلہ نسب مکمل اس لئے نقل کر دیا ہے کہ آپ کے صاحبزادہ حضرت شاہ ولی اللہ اور پھر ان کے صاحبزادگان کے ذکر مبارک میں بار بار کے تکرار سے بچ جائیں۔ اس تذکرہ میں بعض اسماء مبارکہ کے ساتھ ملک کا لفظ آیا ہے۔ یہ صرف تعظیم کے لئے ہے۔ جیسے ہمارے ہاں خان وغیرہ کے الفاظ تعظیم کے لئے استعمال ہوتے ہیں۔ اس لئے مراد قوم نہیں۔ بہر حال یہ طے ہے کہ آپ نہا فاروقی النسل ہیں۔

تذکرہ نسب نامہ میں ۱۳ویں نمبر پر شمس الدین مفتی کا اسم مبارک آیا ہے۔ اس خاندان کے یہ پہلے فرد ہیں جو ساتویں صدی کے آخر یا آٹھویں صدی کے اوائل میں ہندوستان کے شہر روچک میں تشریف لائے۔ یہ وہ دور ہے جب تاتاریوں کی خون ریزی سے عالم اسلام کا مشرقی حصہ زیر و زبر ہو رہا تھا۔ عزتیں برباد، علمی خزانے، کتب خانے تاراج، ایران و ترکستان بے چراغ ہو رہے تھے۔ روچک اس وقت نئی اسلامی مملکت کا اہم شہر شمار ہوتا تھا۔ قریش کی نسل سے پہلے جو شخص اس شہر میں آئے وہ حضرت مفتی شمس الدین ہیں۔ (دعوت و عزیمت ج ۵ ص ۶۸)

مفتی صاحب کی اولاد کی شادیاں اب تک کے صدیقی اور سادات خاندانوں میں ہوئیں۔ آپ کی اولاد در اولاد کئی نسلوں تک عہدہ قضاء، افتاء اور نقشب پر فائز رہی۔ شاہ عبدالرحیم صاحب کے دادا شیخ معظم صاحب تھے۔ شیخ معظم صاحب کے والد شیخ منصور تھے۔ ان کی ایک راجہ سے جنگ ہوئی۔ لشکر کا مینہ شیخ معظم کے سپرد ہوا۔ اس وقت ان کی عمر بارہ برس تھی۔ سخت معرکہ پیش آیا۔ دوران معرکہ کسی نے آکر شیخ معظم کو کہا کہ آپ کے والد منصور شہید ہو گئے ہیں۔ یہ سنتے ہی شیر خراں کی طرح دشمن کی صفوں پر ٹوٹ پڑے۔ انہیں کاٹتے چھانٹتے راجہ کے ہاتھی تک جا پہنچے۔ راجہ کے ساتھی ایک اور راجہ نے آپ کو روکنا چاہا آپ نے ایک ہی وار سے اسے ڈھیر کر دیا۔ اس کے ساتھیوں نے شیخ معظم کو گھیر لیا۔ گھوڑے سے اتر کر سیدھے ہوئے۔ مخالف لشکر یکبارگی حملہ کے لئے آگے بڑھا کہ

آپ کے والد منصور کے مخالف راجہ جن سے جنگ ہو رہی تھی اس نے لشکر کو شیخ معظم کے قتل سے روک دیا اور خود قریب ہوا۔ راجہ نے شیخ معظم سے کہا کہ میں نے آپ کا زور بازو دیکھا۔ آپ کی الٹ پلٹ پر نظر رکھی۔ یہ کم عمری اور یہ بہادری اور جرأت و پامردی، یہ تو عجائبات زمانہ میں سے ہے۔ بیٹا بہت قصہ کیوں ہیں؟ تاہم توڑ جملے کیوں کر رہے ہیں۔ انہوں نے بڑے مخالف راجہ کو کہا کہ آپ کی فوج نے میرے والد کو شہید کیا۔ راجہ نے کہا کہ نہیں وہ زندہ ہیں اور پھر راجہ نے آپ کے والد شیخ منصور کو پیغام بھیجا کہ اس لڑکے کی بہادری کی خاطر ہم صلح کرتے ہیں۔ جو کہا گیا اس نے پورا کیا اور واپس ہو گیا۔ حضرت شاہ ولی اللہ محدث دہلوی رحمۃ اللہ علیہ نے اپنے اس پرداد "شیخ معظم" کے بارہ میں یہ بھی نقل کیا ہے کہ موضع شکوہ پور جو شیخ معظم کی عملداری میں تھا۔ اس میں ڈاکوؤں نے ڈاکہ ڈالا، مال موٹی لے کر چلے گئے۔ ڈاکو تھے۔ آپ کو اطلاع ملی، تنہا گھوڑے پر سوار ہوئے۔ اس کی بائیں اٹھائیں وہ ہوا سے باتیں کرنے لگا۔ کئی منزلوں بعد ڈاکوؤں کو جالیا۔ وہ مقابلہ پر اترے۔ شیخ معظم رحمۃ اللہ علیہ نے منظم انداز میں حیرانگہ شروع کی۔ ڈاکو مرعوب ہو گئے۔ ان کے رعب نے ان ڈاکوؤں کے بل کس نکال دیئے۔ تو بہ کی۔ معافی مانگی۔ شیخ معظم نے شرط لگائی کہ ہتھیار اتارو اور میرے پاس جمع کراؤ۔ ایک نے دوسرے کے ہاتھ باندھ دیئے۔ اسلحہ موٹی سمیت ڈاکو لائن بنا کر چلے۔ اسنے میں گاؤں کے لوگ بھی آ شامل ہوئے۔ اس حالت زار میں ڈاکوؤں کو دیکھا کہ ان کے سرو دکانوں کے درمیان ہاتھ پشت پر اور ناک زمین پر لگی ہوئی ہے۔ ان ڈاکوؤں کی کڑ و فر پیٹ کے سروڑ کی ہوا کی طرح پھر پھر کرتی نکلی جا رہی ہے۔ سب کو حیرت ہوئی۔ یہ شیخ معظم رحمۃ اللہ علیہ، شاہ عبدالرحیم دہلوی رحمۃ اللہ علیہ کے دادا اور شاہ ولی اللہ رحمۃ اللہ علیہ کے پردادا ہیں۔ غرض یہ خاندان اپنے علم و فضل، بہادری و جرأت، مردانگی و شجاعت میں اپنے اندر شان قاروتی کا کھل پر تو لئے ہوئے تھا۔ صدیقی، و سادات (علوی) خاندانوں میں رشتہ و تعلق نے ان کی عظمتوں کو سر آتھ کر دیا تھا۔

حضرت شاہ عبدالرحیم رحمۃ اللہ علیہ کے والد گرامی شیخ وجیہ الدین رحمۃ اللہ علیہ

آپ بھی تقویٰ و شجاعت کے پہاڑ تھے۔ دو پارے یومیہ عبادت کا معمول تھا۔ جس میں ناغہ کو بالکل دخل نہ تھا۔ تقویٰ کا یہ عالم تھا کہ حالت جنگ میں بھی اپنے گھوڑا کو دشمن کے فاصل میں نہ چرنے دیتے تھے۔ قلت طعام و کلام اور اختلاط عوام سے پرہیز کو شعار بنا رکھا تھا۔ فنون سپہ گری میں ماہر گردانے جاتے تھے۔ عالمگیر بادشاہ کی فوج میں شامل رہ کر ان کی پوری مدد کی۔ جب فتح ہوئی تو عالمگیر نے منصب میں اضافہ کیا۔ آپ نے کمال استغناء سے قبول نہیں کیا۔ شاہ عبدالرحیم رحمۃ اللہ علیہ نے اپنے والد کی قوت قلبی، بلند ہمتی، اعلیٰ حوصلگی، مہم جوئی اور خط پسندی کے متحد واقعات اپنے بیٹے شاہ ولی اللہ رحمۃ اللہ علیہ سے بیان کئے۔ جو حضرت شاہ ولی اللہ رحمۃ اللہ علیہ نے مآثر الاجداد میں بیان فرمائے ہیں۔ شاہ عبدالرحیم رحمۃ اللہ علیہ کے والد شیخ وجیہ الدین رحمۃ اللہ علیہ کی شادی شیخ رفیع الدین محمد رحمۃ اللہ علیہ کی دختر نیک اختر سے ہوئی۔ اس سے دو فرزند ہوئے۔ ایک شاہ عبدالرحیم رحمۃ اللہ علیہ اور دوسرے شیخ ابوالرضاء محمد رحمۃ اللہ علیہ، مؤخر الذکر بڑے تھے۔ اپنے تایا ابوالرضاء محمد کے متعلق حضرت شاہ ولی اللہ نے لکھا ہے کہ وہ بڑے عالم تھے اور زیادہ تر ان کے علوم وہی تھے اور وہ امام الطریقت والحقیت تھے۔ سیدنا شیخ عبدالقادر جیلانی رحمۃ اللہ علیہ اور سیدنا علی المرتضیٰ سے محبت خاص اور مناسبت بااختصاص کا درجہ

حاصل تھا۔ حضرت شاہ ولی اللہ رحمہ اللہ اپنے تایا حضور کے بارہ میں فرماتے ہیں کہ وہ قوی العلم، فصیح اللسان، عظیم الورع، وسیع المعرفة تھے۔ ذی بصورت، دراز قامت، رنگ گورا، نرم کلام تھے۔ جمعہ کے بعد وعظ فرماتے جو تین حدیثوں کی تفسیر پر مبنی ہوتا تھا۔ لوگوں کا بیان میں خاصا اجتماع ہو جاتا تھا۔ پہلے ہر فن کی ایک ایک کتاب کا شاگردوں کو سبق دیتے تھے۔ آخر میں صرف بیضاوی شریف اور مشکوٰۃ شریف پڑھاتے تھے۔ پابند سنت اور مستجاب الدعوات تھے۔ صاحب کشف و کرامت بزرگ تھے۔ ۷ ارمحرم ۱۱۰۱ھ کو وصال فرمایا۔ (انفاس العارفين ص ۱۵۵)

شاہ عبدالرحیم دہلوی رحمہ اللہ

شاہ عبدالرحیم دہلوی رحمہ اللہ کی ۱۰۵۳ھ مطابق ۱۶۴۳ء میں پیدائش ہوئی۔ آپ نے ابتدائی تعلیم اپنے والد گرامی شیخ وجیہ الدین رحمہ اللہ سے حاصل کی۔ شرح عقائد و خیالی وغیرہ اپنے برادر بزرگ شیخ ابوالرضا محمد رحمہ اللہ سے پڑھیں۔ میرزاہد کتاب تین چار صدی سے اس وقت تک ہمارے درس نظامی کا حصہ ہے۔ اس کے مؤلف مولانا میرزاہد ایسے فاضل سے بھی شاہ عبدالرحیم رحمہ اللہ نے شرف تلمذ حاصل کیا۔ شرح مواقف وغیرہ تک تمام کتب مولانا میرزاہد سے پڑھیں۔ علامہ میرزاہد ہروی کی تین کتابیں حاشیہ شرح مواقف، حاشیہ شرح تہذیب اور حاشیہ رسالہ قطبہ ایک زمانہ تک درس نظامی کا حصہ رہے۔ آپ کی وفات ۱۱۰۱ھ بمقام کاٹل ہے۔

حضرت خواجہ باقی باللہ رحمہ اللہ کے صاحبزادہ شیخ عبداللہ رحمہ اللہ، المعروف خواجہ خورد سے بھی کتابیں پڑھیں۔ خواجہ خورد شیخ رفیع الدین رحمہ اللہ کے شاگرد تھے جو شاہ عبدالرحیم رحمہ اللہ کے تانا ہیں۔ ایک دن حضرت خواجہ خورد رحمہ اللہ سے شاہ عبدالرحیم رحمہ اللہ نے بیعت کرنے کی درخواست کی۔ آپ نے فرمایا کہ مولانا سید آدم بنوری رحمہ اللہ کے کسی خلیفہ سے آپ بیعت کریں۔ شاہ عبدالرحیم رحمہ اللہ نے سید عبداللہ اکبر آبادی رحمہ اللہ کا نام لیا جو حضرت سید آدم بنوری رحمہ اللہ کے خلفاء میں سے تھے۔ خواجہ خورد رحمہ اللہ نے فرمایا کہ بہت نفیست ہیں۔ چنانچہ ان سے بیعت ہوئے۔ سلسلہ نقشبندیہ کے اعمال و اشغال مکمل فرمائے۔ پھر شیخ ابوالقاسم اکبر آبادی رحمہ اللہ سے بھی کسب فیض کیا۔ سلسلہ چشتیہ کی خلافت آپ کو حضرت شیخ عظمت اللہ بن عبداللطیف التوکل اکبر آبادی رحمہ اللہ سے حاصل ہوئی۔ شاہ عبدالرحیم رحمہ اللہ دہلی کے نامور اور ممتاز مشائخ میں سے تھے۔ انہیں علوم شریعت اور اسرار طریقت سے بڑا حصہ ملا اور صوفیاء میں وہ بہت مقام کے حامل شمار ہوتے تھے۔ آپ کے زہد، ورع، حسن اخلاق، تواضع و انکساری فضل و کمال پر تمام علماء کا اتفاق ہے۔ فتاویٰ عالمگیری کی جس جماعت نے تدوین کی ان میں حضرت شاہ عبدالرحیم دہلوی رحمہ اللہ بھی شامل تھے۔ بعض رفقاء کے رویہ کے باعث پھر اس عمل سے علیحدگی اختیار کر لی۔ حضرت شاہ عبدالرحیم رحمہ اللہ روزانہ ایک ہزار بار درود شریف، ایک ہزار بار نفی واثبات، بارہ ہزار بار اسم ذات کا ذکر کیا کرتے تھے۔ اپنے بڑے بھائی ابوالرضاء محمد رحمہ اللہ کے وصال کے بعد مشکوٰۃ شریف، بیضاوی شریف، اور غنیۃ الطالبین کو سامنے رکھ کر وعظ فرمایا کرتے تھے۔

حضرت شاہ عبدالرحیم دہلوی رحمہ اللہ نے دو عقد کئے۔ عقد اول سے ایک صاحبزادہ صلاح الدین رحمہ اللہ پیدا ہوئے جو ابتدائے جوانی میں وصال فرما گئے۔ دوسرا عقد شیخ محمد پلّتی صدیقی کی صاحبزادی سے ہوا۔ جن سے دو صاحبزادے تولد ہوئے۔ حضرت شاہ ولی اللہ رحمہ اللہ اور شاہ اہل اللہ رحمہ اللہ۔

حضرت شاہ عبدالرحیم رحمۃ اللہ علیہ نے ۷۷ سال کی عمر میں آخری رمضان کے روزے رکھے۔ شوال میں بیمار ہوئے۔ طبیعت سنبھل گئی۔ لیکن پھر صفر میں مرض نے عود کیا۔ ۱۲ صفر ۱۱۳۱ھ مطابق ۱۷۱۸ء کو تہجد کے بعد حالت ضعف طاری ہوئی۔ بار بار پوچھتے کہ فجر کا نائم ہو گیا۔ حاضرین عرض کرتے ابھی دیر ہے۔ جب آپ کا وقت قریب آیا تو حاضرین سے فرمایا کہ تمہاری نماز کا وقت نہیں آیا تو ہماری نماز کا وقت آ گیا۔ فرمایا مجھے قبلہ رخ کر دو۔ اس وقت اشارہ سے نماز پڑھی۔ حالانکہ ابھی وقت نماز کے شروع ہونے میں شک تھا۔ نماز سے فارغ ہوئے اور اسم ذات کے ذکر میں مشغول ہو گئے اور اللہ رب العزت کا نام لیتے لیتے اللہ کے حضور حاضر ہو گئے۔ (رد کوثر ص ۵۳۹) پر شیخ محمد اکرام نے لکھا ہے کہ شاہ عبدالرحیم کی حضرت مجدد الف ثانی رحمۃ اللہ علیہ کے ایک پوتے شیخ عبدالواحد المعروف شاہ گل حخلص بہ وحدت سے گہری دوستی اور یارانہ تھا۔ ایک دوسرے سے ملاقاتوں کے علاوہ خط و کتابت کا بھی ربط تھا۔ شیخ عبدالواحد مجددی سرہندی رحمۃ اللہ علیہ اور شاہ عبدالرحیم دہلوی رحمۃ اللہ علیہ، دونوں بزرگ دہلی میں رہتے تھے اور اکثر ملاقاتیں ہوتی رہتیں۔ شاہ عبدالرحیم دہلوی حضرت مجدد صاحب کے خلیفہ مولانا سید آدم بنوری رحمۃ اللہ علیہ کے خلیفہ سید حافظ عبداللہ صاحب رحمۃ اللہ علیہ سے بھی بیعت تھے۔ حضرت مجدد صاحب رحمۃ اللہ علیہ سکہ بند خنی تھے۔ خود شاہ عبدالرحیم دہلوی رحمۃ اللہ علیہ قنادی عالمگیری کی تدوین میں بھی شریک رہے۔ حضرت شاہ ولی اللہ رحمۃ اللہ علیہ نے خود انفاس العارفین میں لکھا کہ قبلہ والد صاحب اکثر مسائل میں فقہ خنی پر کار بند تھے۔ بعض مسائل میں وہ توسع کا بھی ذوق رکھتے تھے۔ حضرت شاہ عبدالعزیز کی اصول حدیث کی کتاب ”عجالہ نافعہ“ کی شرح ”فوائد جامعہ“ میں ڈاکٹر پروفسر مولانا محمد عبدالحلیم چشتی نے آپ کا شمار محدثین حنابلہ میں کیا ہے۔ جاری ہے!

مولانا محمد اسماعیل شجاع آبادی کے تبلیغی دورے

عالمی مجلس تحفظ ختم نبوت کے مرکزی ناظم تبلیغ مولانا محمد اسماعیل شجاع آبادی نے جامعہ خیر المدارس، جامعہ حنفیہ قادریہ، جامعہ عمر بن خطاب، جامعہ نعمانیہ، جامعہ دارالعلوم رحمیہ ملتان، جامعہ اشرفیہ مان کوٹ، ڈیرہ غازیخان کے مدارس، جامعہ مظاہر العلوم، جامعہ رحمیہ داراللمیعین کوٹ ادو، جامعہ اشرف المدارس لیہ، جامعہ فاروقیہ فتح پور، جامعہ شرف الاسلام قاسمیہ چوک سرور شہید، جامعہ احیاء العلوم مظفر گڑھ، جامعہ باب العلوم کھروڑپکا، جامعہ ابو ہریرہ میلسی، جامعہ خالد بن ولید ہاڑی، دارالعلوم دینیہ چوکی، جامعہ محمودیہ ریتالہ خورد، جامعہ احیاء العلوم حاصل پور، جامعہ محمدیہ، جامعہ امدادیہ فیصل آباد میں عقیدہ ختم نبوت اور علماء کرام کی ذمہ داریاں کے عنوان پر خطاب فرمایا۔ درجہ رابعہ اور اس سے اوپر کے درجات کے طلباء کرام، جامعات کے اساتذہ کرام کو ختم نبوت کورس چناب نگر میں شمولیت کی دعوت دی۔

عالمی مجلس تحفظ ختم نبوت کے مرکزی رہنما مولانا محمد اسماعیل شجاع آبادی نے ضلع ٹوبہ کے مختلف مدارس، جامعہ دارالعلوم ربانیہ، جامعہ حسین بن علی پھلور، جامعہ امداد العلوم رجانہ، جامعہ العصر تعلیمی مرکز جیر محل کا دورہ کرتے ہوئے سینکڑوں طلباء کرام سے خطاب فرمایا۔ ضلعی مبلغ مولانا محمد ضعیب بھی ہمراہ تھے۔

عقیدہ ختم نبوت

مولانا مفتی خالد محمود کراچی

دین اسلام کی بنیاد رسالت اور آخرت کے علاوہ جس اساسی اور بنیادی عقیدہ پر ہے وہ عقیدہ ختم نبوت ہے، یعنی اللہ تعالیٰ نے انسانی ہدایت و راہنمائی کا جو سلسلہ حضرت آدم علیہ السلام سے شروع کیا تھا اس کا اختتام آنحضرت ﷺ پر کر دیا گیا۔ جس طرح حضرت آدم علیہ السلام اللہ کے پہلے نبی ہیں ان سے پہلے کوئی نبی نہیں اسی طرح امام الانبیاء سرکارِ دو عالم آنحضرت ﷺ اللہ تعالیٰ کے آخری نبی ہیں، آپ کے بعد قیامت تک نہ کوئی نبی ہوگا نہ رسول، آپ ﷺ کو جو کتاب دی گئی وہ آخری کتاب ہے، اس کے بعد کوئی کتاب نازل نہ ہوگی، آپ کی امت آخری امت ہے، اس کے بعد کوئی امت نہیں۔ یہی ”عقیدہ ختم نبوت“ کہلاتا ہے۔ یہ عقیدہ قرآن کریم کی متعدد آیات، بے شمار احادیث سے ثابت ہے اور روزِ اول سے آج تک پوری امت محمدیہ کا اس پر اجماع و اتفاق چلا آ رہا ہے۔ اسی عقیدہ پر اسلام کی پوری عمارت مضبوطی سے کھڑی ہے اور محفوظ ہے اگر یہ عقیدہ درمیان سے نکال دیا جائے تو نہ قرآن باقی رہتا ہے، نہ اسلام کی دیگر تعلیمات۔ اسی لیے روزِ اول سے پوری امت محمدیہ اس کی حفاظت کرتی چلی آئی ہے، امت محمدیہ نے اس عقیدہ کے لیے جانوں کا نذرانہ پیش کیا، آگ میں کودنا گوارا کیا، اپنے اعضاء کو کٹوانا برداشت کیا مگر اس عقیدہ پر آنچ نہیں آنے دی۔

انیسویں صدی کے شروع میں فرنگی سامراج اسلامی ممالک خصوصاً ہندوستان کو اپنی گرفت لے چکا تھا۔ اس نے اپنے اقتدار کو طول دینے، مسلمانوں میں ذہنی انتشار پیدا کرنے، ان کے عقائد کو محو کر کے لیے بہت سے فتنوں اور باطل تحریکوں کو جنم دیا اور ان کو پروان چڑھایا، ان میں سب سے بڑا فتنہ جھوٹی اور خود ساختہ نبوت کا تھا جو مرزا قلام احمد قادیانی کی شکل میں ظاہر ہوا جس کی تمام تر وقاداری انگریزی طاغوت کے لیے وقف تھی۔ مرزا قلام احمد قادیانی نے مجدد، محدث، ملہم من اللہ، مسیح موعود، غلی نبی، بدوزی نبی کے دعوے کیے اور آخر میں مستقل صاحب شریعت نبی ہونے کا دعویٰ کیا، اور اپنی نئی نبوت کے ذریعے امت محمدیہ کا رشتہ (العیاذ باللہ) حضور اکرم ﷺ کاٹنے کی ناپاک جسارت کی۔ اپنے آپ کو بحیثیت محمد رسول اللہ قرار دیا، انبیاء کی توحید کی وغیرہ۔ اپنے ماننے والوں کو صحابہ رسول کے نام سے پکارا، اپنی بیوی کو ام المؤمنین اور اپنے گھر والوں کو اہل بیت سے تعبیر کیا۔ غرضیکہ اسلام کے مقابل ایک نئے متوازی دین کا تصور پیش کیا۔ اسی لیے روزِ اول سے علماء نے اس فتنہ کا مقابلہ کیا، اور اسے اس کے ماننے والوں کو اسلام اور مسلمانوں سے علیحدہ ایک قوم قرار دیا۔ علامہ اقبال نے حکومت سے یہی مطالبہ بار بار دہرایا کہ قادیانیوں کو علیحدہ جماعت قرار دیا جائے۔ اسی مطالبہ کے لیے پاکستان میں ۱۹۵۳ء میں تحریک چلی جسے طاقت کے زور پر رکھل دیا گیا۔

۲۹ مئی ۱۹۷۴ء کو سانحہ ربورہ پیش آیا جس میں نیشنل میڈیکل کالج کے طلبہ کو چناب نگر (ربورہ) اسٹیشن پر

وحشیانہ تشدد کا نشانہ بنایا گیا جس کے نتیجے میں زبردست تحریک چلی اور پوری قوم نے بیک آواز اپنا دیرینہ مطالبہ ”قادیانیوں کو غیر مسلم قرار دیا جائے“ دہرایا۔ تحریک نے زور پکڑا اس وقت کے وزیراعظم مسٹر ذوالفقار علی بھٹو مرحوم نے قوم کے مطالبہ پر یہ مسئلہ قومی اسمبلی کے حوالہ کیا اور قومی اسمبلی کو خصوصی کمیٹی قرار دے کر اپنی ساری کارروائی روک کر اس مسئلہ پر بحث کرنے کا کام سونپا، اس موقع پر قادیانیوں کے اس وقت کے سربراہ نے درخواست دے کر اپنا موقف قومی اسمبلی میں پیش کرنے کی درخواست دی جسے منظور کر لیا اور ساتھ میں یہ بھی کہا اسمبلی میں مولوی ہیں وہ ہمارے ساتھ بدتمیزی کریں گے اس کے لیے طے پایا کہ اس وقت کے انارنی جنرل یحییٰ بختیار سوال و جواب اور بحث کریں گے جس رکن اسمبلی نے بات کرنی ہو وہ انارنی جنرل کے توسط سے کرے۔ چنانچہ قادیانیوں کی طرف سے مرزا ناصر اور لاہوری پارٹی کی طرف سے صدر الدین لاہوری، مسعود بیگ لاہوری اور عبدالمنان لاہوری پیش ہوئے۔ چنانچہ ۵ اگست سے پہلے انہوں نے تحریری یادداشت اسمبلی میں پیش کی اور ہر رکن اسمبلی کو اس کی نقل دی، ۵ اگست سے خصوصی کمیٹی کا اجلاس شروع ہوا اور انارنی جنرل نے بحث شروع کی۔ ۵ اگست سے ۱۰ اگست اور ۲۰ اگست سے ۲۴ اگست تک کل گیارہ دن مرزا ناصر پر جرح ہوئی۔ اس کے بعد مختلف اراکین اسمبلی کے بیانات ہوئے۔ ۶، ۵ ستمبر دو دن انارنی جنرل یحییٰ بختیار نے بحث کو سمیٹتے ہوئے اراکین کے سامنے بیان کیا۔ انارنی جنرل کا یہ بیان پڑھنے سے تعلق رکھتا ہے اور اس سے قادیانیت کی پوری تصویر سامنے آ جاتی ہے اور واضح ہو جاتا ہے کہ قادیانی خود کو مسلمانوں سے علیحدہ سمجھتے ہیں۔ عالمی مجلس تحفظ ختم نبوت ”قومی اسمبلی میں قادیانی مسئلہ پر بحث کی مصدقہ رپورٹ“، انارنی جنرل کا یہ بیان افادہ عام کے لیے علیحدہ سے شائع کر چکی ہے۔ اللہ کرے کہ یہ لوگوں کے لیے نافع ہو اور جو لوگ ابھی تک قادیانیوں کے بارے میں تذبذب کا شکار ہیں ان کی تسلی ہو اور قادیانیوں کو بھی اصل صورت حال سمجھنے میں اس سے مدد ملے۔ آمین!

چوہدری عزیز الرحمن کی رحلت

چوہدری عزیز الرحمن ۲۰ مئی کو خانقاہ شریف بہاول پور میں انتقال فرما گئے۔ مرحوم کا تعلق مولانا محمد عبداللہ دھرم کوٹی کے خاندان سے تھا۔ جامعہ مسجد قاسمی والی گلی کے ہاں القائل قبرستان میں تدفین ہوئی۔ مولانا عزیز الرحمن جالندھری، مولانا محمد اسحاق ساقی، مولانا محمد اسماعیل شجاع آبادی تشریف لے گئے۔ مولانا فضل الرحمن دھرم کوٹی اور مرحوم کے فرزند ضیاء الرحمن سے تعزیت کا اظہار کیا۔

حاجی محمد حسین سرگاندہ کا انتقال

ختم نبوت یونٹ باگڑ سرگاندہ کے خادم میاں محمد حیات سرگاندہ اور میاں حبیب سرگاندہ کے والد گرامی میاں حاجی محمد حسین قلیل علالت کے بعد ۷ مئی بروز بدھ کو رات ایک بجے سرگاندہ ہاؤس ملتان میں اپنے حلق حقیقی سے جا ملے۔ آپ نے ۸۵ سال کی عمر میں وفات پائی۔ نماز جنازہ آبائی گاؤں باگڑ سرگاندہ میں ادا کی گئی۔ نماز جنازہ حضرت خواجہ عزیز احمد نے پڑھائی۔ جس میں لوگوں نے کثیر تعداد میں شرکت کی۔

امریکی خیر خواہی چہ معنی دارد؟

محمد شاہد انور ہانکوی مرکز التراث الاسلامی دیوبند

گذشتہ دنوں ذرائع ابلاغ سے یہ انکشاف ہوا کہ مصنوعی مقلوبیت اور مکر مچھ کی آنسو رونے والے قادیانیوں کی حمایت میں امریکی ممبران پارلیمنٹ نے ”کانگس“ نامی گروپ تشکیل دے کر قادیانیوں کو پناہ دینے کی ناکام کوشش کی ہے، اب تک امریکہ و برطانیہ جیسے ممالک خفیہ طور پر قادیانیوں کو فنڈ اور مدد فراہم کر رہے تھے مگر اس نو تشکیل گروپ کے بعد عیاں ہو گیا کہ امریکہ مسلمانوں کے درمیان فتنہ و فساد پیدا کرنے کے لئے اپنی روش پر گامزن ہے اور مسلمانوں کے خلاف اسلام مخالف دشمن کسی بھی تنظیم کی مدد میں یہودی و نصاریٰ سے دو قدم آگے ہیں۔ یہی وجہ ہے کہ پوری دنیا سمیت ہندوستان میں جبکہ جمہور نے مدعیان نبوت و رسالت اور مہدویت و مسیحیت کھڑا کر رہے ہیں۔ چنانچہ حال ہی کے چند سالوں میں بے شمار مدعیان نبوت و مہدویت ظاہر ہوئے ہیں، اخباری اطلاع کے مطابق صرف ہندوستان میں اس وقت مہدویت کے دو دعویدار ہیں ایک نے اپنی پناہ گاہ مہاراشٹر کے چالیس گاؤں کے قریب علاقہ میں مہدی مکر کے نام سے محلہ بسا کر بتا لیا ہے تو دوسرا جدید ٹکنالوجی اور انٹرنیٹ کے ذریعہ مہدویت و مسیحیت کا حقیقی دعویدار بتا رہا ہے اور ای میل سے بیعت کی دعوت دے رہا ہے، پہلے کا نام ظلیل ابن حلیف ہے جو بہار کے ضلع دربنگہ سے تعلق رکھتا ہے، جس کی ماضی کی زندگی فقر و فاقہ اور غربت و افلاس میں گزری ہے، لیکن اب وہی شخص اپنے ماننے والوں پر پیسوں کی برسات کر رہا ہے اور مہدی مکر میں غلہ و پانی اور آسائش دنیا کی فراوانی کر رہا ہے، اس کے پاس یہ سب کہاں سے آیا ہے، یہ ایک ایسا اہل سوال ہے جس کا جواب ہر کس و ناکس کے پاس ہے کہ یہ اسی سازش کا حصہ ہے۔ جبکہ دوسرے کا نام مودود احمد خان بتایا جاتا ہے۔ جو پہلے قادیانی تھا، قادیانیوں سے کسی اختلاف کے سبب الگ ہو کر مہدویت کا مدعی بن گیا ہے اور مرزا قادیانی کو کافرانہ و جال ثابت کرتا ہے۔ اسی طرح پڑوسی ملک پاکستان میں بھی برساتی مینڈک کی طرح مہدویت و مسیحیت کے دعویدار پیدا ہو رہے ہیں۔ چنانچہ نصف دہائی کے اندر کم و بیش دس افراد نے نبوت و مہدویت کے میدان میں قسمت آزمائی کی ہے جس میں سے سب کے رابطے کسی نہ کسی طرح امریکہ سے ضرور ہیں۔ حد تو اس بات کی ہے کہ جب ان جمہور نے اور مکار کونسل کی سلاخوں میں ڈالا جاتا ہے تو امریکہ ان کی پشت پناہی کرتا ہے اور حکومتی سطح پر دباؤ ڈالتا ہے۔

امریکی تشکیل شدہ گروپ کی مدد سے قادیانی اپنے آپ پر اسلام اور مسلمان کا لیبل لگانا چاہتا ہے۔ یہ تو وقت ہی بتائیگا کہ یہ گروپ اپنے مقصد میں کامیاب ہو پائیگا یا قادیانیوں کی طرح خود اپنی موت مر جائیگا۔ قبل از وقت کچھ کہنا مناسب نہیں ہے البتہ قادیانیوں کی اس مذموم حرکت سے اتنا ضرور معلوم ہو گیا ہے کہ جن ممالک میں قادیانیوں پر اسلام کا لیبل لگانے پر پابندی ہے وہاں اس قانون میں ترمیم کرانے کے لئے یہ نو تشکیل گروپ دباؤ بنائے گا اور جن جمہوری ممالک میں قادیانیوں کو مکمل آزادی ہے اور وہاں انہوں نے اپنا معبود اور مشن ہاؤس بنا رکھا ہے اور سادہ لوح اور قادیانیت کی حقیقت سے ناواقف عوام کو درغلزار ہے جن اور ان کے ایمان کا سودا کر رہے ہیں وہاں یہ تنظیم ان کی فتنہ گاہ کے ذریعہ بھرپور مدد کرے گی تاکہ قادیانیوں کے توسط سے امریکہ اپنی پالیسیوں کو نافذ کر سکے۔ امریکہ اپنے سپر پاور ہونے کے دعوے میں اتر رہا

ہے اور غرور و تکبر کی زبان بول رہا ہے کہ وہ قادیانوں کی حقوق کی بازیابی کے لئے خاموش نہیں بیٹھے گا۔ امریکہ کو اسباب الفیل کی تاریخ سے سبق لینا چاہئے۔ اپاہیل کی چھوٹی سی کنکری نے اس کا بھوسا بنا دیا تھا اسے بھی اپنی کبر و نخوت پر بڑا غرور تھا مگر قدرت کے فیصلے کے سامنے سب بچ ہو گیا۔ امریکہ کیا مسلمانوں سے حق چھین کر قادیانوں کو دے گا یا مسلمانوں نے قادیانوں کے حقوق پر غاصبانہ قبضہ کر رکھا ہے؟ حقیقت یہ ہے کہ قادیانوں کو دنیا کی بے شمار ملکوں کی اعلیٰ عدالتوں نے مسلمانوں سے الگ اور کافر قرار دیا ہے، جب قادیانی مسلمانوں میں سے نہیں ہیں تو امریکہ قادیانوں کو مسلمانوں کے حقوق کیسے دلائے گا؟ ذرائع ابلاغ نے قادیانوں کی اس نئی پناگاہ کو بھگوان کا نام دیا ہے جو بر محل اور صد فیصد صحیح ہے۔

نیز یہ تازہ انکشاف فکرسنگھ واگھیلا کے اس بیان کو زبردست تقویت دیتا ہے جس میں کہا گیا تھا کہ بی جے پی اور آر ایس ایس قادیانوں کو فتنہ فراہم کر رہی ہے اور انڈین مجاہدین نامی تنظیم قادیانوں کی ہی ذیلی تنظیم ہے، اسی لئے قادیانوں نے دبہر کے آخر میں عالمی جنگ کی بھی دھمکی دی تھی۔ قادیانوں نے ہر اس تحریک سے وابستگی اختیار کر رکھی ہے جو قوت و شوکت اور جاہ و مال میں ان کی مدد کرتے ہیں۔ قادیانی کا ہے گا ہے مصنوعی مظلومیت کا رونا بھی روتے ہیں تاکہ اندرون خانہ ہو رہی سازش کو مگر چھ کے آنسو کے ذریعہ چھپایا جاسکے۔ جبکہ معاملہ برعکس ہے۔

بہار کے ایک کثیر الا بادی والے گاؤں کا واقعہ ہے کہ ایک شخص نے کثیر رقومات کے عوض قادیانیت اختیار کر لی، اور اس نے اپنی پہلی ملازمت جو اپنے گاؤں سے تقریباً ۶۰۰ کلومیٹر دور میں کرتا تھا ترک کر کے گاؤں میں ہی عالی شان محل تعمیر کرانے کا ارادہ کیا، اور بیٹیں رہ کر قادیانیت کا پرچار اور مشن ہاؤس بنانے کا پختہ عزم کر لیا مگر قدرت کو کچھ اور ہی منظور تھا، ادھر رحمت الہی کے سبب اس کی یہ ناپاک سازش طشت از بام ہو گئی اور اہلیان گاؤں کو جب معلوم ہوا کہ یہ شخص تو معمولی رقم پر گاؤں سے بہت دور ملازمت کر رہا تھا، اچانک اس کے پاس اس قدر خطر رقم کہاں سے آگئی جو اس قدر عالی شان گھر تعمیر کرانے لگا۔ جب اس کی تحقیق ہوئی تو پتہ چلا کہ وہ قادیانوں کے ہتھے چڑھ گیا ہے، گاؤں والوں نے ہنجایت کر کے ازراہ خیر خواہی اس کو سمجھایا کہ قادیانیت ایک فتنہ ہے، اسلام اور مسلمانوں سے قادیانوں کا دور کا بھی تعلق نہیں ہے، آپ کسی کے بہکاوے میں آگئے ہیں۔ تو اس نے گاؤں والوں کی ہمدردی و خیر خواہی کو اپنے لئے باعث ملامت سمجھا اور چھین بچیں ہو کر ایسا قدم اٹھایا کہ اس نے پورے گاؤں والوں پر ایف آئی آر درج کرادیا اور محکمہ پولیس بھی اسی کی طرفدار ہے، معلوم نہیں اندرون خانہ اس نے کیا سازش کی ہے کہ پولیس کا عملہ بھی اس کے ساتھ ہے لیکن اس عمل سے یہ اندازہ لگانا مشکل نہیں ہے کہ وہ کہیں نہ کہیں امریکی ذہانت کے غلاموں کا پیروکار ہے۔ جس کے بل بوتے وہ ظالم بنا ہوا ہے مگر اس کے باوجود مظلومیت کا رونا روتا ہے۔ یہ تو ایک چھوٹا سا واقعہ ہے ورنہ ہندوستان کے بے شمار مقامات پر قادیانوں نے مسلمانوں کا جینا دو بھر کر رکھا ہے۔ جگہ جگہ مسلمانوں کی مساجد اور قبرستانوں پر قبضہ کی سازشیں کر رہے ہیں مگر ان سب کے باوجود خود کو مظلوم بھی بتاتے ہیں۔ کمال کی بات یہ ہے کہ مظلوم ہونے کے باوجود تیسری عالمی جنگ کی دھمکی بھی دیتے ہیں۔ قادیانوں کی تیسری عالمی جنگ بند رہی ہے یا اندرون خانہ جنگ کی پوری ہو چکی تیاری کی اشارۃ جا نکاری؟ سعودی عرب ایک اسلامی ملک ہے وہاں قادیانوں کا دخول ممنوع ہے کیونکہ قادیانوں نے مرزا غلام قادیانی کو نبی و مسیح مان کر کفر کا ارتکاب کیا ہے اور حرمین شریفین میں کوئی مرتد نہیں جاسکتا ہے لیکن قادیانی اس کو بھی علم سے تعبیر کرتے ہیں، حد تو یہ ہے کہ اس کے باوجود عرب کے بے شمار مقامات پر اپنے کفریہ نظریات کو چھپا کر برسر روزگار بھی ہیں۔ قادیانوں کی ان سب حرکات سے اب اندازہ لگانا مشکل نہیں ہے کہ قادیانی ظالم ہیں یا مظلوم؟

پروفیسر محمد الیاس برنی رحمہ اللہ

آخری قسط

ڈاکٹر مولانا عبدالعلیم چشتی

برنی نامہ

صراط الحمید جلد اول میں چہار درویش کی سرگزشت میں ۱۹۱۷ء سے ۱۹۳۰ء تک حیدرآباد میں ۲۳ سال میں جو حالات پیش آئے تھے۔ ان کا بیان ہے اور برنی نامہ میں اس کے بعد سے ۱۹۵۷ء تک ۱۷ کے قابل ذکر حالات و معاملات کا تذکرہ کیا گیا ہے۔ چنانچہ برنی لکھتے ہیں: ”میری خوش نصیبی یہ کہ حیدرآباد پہنچا۔ یہاں کے بزرگوں کا کیا کہنا ماشاء اللہ حقائق و معارف کے چمن کھلے ہوئے ہیں۔“ البتہ: ہر گلے را رنگ و بوئے دیگر است! برنی کے اس زمانہ میں جن دانشور، اہل علم و اہل قلم صوفیاء اور عہدہ داروں سے تعلقات رہے۔ انہیں نام بنام بتایا ہے۔ فرمانروائے دکن میر عثمان خان سے موصوف کے درمیان مراسم تھے۔ کنگ کوٹھی میں آنا جانا ان کا معمول تھا۔ (ایضاً ص ۲۴) اس کی طرف اشارہ کیا ہے۔ ۱۹۱۷ء سے ۱۹۵۷ء تک چالیس ۴۰ برس حیدرآباد میں گزارے۔ اسی مدت میں تصنیف و تالیف اور ترجمہ کا سلسلہ بھی جاری تھا۔ چنانچہ چھوٹی بڑی اردو، فارسی، عربی اور انگریزی میں چالیس کے قریب کتابیں شائع ہو چکی تھیں اور کئی منصوبے تکمیل طلب باقی تھے۔ (ایضاً ص ۲۶)

علم المعیشت

اردو میں اکٹاکس کے موضوع پر سب سے پہلی نہایت مستند و جامع کتاب ہے۔ مشکل سے مشکل معاشی اصول و مسائل کو ایسے دلچسپ سلیس پرایہ میں بیان کیا ہے کہ کتاب کے مطالعہ سے نہ صرف نئے نئے مضامین بخوبی ذہن نشین ہوتے ہیں۔ طلبہ و اساتذہ سب اس کو شوق سے پڑھتے اور فائدہ اٹھاتے ہیں۔ بسلسلہ مطبوعات ”انجمن ترقی اردو“ (دہلی) تیسرا ایڈیشن بنظر ثانی تقریباً ۸۰۰ صفحات میں شائع کیا گیا تھا۔

اصول معاشیات

یہ کتاب فصاحت و فصاحت کی گئی ہے۔ اس لئے کسی قدر دقیق اور مشکل مباحث پر مشتمل ہے۔ دارالترجمہ جامعہ عثمانیہ حیدرآباد دکن سے شائع کی گئی تھی۔ صفحات ۶۰۰ ہیں خوشنما جلد اور تقطیع کلاں ہے۔

معیشت الہند

ہندوستان کے گونا گوں معاشی حالات جن کا جاننا ملک کی اصلاح و ترقی کے لئے از حد ضروری ہے۔ کافی تحقیق اور تنقید کے بعد بہت سلیس اور دلچسپ طرز پر علمی پرایہ میں بیان کئے ہیں۔ اردو زبان میں اپنی قسم کی پہلی جامع و مستند کتاب، دارالترجمہ جامعہ حیدرآباد سے شائع کی گئی تھی۔ ۸۵۰ صفحات تقطیع کلاں اور جلد خوشنما ہے۔ ۱۳۲۳ھ میں دوسری بار شائع کی گئی تھی۔

مقدمۃ المعاشیات

یہ مورلینڈ کی انگریزی کتاب ”انٹروڈکشن ٹو اکناکس“ کا سلیس و بامحاورہ اردو ترجمہ ہے جس میں معاشیات کے ابتدائی اصول و مسائل بیان کئے گئے ہیں۔ تقطیع کلاں ۳۰۰ صفحات ہیں دارالترجمہ عثمانیہ حیدرآباد دکن سے شائع کی گئی تھی۔
(”مقدمات“ یہ نام مناظر قدرت میں مذکور ہے جو فہرست دی گئی ہے اس میں مذکور ہے)

سلسلہ منتخبات: نظم اردو

غزلیات کی کثرت سے عموماً خیال کیا جاتا ہے کہ اردو شاعری کی ساری کائنات محض حسن و عشق اور مغل و بلبل کی داستان ہے۔ مگر حقیقت سے ثابت ہوتا ہے کہ اردو میں ہر رنگ کی بہتر سے بہتر نظمیں موجود ہیں لیکن اب تک وہ نظروں سے اوجھل تھیں۔ موجودہ انتخاب سے حقیقت آشکار ہو گئی کہ اردو کا دامن اس سلسلہ میں کتنا وسیع ہے۔ اردو کے تقریباً دو سو قدیم و جدید نامور شعراء کا بہترین کلام عجیب و غریب ترتیب کے ساتھ بارہ جلدوں میں پیش کیا گیا ہے۔ دوسری زبانوں میں اس سلسلہ کی نظیر نہیں ملتی۔ بڑے بڑے ادیب اور نقاد جن نے داد بلکہ مبارک باد دی ہیں۔ یہ سلسلہ ۱۹۱۹ء سے بتدریج شائع ہوتا رہا اور ۱۹۴۳ء میں اس کی تکمیل ہوئی۔
پہلا سیٹ معارف ملت چار جلدوں پر مشتمل ہے۔

دوسرا سیٹ: جذبات فطرت

جلد اول..... اردو شاعری کے قافلہ سالار میر تقی میر، رفیع سودا کے کلام کا انتخاب ہے۔
جلد دوم..... مرزا غالب، ذوق، ظفر، حسرت موہانی کے کلام کا انتخاب ہے۔
جلد سوم..... تقریباً ہمیں قدیم و مستند اور با کمال شعراء کے کلام کا انتخاب ہے۔
جلد چہارم..... تقریباً ساٹھ جدید مشہور و مقبول شعراء کے کلام کا دلکش انتخاب ہے۔

تیسرا سیٹ: مناظر قدرت

جلد اول..... متعلق اوقات، صبح و شام، دن رات، دھوپ، چاندنی، موسم گرما، سرما، برسات اور بہار کے دلکش مناظر نظموں میں اس خوبی سے عکس لگن ہیں ان کو دیکھ کر طبیعت وجد کرنے لگتی ہے۔ نیچر پرستوں کے لئے یہ جلد قدرت کی دل فریبیوں کا بہترین موقع ہے۔
جلد دوم..... متعلق مقامات، آسمان، زمین، پہاڑ، جنگل، میدان، دریا، کھیت، باغات، شہر اور عمارات شاعروں نے ان سب کی ایسی تصویر کھینچی ہیں کہ نظمیں پڑھتے وقت گویا ہم آنکھوں سے ان کی سیر کر رہے ہیں۔
جلد سوم..... متعلق نباتات و حیوانات نے یعنی پھول پھل، کیڑے، پتنگے، تہلیاں، پرندے، چمندے وغیرہ ان سب کے متعلق نظمیں پڑھنے سے معلوم ہوتا ہے کہ اردو کے شاعروں نے اشیاء قدرت کا کس حد تک مطالعہ کیا ہے اور مشاہدات میں کہاں تک جان ڈالی ہے۔
جلد چہارم..... متعلق عمرانیات ہندوستان کے تمدن، رسم و رواج، عید، تہوار، شادی، میلے، ٹھیلے، کھیل، تماشے،

بزم ورم کے حالات دل کو بے چین کر دیتے ہیں۔ شعر و سخن کا یہ عجیب و کھش انتخاب ہے۔ ان تینوں سیٹ کی پہلی بار ۱۹۱۹ء میں اشاعت کا آغاز ہوا تھا۔ تیسری بار محمد مقتدی خان شیردانی کے زیر اہتمام اشاعت ۱۹۲۳ء میں علی گڑھ سے شائع کئے گئے تھے۔ علیہ قادریہ: یہ تحفہ ربیع الثانی ۱۳۷۸ھ میں یازدہم شریف میں بلا قیمت تقسیم ہوا۔

برقی کی تصانیف و تراجم کی تعداد

الیاس برقی نے اپنی تصانیف و تراجم کی تعداد چالیس بیان کی ہے اور مولانا منت اللہ صاحب نے برقی کی تصانیف کی تعداد ۳۹ بیان کی ہے۔ برقی کی حیات میں ان کی کتابوں کے ناشر، ادارے، مکتبے اور مطالع مندرجہ ذیل تھے: ۱..... انجمن ترقی اردو و ادب گنگ آباد حیدر آباد دکن۔ ۲..... دارالترجمہ جامعہ عثمانیہ حیدر آباد دکن۔ ۳..... مکتبہ ابراہیمیہ حیدر آباد دکن۔ (عابد شاپ) ۴..... اختر دکن پریس، الفضل منج حیدر آباد دکن۔ ۵..... محمد الیاس، جام باغ ترپ بازار حیدر آباد دکن۔ (حیدر آباد میں قیام کے ابتدائی زمانہ میں پھر بیت السلام، سیف آباد۔) ۶..... محمد مقتدی خان شیردانی، فوج مسلم یونیورسٹی انسٹی ٹیوٹ، علی گڑھ، مکتبہ جامعہ ملیہ دہلی۔ ۷..... تاج کھنٹی لاہور، کراچی۔ ۸..... محمد اشرف لاہور۔

برقی کی فارمیسی اکسیر انشی ٹیوٹ حیدر آباد

جہاں برقی کے مجربات تیار ہوتے ہیں: ۱..... اکسیر کبیر: معدہ کی شکایات میں مفید ہے۔ ۲..... اکسیر آکل: جسم کے درد، ورم، نزلہ، زکام، انفلوئنزا میں مفید ہے۔ ۳..... اکسیر مرہم: جلدی امراض کیلئے مفید ہے۔ ۴..... اکسیر دندان: خوشبودار ٹوتھ پیسٹ، دانتوں کی شکایت میں مفید ہے۔ مزید برآں بعض موذی امراض جو بالعموم لا علاج مانے جاتے ہیں۔ بالخصوص جذام، کینسر ایسے امراض کا بھی علاج بطور خاص کیا جاتا تھا۔
تختہ نشین: برقی برادران، بیت السلام سیف آباد حیدر آباد۔ اس سے معلوم ہوتا ہے یہ فارمیسی اکسیر انشی ٹیوٹ موصوف نے ۱۹۵۸ء میں یا اس سے کچھ عرصہ پہلے قائم کیا تھا۔

حضرت مولانا میاں مسعود احمد صاحب دین پور شریف کی آمد

خانقاہ عالیہ قادریہ راشدہ دین پور شریف کا حلقہ ارادت سرگودھا، خوشاب، بمبیرہ اور اس کے مضافات میں بہت ہی وسیع ہے۔ جو ہائی خانقاہ دین پور شریف حضرت مولانا خلیفہ غلام محمد صاحب دین پورٹی کے زمانہ سے چلا آ رہا ہے۔ حسب معمول بڑے حضرت سے لے کر حضرت مولانا میاں مسعود احمد صاحب مدظلہ سجادہ نشین خانقاہ عالیہ قادریہ دین پور شریف تقریباً ہر سال اپنے متوسلین و متعلقین کے ہاں تشریف لے جانے کا معمول چلا آ رہا ہے۔ اس سال بھی جمادی الاول کے آخری چندہ دن میں بہاول پور، ملتان، چیچہ وطنی، لاہور، سرگودھا سے ہوتے ہوئے چناب نگر کے مدرسہ عربیہ ختم نبوت میں بھی تشریف لائے۔ تین راتیں قیام فرمایا۔ تینوں راتیں مجالس ذکر بھی منعقد ہوئیں۔ طلباء و اساتذہ اور چنیوٹ و چناب نگر کے عوام حضرت کی زیارت اور شرف صحبت سے خوب بہرہ مند ہوئے۔

مشائخ تونسہ شریف کی تحریک ختم نبوت میں خدمات

قسط نمبر: 3

مولانا عبدالعزیز لاشاری

۱۹۵۳ء کی تحریک ختم نبوت میں خواجہ نظام الدین تونسویؒ نے نہ صرف سرپرستی فرمائی۔ بلکہ اپنے مریدوں کو حکم دیا کہ اس تحریک میں بھرپور حصہ لو۔ کراچی میں خواجہ خان محمد تونسویؒ جا کر گرفتار ہو گئے۔ یہ خواجہ صاحب خواجہ اللہ بخش تونسویؒ کے پڑپوتے خواجہ موسیٰ کے پوتے اور خواجہ حامد صاحب کے بیٹے تھے۔ قادیانی نوازاخبار ”الذین“ نے اس تحریک کے خلاف لکھا تو امیر شریعت سید عطاء اللہ شاہ بخاریؒ نے ایک بیان ”روزنامہ آزاد“ ۲۰ جولائی ۱۹۵۳ء میں دیا کہ ملک بھر کے اکابر اس تحریک میں شامل ہیں۔ مشائخ گولڑہ شریف، مشائخ سیال شریف، مشائخ تونسہ شریف ہمارے ساتھ ہیں۔ اس سے پہلے ۲ مارچ بروز منگل ۱۹۵۳ء کو مسجد محمودیہ سے تحریک ختم نبوت کے ایک جلوس کا پروگرام تھا۔ حضرت خواجہ صاحبؒ نے اس دن سفر پر جانا تھا۔ مگر سفر پر جانے سے پہلے اپنے صاحبزادگان کو فرمایا کہ تم نے جا کر اس جلوس کی قیادت کرنی ہے۔ ۶ مارچ ۱۹۵۳ء کو ڈیرہ غازی خان سے جمعۃ المبارک کے دن ایک بڑا جلوس تھا۔ اس میں باضابطہ تحریک شروع کرنی تھی۔ اس دن خواجہ نظام مرتضیٰ تونسویؒ کو مجلس عمل تحفظ ختم نبوت ضلع ڈیرہ غازی خان کا صدر مقرر کیا گیا۔

۳۱ مارچ ۱۹۵۳ء کو لاہور میں اکابر ختم نبوت کو فون کیا کہ صبح میں لاہور آ رہا ہوں۔ فیروز خان نون وزیر سے اس تحریک کے بارہ میں ملاقات کروں گا۔ مولانا امیر محمد کندیاں شریف والے نے بیان کیا کہ خواجہ صاحب نے ۵ مارچ بروز اتوار کو خواجہ قمر الدین سیالویؒ کو ساتھ لے کر ان کی کوٹھی پر ملاقات کی۔ مگر فیروز خان نون نے تحریک ختم نبوت میں تعاون کرنے سے انکار کر دیا۔ خواجہ صاحب اس پر سخت ناراض ہوئے۔ حالانکہ اس کے گھر والے ان بزرگوں کے مرید تھے۔

مولانا امیر محمد ہاشمی قریشی بن مولانا نور محمد قاضی دیوبند سکند کندیاں شریف حضرت خواجہ نظام الدین صاحب کے مرید اور خلیفہ تھے۔ جناب محمد رمضان معینی صاحب تونسوی نے مولانا قاضی عطاء محمد سکند بستی بخلائی تونسہ شریف استاد زادہ مولانا عبدالستار شہلائی سے پوچھا کہ آپ خواجہ نظام الدین تونسویؒ کے مرید نہیں ہوئے۔ بلکہ خواجہ صاحب کے صاحبزادے خواجہ غلام معین الدین تونسویؒ کے مرید بن گئے۔ مولانا عطاء محمد صاحب نے فرمایا: دراصل خواجہ نظام الدین صاحب ۱۹۵۳ء میں تحریک ختم نبوت کے دنوں میں کسی کو بھی مرید نہیں کرتے تھے۔ حضرت نے طے کر رکھا تھا کہ جب تک ظفر اللہ قادیانی وزیر خارجہ ہے میں کسی کو مرید نہیں کروں گا۔ حضرت خواجہ صاحب کا وصال ۸ جون ۱۹۶۵ء کو ہوا۔

مسلمان سب کچھ برداشت کر سکتا ہے۔ مگر اپنے آقا ﷺ کی شان میں اہانت کو ہرگز گوارا نہیں کر سکتا۔ جب ۱۹۵۳ء میں منکرین ختم نبوت کو غیر مسلم اقلیت قرار دینے کی تحریک شروع ہوئی اور پکڑ دھکڑ کا آغاز ہوا تو

آبروئے مشائخ حضرت میر صاحب تونسہ شریف حضرت خواجہ غلام نظام الدین تونسوی محمودی سلیمانی قدس سرہ نے پاکستان کے چوٹی کے مشائخ کرام سے بذات خود رابطہ قائم کیا اور انہیں احساس دلایا کہ ناموس رسالت کے ڈاکو اپنے مکروہ کرتوتوں میں مصروف ہیں۔ تمہاری خاموشی اور خواب غفلت اسلامیان پاکستان کو کس قدر عظیم نقصان سے دوچار کرے گی۔ دربار پیر پیران ملتان کے سجادہ نشین مخدوم شوکت حسین صاحب سے ملاقات کی۔ ملتان اسٹیشن پر پیر صاحب گولڑہ شریف سے طویل مذاکرات کئے۔ سیال شریف کے سجادہ نشین صاحب کو جھنجھوڑا۔ اس وقت کے گورنر جنرل غلام محمد کے پیر حضرت حیرت صاحب سے ملاقات کے لئے تشریف لے گئے۔ چنیوٹ کے علاقہ میں دریائے چناب کے کنارہ پر حیرت صاحب کا ڈیرہ تھا۔ چنیوٹ سے وہاں تانگلے پر گئے۔ بڑا تکلیف دہ اور دشوار راستہ تھا۔ جب وہاں پہنچے تو ان کے خلیفہ نے کہا ”مقام حیرت ہے کہ اس وقت حیرت صاحب نہیں ہیں۔ مجھے افسوس ہے کہ آپ کو بڑی تکلیف اٹھانی پڑی۔“ پھر گڑ کی چائے سے مہمان نوازی کی۔ آپ نے خوشی کے ساتھ گڑ کا قبوہ نوش کرتے ہوئے فرمایا: مجھے سب کچھ برداشت ہے۔ مگر میں یہ نہیں دیکھنا چاہتا کہ فرنگی کے پروردہ سیدھے سادے مسلمانوں کو درغلانے کے لئے گرگٹ کا پارٹ ادا کریں۔ جب چنیوٹ سے واپس آئے تو افسران بالا کی کثرت کی وجہ سے شہر کے کسی ہوٹل میں بھی رہائش کی جگہ میسر نہ آئی۔ خود دار مرشد نے غلاموں کو بے وقت زحمت دینا مناسب نہ سمجھا۔ ایک معمولی ہوٹل کی چھت پر آپ نے بمبہ رختاء بھوکے پیٹ رات گزاری۔ حضرت مولانا خان محمد صاحب فرماتے ہیں کہ ملتان واپسی پر میں نے حالات کا تجزیہ کرتے ہوئے کہا کہ ان علماء و مشائخ کو گڑھا کھود کر زندہ دفن کر دیا جائے۔ یہ کیسے مسلمانوں کے لیڈر ہیں جنہیں ناموس رسالت پر حملہ کرنے والوں سے غیرت نہیں آتی۔ یہ لوگ کس طرح اسلامیان پاکستان کی راہ نمائی کا فریضہ ادا کر سکتے ہیں؟ حضرت آبروئے مشائخ مرشد نظام نے انتہائی صبر و تحمل اور متانت و سنجیدگی سے فرمایا کہ مولانا مایوس ہونے کی ضرورت نہیں ہے۔ وہ لوگ نہیں آئے ان کی رائے اور مرضی۔ ہمیں کب کس نے روکا ہے؟ پھر مرد قلعہ نے شخصی طور پر رسول نا فرمانی کی ٹھان لی اور حکومت کا مالیہ جو تقریباً چھ ہزار روپیہ تھا، دینے سے انکار کر دیا اور فرمایا جو حاکم اپنے آقا و مولیٰ کی فرمانبرداری نہیں کر سکتے۔ ہمیں ان کی اطاعت کی ضرورت نہیں۔ حکومت نے وارنٹ جاری کر دئے۔ آپ نے فرمایا جو کرتے ہو، کرتے رہو۔ مجھ سے یہ نہیں ہو سکتا کہ دشمنان اسلام کے ساتھ گزارا کر سکوں۔

ان کے صاحبزادے حضرت خواجہ غلام معین الدین کے بارہ میں تذکرہ خواجگان تونسہ کے مؤلف محمد رمضان صبحی تونسوی تحریر کرتے ہیں کہ مرزا قادیانی سے دلی نفرت آپ نے اپنے آباؤ اجداد سے ورثہ میں پائی۔ آپ نے مختلف ادوار میں تحریک ختم نبوت میں بھرپور شرکت کی۔ اس کے علاوہ تونسہ میں جو جلوس مرزا بیت کے خلاف نکلتے۔ وہ مسجد محمودیہ سے شروع ہوتے۔ یہ جلوس آپ کی زیر قیادت نکلتے۔ ربوہ اسٹیشن پر مسلمان طلباء کے ساتھ ناروا سلوک کے خلاف تونسہ میں ہڑتال رہی۔ جامعہ مسجد محمودیہ میں مرزائیوں کے خلاف تقاریر کی گئیں اور حکومت کی مرزائی نواز پالیسی کی پرزور تردید کی گئی۔ جب مرزائیوں کے خلاف معاشی بائیکاٹ کی تحریک چلائی گئی تو آپ نے حسب ذیل پیغام تحریر کروایا: ”حب الوطنی اور ایمان داری کا تقاضہ یہی ہے کہ جب تک قادیانیوں کو غیر مسلم اقلیت قرار نہیں دیا جاتا۔ اس وقت تک سوشل بائیکاٹ کی تحریک جاری رکھی جائے۔ حضرت پیر پٹھان کے آستانہ مقدسہ سے

وابستہ ہر جہ بھائی پر لازم ہے کہ اپنے مشائخ کی طرح غیرت مندی کا ثبوت دے کر تاریخ ساز کردار ادا کرے۔“
 ۷ ستمبر ۱۹۷۳ء کو جب قادیانوں کو غیر مسلم اقلیت قرار دیا گیا تو خواجہ غلام الدین تونسوی کے صاحبزادے خواجہ غلام معین الدین تونسوی کی طرف سے ماہنامہ رسالہ نظام الدین ملتان میں اکتوبر ۱۹۷۳ء کو ایک پیغام تہنیت شائع کرایا کہ: ”انتہائی خوش نصیبی کی بات ہے کہ ہم نے اپنی آنکھوں سے ختم نبوت کے عیار ڈاکوؤں کو انجام تک پہنچے دیکھ لیا۔ الحمد للہ! آستانہ عالیہ تونسہ شریف کے متوسلین کو بڑھ چڑھ کر خوشی و مسرت حاصل ہوگی۔ کیونکہ پر دادا سائیں حضرت خواجہ کریم تونسوی (خواجہ اللہ بخش تونسوی) کی جد و جہد رنگ لائی۔ دادا سائیں حضرت خواجہ رحیم تونسوی (خواجہ محمود تونسوی) کا تبلیغی گھراؤ کامیاب ہوا۔ حضرت بابا سائیں حضور نعیم (خواجہ غلام نظام الدین تونسوی) کی سول نافرمانی اور انھنک قربانی کو کامرانی نصیب ہوئی۔ عین مسرت کے عالم میں مجھے کہنا پڑ رہا ہے کہ ہمارا بزدل دشمن انتہائی شاطر و عیار ہے۔ اس کی روڈ پلاندریشہ دوانوں سے مسلمان بھائیوں کو محفوظ رکھنے کے لئے غیرت مند و جری مسلمان اپنے آپ کو چوکنا و ہوشیار رکھیں۔ ۲۱ اگست ۱۹۶۱ء میں جب امیر شریعت سید عطاء اللہ شاہ بخاری کا انتقال ہوا تو خود خواجہ صاحب بیمار تھے۔ لیکن اپنے دونوں صاحبزادوں خواجہ غلام معین الدین اور خواجہ فخر الدین تونسوی کو امیر شریعت کے جنازے کے لئے تونسہ شریف سے ملتان روانہ کیا۔“

۲۹ جنوری ۲۰۱۲ء کو سردار امیر مند کے پوتے سردار امام بخش قیصرانی عالمی مجلس تحفظ ختم نبوت پاکستان کے امیر شیخ الحدیث مولانا عبد المجید صاحب لدھیانوی کے سامنے باب العلوم کھروڑپکا میں مسلمان ہوا تو اسی خوشی میں سردار امام بخش قیصرانی کے اعزاز میں کوٹ قیصرانی میں ۳۱ مارچ ۲۰۱۲ء کو عالمی مجلس تحفظ ختم نبوت نے ختم نبوت کانفرنس رکھنی چاہی۔ اس کانفرنس کی سرپرستی کے لئے تحصیل تونسہ شریف کی جماعت کا ایک وفد خواجہ غلام الدین تونسوی کے پوتے خواجہ غلام اللہ بخش کے پاس گیا کہ اس کانفرنس کی آپ سرپرستی فرمائیں۔ حضرت خواجہ صاحب کے پوتے نے فرمایا ”جس دن آپ کی کانفرنس ہو رہی ہے۔ میں مدینہ منورہ میں ہوں گا۔ میں عمرہ پر جا رہا ہوں۔ آپ اشتہار میں میری سرپرستی شائع کر دیں۔ میں کانفرنس کی کامیابی کے لئے مدینہ منورہ میں جا کر دعا کروں گا۔“ اپنے پاس آئے ہوئے مہمانوں کو اور اپنے مریدوں سے فرمایا: ”دیکھو میرے دادا جان کی یہ جماعت آئی ہے۔“ حضرت نے پرسوز دعا فرمائی۔ الحمد للہ! یہ کانفرنس بڑی کامیاب ہوئی۔ تمام مکاتب فکر کے علماء نے شرکت کی۔ ان بزرگوں کی دعا کا ثمر ہے کہ سردار امام بخش قیصرانی کا دوسرا چچا زاد بھائی سردار قیصر وسیم خان قیصرانی بھی ۲۹ نومبر ۲۰۱۳ء کو مسلمان ہو گیا۔ جاری ہے!

عالمی مجلس تحفظ ختم نبوت کروڑ لعل عیسن کا انتخاب

سرپرست: میاں محمد اکبر، امیر: مولانا قاری امان اللہ، نائب امیر: مولانا اللہ نواز، ناظم اعلیٰ: مولانا مفتی فاروق معاد، ناظم: مولانا عبدالرزاق، خازن: شیخ شعیب احمد، ناظم نشر و اشاعت: قاری حکیم اللہ، ناظم تبلیغ: اشتیاق احمد، زیر نگرانی: مولانا قاری عبدالشکور۔

کلیل بن حنیف اور مسیحیت و مہدویت کا دعویٰ

مولانا شاہ عالم گھور کچھوری نائب ناظم دارالعلوم دیوبند

ہندوستان صوبہ بہار میں ”کلیل بن حنیف“ نامی ایک نیا مدعی مہدویت اٹھ کھڑا ہوا ہے۔ درپردہ لوگوں کو مرتد بنارہا ہے۔ حضرت مولانا شاہ عالم گھور کچھوری مدظلہ نے اس پر ایک پمفلٹ لکھا ہے۔ اقادۂ عام کے لئے شائع کیا جا رہا ہے۔ ادارہ!

”حامداً ومصلیاً ومسلماً، اما بعد، قال اللہ تعالیٰ: ومن یبتغ غیر الاسلام دیناً فلن یقبل منه وهو فی الآخرۃ من الخاسرین (آل عمران: ۸۵)“ ﴿اور جو کوئی چاہے سوا دین اسلام کے اور کوئی دین، سو اس سے ہرگز قبول نہ ہوگا اور وہ آخرت میں تباہ کاروں میں سے ہوگا۔ یعنی نجات نہ پائے گا۔﴾ محمد ﷺ پر نازل شدہ تمام اصول و قوانین کو مان کر اس پر عمل کرنے کا نام ”اسلام“ ہے اور آپ ﷺ کے لائے ہوئے قوانین و اصول میں سے کسی ایک چیز کا بھی اگر کوئی انکار کر دے تو اس کا نام کفر یعنی ”غیر اسلام“ ہے۔ کچھ لوگ ماننے کی بات تو کرتے ہیں لیکن بے جا تاویل و جھٹ کے ذریعہ مانتے ہیں اور اپنی غلط بات کو حق منواتے ہیں تو ایسے لوگوں کو ”زندیق“ کہا جاتا ہے۔ آیت کریمہ میں یہ پیغام دیا گیا ہے کہ اگر کوئی شخص اسلام کو چھوڑ کر کوئی دوسرا قانون اپناتا ہے تو وہ اللہ کے نزدیک مقبول نہیں۔ مرنے کے بعد کی زندگی میں بھی خسارہ اٹھائے گا۔ مسلمانوں کے خلاف یہود و نصاریٰ کی ناپاک سازشوں کی ایک کڑی جگہ جھوٹے مدعیان مہدویت کا کھڑا ہونا بھی ہے۔ اب مسلمانوں کا کام ہے کہ وہ کس طرح یہود و نصاریٰ کے ناپاک منصوبوں کو ناکام بنائیں گے؟ نیز اس سلسلہ میں ہر مسلمان پر کیا ذمہ داری عائد ہوتی ہے اور کس طرح وہ اپنی ذمہ داریوں کو نبھائیں گے؟ اپنی غلط بات کو کھینچ تان کر جھوٹ اور حق کھلوانے والے زندیقوں میں سے ایک کا تذکرہ پیش خدمت ہے:

جھوٹے مدعیان مہدویت کی بہتات: روزنامہ امت کراچی، ۳۰ اپریل ۲۰۱۳ء کی مطبوعہ رپورٹ کے مطابق فریب کاری اور جعل سازی اتنی بڑھ چکی ہے کہ ایران کی جیلوں میں اس وقت ساڑھے تین ہزار سے زائد ایسے افراد ہیں جنہوں نے گزشتہ چھ برسوں کے دوران امام مہدی ہونے کا دعویٰ کیا۔ جیلوں سے باہر ان ساڑھے تین ہزار کذابوں کے لاکھوں حواری موجود ہیں۔ اخیر میں اخبار نے اس بات کا بھی تحقیقی انکشاف کیا ہے کہ یہ سب کے سب یہودی ہیں یا یہودی ایجنٹ ہیں۔ ہندوستان بھی سودانیوں سے خالی نہیں رہتا۔ تقریباً ہر سال کسی نہ کسی علاقے میں ہمام مہدی دو چار قسمت آزمائے پیدا ہو رہے ہیں۔ اب کیا کیا جائے اور کیا کہا جائے ایسے بد نصیبوں کو جو پیدا ہوتے ہیں مسلمان گھرانے میں لیکن آئے دن پیدا ہونے والے فتنوں کا شکار ہو کر اپنا دین و ایمان کھو بیٹھتے ہیں۔ جھوٹے مدعیان کی کثرت و ریخت سے سبق حاصل نہیں کرتے اور آسانی سے ہر نئے نئے کے ہاتھوں ایمان بیچ بیٹھتے ہیں۔ سید محمد جوہوری، ملا محمد انکی، علی محمد باب، مرزا یحییٰ صبح ازل، بہاء اللہ ایرانی، مرزا قلام احمد

قادیانی، صدیق دیندار، گوہر شاہی پاکستانی، وغیرہ جھوٹے مدعیان مہدویت کے پیر و کاروں کی بھی کمی نہیں۔ خدا مظلوم ابھی کوئی کسر رہ گئی تھی کہ ایک صاحب ”کلیل بن حنیف“ نامی بھی در بھنگہ بہار سے دعویٰ مہدویت کے میدان میں آئے۔ کذب و افتراء میں یہ اپنے پہلوں سے کس قدر چھوٹے یا کس قدر بڑے ہیں۔ یہ تو وقت بتائے گا۔ لیکن اس میں کوئی شک نہیں کہ یہ بھی یہودیوں کے آلہ کار ہیں۔ دیکھنے میں یہ آ رہا ہے کہ نو جوانوں کا ایک طبقہ دنیاوی تعلیم میں تو آسمان پر کندیں ڈالنے والا ہوتا ہے، لیکن دینی مزاج و تعلیم سے بیگانگی کے سبب پڑھ لکھے ہونے کے باوجود بڑی آسانی سے کہیں مرزا قادیانی کا اور کہیں کلیل بن حنیف جیسے احمقوں کا پیر و کار بن کر جہنم کا اجدھن بن رہا ہے۔

فتنوں کی نسبت شریعت اسلامیہ کا اصول: ناظرین کرام! ایک طرف ایمان کے ان قارت گروں کے متعلق عقل یہ کہتی ہے کہ ان کا جواب خاموشی میں ہی ہے۔ اس لئے کہ ان کی تحریروں کو پڑھ کر نہیں سمجھ میں آتا کہ پڑھا لکھا تو دور کوئی جاہل مسلمان بھی ان کے قریب ہوگا۔ دوسری طرف یہ بھی حقیقت ہے کہ ان کی تحریروں کے مطابق ۱۹۹۱ء سے یعنی آج سے بائیس سال سے زائد کا عرصہ گزرنے کو ہے۔ جس میں یہ فتنہ زیر زمین اپنے ہاتھ پاؤں پھیلانے میں معروف ہے۔ جگہ جگہ سے اطلاعات مل رہی ہیں کہ پہلے تبلیغی جماعت سے وابستہ کچھ مسلمان اس کا شکار ہوئے۔ لیکن اب یونیورسٹی اور کالج کے مسلمان لڑکے زیادہ تر اس کا شکار ہوتے چلے جا رہے ہیں۔ ادھر یہ بھی حقیقت ہے کہ یہ ہدیہ مہدی اپنے گمروندے سے باہر نکلتے ہی نہیں۔ اس کا پہلا اصول یہ ہے کہ اس کو ماننے والا شخص کسی بھی عالم دین سے رابطہ نہیں رکھے گا۔ نہ کسی عالم سے بات کرے گا۔ اس نے اس راز کو پہلے سے بھانپ لیا ہے کہ باہر نکلتے کے بعد اس کی حقیقت و حیثیت ہر خاص و عام پر واضح ہو جائے گی۔ چنانچہ اپنے لئے اس نے یہی حکمت تجویز کر رکھی ہے کہ علماء اسلام کے آہنی پنجوں سے بچنے کی آسان ترکیب یہ ہے کہ زیر زمین رہ کر اپنی دکان چلاؤ۔ ان حالات میں اس فتنے کو اپنی موت مرنے کا انتظار اس لئے نہیں کیا جاسکتا کیونکہ یہ بھی قادیانیت کی طرح مسلمانوں کے لئے آزمائش کا ذریعہ بنے گا۔ علاوہ ازیں شریعت کا اصول و مزاج بھی یہ ہے کہ فتنوں کو ایسا سمجھا جائے جیسے کہ آگ کی چنگاری۔ وہ بھی اپنے اندرونی قوت رکھتی ہے جو بڑی سے بڑی آگ میں ہے۔ لہذا فتنوں کے خلاف کوئی منصوبہ بندی نہ کرنا بذات خود دانشمندی کے خلاف ہے۔ احادیث شریفہ میں بارہا فتنوں سے خدا کی پناہ مانگنے کی تاکید ہے۔ امت کو یہی پیغام دیا گیا ہے۔ اب جب کہ کلیل بن حنیف کا فتنہ ہونا اور اس کی فتنہ پردازی واضح ہو گئی تو اس کے تعاقب و تردید میں خاموش بیٹھنے کی گنجائش ہی نہیں رہ جاتی۔

نادیدہ قوتوں کی کرشماتی دنیا: آج کل جگہ جگہ یہ پڑھنے کو ملے گا کہ یہود و نصاریٰ کی ماورائی طاقتوں اور نادیدہ قوتوں کا شکار ہو کر بہت سے لوگ مہدویت، کا دعویٰ کر بیٹھتے ہیں۔ لیکن یہ ”ماورائی طاقت“ کیا ہے اور یہ جھوٹے مدعیان مہدویت و مسیحیت کیسے اور کہاں سے پیدا ہو رہے ہیں اور ماورائی قوتیں کس انداز میں اپنا کام کرتی ہیں۔ اس لئے ایک عالم دین کا انکشاف ملاحظہ کیجئے:

مائیکرو چپس: یہودی کوششیں بھرپور طریقے سے جاری و ساری ہیں۔ ایسی چپ (Chip) ایجاد ہو گئی ہے جس سے ہائی فریکوئنسی مائیکرو ریز خارج ہوتی رہتی ہیں۔ یہ چپ کسی کے بدن میں چپکا دی جائے تو اس کے دماغ

میں آوازیں گونجنے لگتی ہیں۔ وہ انسانی روبروٹ کی طرح ہر حکم کی تعمیل کرنے پر مجبور ہو جاتا ہے۔ خصوصاً اگر اسے شراب یا نفسیات کا عادی بنا دیا جائے یا جادو ڈونے سے اس کی قوت ارادی توڑ کر اسے نفسیاتی مریض جیسا کر دیا جائے تو اس کے ذہن کو کنٹرول کرنا انتہائی آسان ہو جاتا ہے اور اس سے مرضی کا کام کروانے میں کوئی مشکل پیش نہیں آتی۔ وہ سب کچھ کرتا چلا جاتا ہے اور اسے خبر نہیں ہوتی کہ میں کیا کر گزرا؟۔ ایم کے الزا کا راز قاش ہونے کے بعد اگلا پروجیکٹ "EDOM" کے تحت چلایا جا رہا ہے۔ اس سے مراد "Electronic Dissolution Memory" ہے۔ EDOM کا ایک حصہ یہ ہے کہ انسانوں کو اغوا کر کے ان میں مائیکرو چپس کی پیوند کاری کی جائے۔ ان چپس کو انجینئروں کے ایک "کنسورشیم" نے ترقی دے کر اس ٹیکنالوجی کی چوٹی تک پہنچنے کی کوشش کی ہے۔ سوئیڈن جیسے ملک کا قصہ ہے۔ جو بے خبر انسانوں کے ساتھ خفیہ شیطانی کھیل کی بدترین مثال ہے۔

رابرٹ نیر لینڈ اشاک ہوم کا رہنے والا تھا۔ وہ مارکیٹنگ کے شعبے سے وابستہ ایک تعلیم یافتہ انسان تھا۔ ایک مرتبہ وہ بیمار ہوا۔ بیماری اتنی سنگین نہ تھی۔ پھر بھی اسے آپریشن کا "مشورہ" دیا گیا۔ وہ ایک مقامی ہسپتال میں چھوٹے سے آپریشن کے لئے گیا۔ آپریشن کے بعد اس نے محسوس کیا کہ اس کی شخصیت تبدیل ہو رہی ہے۔ عجیب و غریب خیالات اس کے ذہن میں اتر رہے ہیں۔ اس کے دماغ میں آوازیں گونجنی رہتی ہیں۔ گویا وہ کہیں سے بیچے گئے سنگل کچج کر رہا ہے۔ اس نے یہ بھی بھانپ لیا کہ اس کا بچپا کیا جاتا ہے۔ کچھ لوگ خفیہ طور پر اس کی حرکات و سکنات کا جائزہ لے رہے ہیں۔ جب صورت حال زیادہ خراب ہو گئی تو اس نے ایکسرے کرانے کا فیصلہ کیا۔ ایکسرے میں دکھائی دیا کہ اس کے دائیں نٹھنے میں ایک ٹرانسمیٹر نصب ہے۔ وہ بھونچکا ہو کر رہ گیا۔ اس کی سمجھ میں نہ آتا تھا کہ یہ سب کیا ہے اور اس کے ساتھ کیوں ہو رہا ہے؟۔ اسے یوں لگا جیسے اس کی ناک میں ٹیگل ڈال دی گئی ہے۔ وہ کسی نادیدہ قوت کا غلام ہو گیا ہے۔ اس نے خاموشی سے یہ ٹرانسمیٹر نکلوا دیا اور اس کا تجزیہ کرانے کے لئے ایک لیبارٹری میں لے گیا ہے۔ وہاں سے اسے کہا گیا کہ دس دن کے بعد واپس آئے اور پھر دس دنوں کے بعد کیا ہوا؟ آپ اندازہ لگا سکتے ہیں؟ ٹرانسمیٹر گم ہو چکا تھا۔ لیبارٹری سے ہسپتال اور ہسپتال تک پھیلا ہوا "یہودیوں" کا جال منظم ہو کر کام کر رہا تھا۔

(خلاصہ: دجال ج ۲ ص ۶۳ تا ۶۹ مفتی ابولہا بہ شاہ منصور)

ناظرین! یہ واقعہ اگرچہ کسی اور ملک کا ہے۔ لیکن کھلیل بن حنیف یا اس زمانہ کے دوسرے سودائیوں کے حالات کو دیکھا جائے تو پورے اعتماد کے ساتھ یہ کہا جاسکتا ہے کہ یہی طریقہ کار یا اس سے ملتا جلتا کوئی نیا طریقہ اپنا کر کھلیل بن حنیف جیسوں کو اپنا شکار بنایا جاتا ہے اور شکار ہونے والا یہ سمجھتا ہے کہ اسے خدائی احکامات مل رہے ہیں۔ فرشتے اس سے باتیں کر رہے ہیں۔ ذمہ داریاں سونپی جا رہی ہیں۔ گویا کہ کسی نادیدہ مخلوق سے وہ اپنا گہرا رشتہ سمجھتا ہے۔ لیکن وہ کبھی بھی یہ نہیں سمجھ سکتا کہ کسی ایسی قوت کا شکار اور آلہ کار بن چکا ہے جس کو اس میدان میں بڑی مہارت حاصل ہے۔ اسی لئے حقیقت کی دنیا میں بحث و مباحثہ کے وقت وہ ذلیل ہوگا، رسوا ہوگا، لاجواب ہوگا، سب کچھ ہوگا مگر اپنے دعاوی سے دست بردار کبھی نہ ہوگا اور یہی توجہ ہے کہ احادیث میں ہمہ وقت فتنوں سے خدا کی پناہ مانگنے کی تاکید آئی ہے۔ اللہم اھدنا الصراط المستقیم!

ایک اور کذاب

جناب محمد متین خالد

امریکہ سمیت پورا مغرب اسلام اور مسلمانوں کے خلاف پوری طرح صف آراء ہو چکا ہے۔ وہ مسلمانوں کی مقدس ترین ہستی حضور نبی کریم ﷺ کی شان اقدس میں ہرزہ سرائی کرنے والوں کی بھرپور سرپرستی اور معاونت کرتا ہے۔ ایسا ہی مظاہرہ اُس نے حال ہی میں نبوت و رسالت کا دعویٰ کرنے والے گستاخ رسول اصغر کذاب کے معاملے پر کیا۔ ۲۳ جنوری ۲۰۱۳ء کو ایڈیشنل سیشن جج راولپنڈی جناب محمد نوید اقبال نے برطانوی نژاد جسوئے مدعی نبوت اور گستاخ رسول اصغر کذاب کو توہین رسالت ﷺ کا جرم ثابت ہونے پر سزائے موت اور دس لاکھ روپے جرمانہ کی سزا سنائی۔ اصغر کذاب برطانیہ کے شہر ایڈنبرگ سکاٹ لینڈ **Edinburgh Scotland** کا رہائشی ہے۔ چند سال پہلے اُس نے راولپنڈی میں رہائش اختیار کی۔ تفصیلات کے مطابق ستمبر ۲۰۱۰ء میں راولپنڈی کے پولس ایریا گلزار قاندہ سے ملحق ایئر پورٹ ہاؤسنگ سوسائٹی کے رہائشی برطانوی نژاد اصغر نے اپنے نبی اور رسول ہونے کا دعویٰ کیا۔ اس کی جسارت یہاں تک بڑھی کہ وہ خود کو ”محمد رسول اللہ“ کہتا۔ (نعوذ باللہ) اس سلسلہ میں اُس نے باقاعدہ اپنے ویزیتنگ کارڈ اور لیٹر ہیڈ چھپوار کئے تھے جو سادہ لوح مسلمانوں میں تقسیم کرتا اور اپنی تعلیمات کی دعوت دیتا۔ ملعون اصغر کی اس ناپاک جسارت پر علاقہ بھر کے مسلمانوں میں شدید اشتعال پھیلا۔ غیرت و حمیت کے پیکر ملک محمد حفیظ اعوان نے ملزم کے خلاف اندراج مقدمہ کی درخواست دی۔ چنانچہ ۲۲ ستمبر ۲۰۱۰ء کو تھانہ صادق آباد ایئر پورٹ ہاؤسنگ سوسائٹی پولیس چوکی نے ملزم کے خلاف تعزیرات پاکستان کی دفعہ 295-C اور ایف آئی آر نمبر 842/10 کے تحت باقاعدہ مقدمہ درج کر کے اُسے گرفتار کر لیا۔ دوران تفتیش ملزم نے اعتراف کیا کہ وہ اللہ کا نبی اور رسول (نعوذ باللہ) ہے۔

اس کا یہ بھی کہنا تھا کہ راولپنڈی اور اُس کے مضافات میں یا رسول اللہ کے جتنے بھی سائن بورڈ لگے ہوئے ہیں، وہ سب اللہ تعالیٰ نے میرے لیے بنوائے اور لگوائے ہیں۔ پولیس نے ملزم کے اس اعترافی بیان کی باقاعدہ ایک ویڈیو بنوائی تاکہ وہ عدالت میں اپنے اس بیان سے منحرف نہ ہو سکے۔ پولیس نے مقدمہ کا چالان مکمل کر کے ملزم کو ایڈیل جیل بھجوا دیا۔ ملزم کی طرف سے کئی دکلاء پیش ہوئے جن میں سابق گورنر پنجاب لطیف کھوسہ کی صاحبزادی بیہ ستر سارہ بلال پیش پیش تھی۔ سارہ بلال نے کیس کی سماعت کے دوران کئی مرتبہ جج صاحب سے نہایت بدتمیزی کا رویہ اختیار کیا جس پر انہوں نے بے حد رواداری اور برداشت کا مظاہرہ کیا۔ مقدمہ کو 3 سال تک غیر ضروری طوالت دینے، جج صاحب کو نفسیاتی طور پر مرعوب کرنے، اسلام دشمن قوتوں کے ایجنڈے پر کام کرنے والی ڈائریکٹریز این جی اوز کے بے بنیاد وادویلا کرنے اور بین الاقوامی میڈیا کے ذریعے مقدمہ پر اثر انداز ہونے کے کئی منہی ہتھکنڈے آزمائے گئے۔ عدالت میں ملزم کی طرف سے مؤقف اختیار کیا گیا کہ وہ پاگل پن کی بیماری **Paranoid Schizophrenia** کا مریض ہے۔ اس پر محترم جج صاحب نے ملزم کے دماغی معائنہ کے لیے ایک بورڈ تشکیل دینے کا حکم دیا جس پر ماہر ڈاکٹروں پر مشتمل ایک بورڈ نے ملزم

کا مکمل طبی معائنہ اور ٹیسٹ وغیرہ کیے۔ میڈیکل بورڈ نے ملزم کی طبی حالت بالکل تسلی بخش قرار دیتے ہوئے اسے ایک صحت مند نارمل شخص قرار دیا۔ سوال یہ پیدا ہوتا ہے کہ اسلام آباد کے پوش ایریا میں ملزم نے کروڑوں روپے کی مہنگی ترین چھ کوٹھیاں خریدی ہیں جن کی رجسٹریاں باقاعدہ اس کے نام ہیں۔ یہاں تو اس کی نام نہاد بیماری نے کوئی غلطی نہیں کی۔ ملزم کی روزمرہ کی زندگی میں کوئی ایسا واقعہ نہیں ملا جس سے اس کا پاگل پن ثابت ہو۔ لیکن جب شان رسالت ﷺ میں توہین کا مقدمہ درج ہوتا ہے تو ایسے ملزم کو پاگل پن کی بیماری کا شکار قرار دے کر اسے بچانے کی بھرپور کوشش کی جاتی ہے۔ ایک موقع پر جب عدالت نے ملزم کے اعتراف جرم کی ویڈیو طلب کی تو چتا چلا کہ متنازع ویڈیو ریکارڈ سے غائب ہے۔ کافی تک ددو کے بعد اس متنازع ویڈیو کا سراغ ملا اور ”ادپر“ سے حکم آیا کہ یہ ویڈیو عدالت کے علاوہ کہیں استعمال نہ ہوگی کیونکہ اس سے لاء اینڈ آرڈر کا مسئلہ پیدا ہونے کا خطرہ ہے۔ اس کیس کی سب سے بڑی خوبی اس کی غیر جانبدارانہ اور شفاف ترین تفتیش ہے جو انتہائی ایماندارانہ شہرت کے حامل پولیس آفیسر جناب ذراعت کیانی ایس پی نے کی۔ قانون توہین رسالت کے مخالفین کا مطالبہ تھا کہ اس قانون کے تحت درج کیے گئے مقدمہ کی تفتیش ایس ایچ او وغیرہ نہ کرے بلکہ ایس پی کے عہدہ کا حامل آفیسر اس کی تفتیش کرے۔ مشرف دور میں یہ مطالبہ تسلیم کر لیا گیا اور اب اس قانون کے تحت درج کیے گئے ہر مقدمہ کی تفتیش ایس پی کے عہدہ کے برابر پولیس آفیسر کرتا ہے۔ چنانچہ اس کیس کی تفتیش بھی ایک ایس پی نے کی اور اپنی تفتیش میں انہوں نے ملزم اصغر کو توہین رسالت کا مرتکب قرار دیا۔ فیصلہ میں لکھا تھا: ”مجموعہ تعزیرات پاکستان کی دفعہ 295-C کے احکام نے یہ بات ممکن بنا دی ہے کہ ملزموں کا عدالتی طریقہ کار سے مواخذہ کیا جاسکے اور معاشرہ میں یہ رجحان پیدا کر دیا ہے کہ قانونی کارروائی کا سہارا لیا جائے۔ تعزیرات پاکستان کی محولہ بالا دفعہ کے تحت مقدمے کے اندراج سے ملزم کو ایک عرصہ حیات میسر آ جاتا ہے۔ اس امر کے پورے مواقع کے ساتھ کہ وہ اپنی پسند کے وکیل کے ذریعے عدالت میں اپنا دفاع کرے اور سزایابی کی صورت میں اعلیٰ عدالتوں میں اپیل، بھگوانی وغیرہ جیسی دادرسی کا قاعدہ اٹھائے۔ کوئی بھی شخص، کبھی ایک مسلمان، ممکنہ طور پر اس قانون کی مخالفت نہیں کر سکتا، کیونکہ یہ من مانی کا سد باب کرتا ہے اور قانون کی حکمرانی کو فروغ دیتا ہے۔ اگر تعزیرات پاکستان کی دفعہ 295-C کے احکام کی تنسیخ کر دی جائے یا انہیں دستور سے متصادم قرار دے دیا جائے تو معاشرہ میں ملزموں کو جائے واردات پر ہی ختم کرنے کا پرانا دستور بحال ہو جائے گا۔“ (پی ایل ڈی ۱۹۹۴ء لاہور ص ۴۸۵) ۲۲ جنوری ۲۰۱۳ء کو ملزم نے عدالت کے سامنے اپنے نبی ہونے کا اعتراف کرتے ہوئے جج صاحب سے درخواست کی کہ اسے اعتراف جرم کرنے پر کم سے کم سزا سنائی جائے۔ جج صاحب نے ملزم سے دریافت کیا کہ کیا آپ یہ بات ہوش و حواس میں کہہ رہے ہیں؟ ملزم نے کہا جی ہاں میں یہ سب سوچ سمجھ کر کہہ رہا ہوں۔ اس پر جج صاحب نے ملزم کو مخاطب کرتے ہوئے کہا کہ وہ اپنا یہ اعترافی بیان کاغذ پر تحریر کر دے۔ اس پر ملزم اصغر نے عدالت کے رو برو اپنے نبی ہونے کا اعترافی بیان کاغذ پر تحریر کر کے اس پر اپنے دستخط بھی ثبت کر دیے۔ جج صاحب نے ملزم کے وکیل کو گواہ بناتے ہوئے اس کے دستخط بھی اس بیان پر کروا لیے۔ بعد ازاں جج صاحب نے رائٹنگ ایکسپرٹ سے ان کے دستخط کے اصل ہونے کا شکلیٹ لیا۔ چنانچہ ۲۳ جنوری ۲۰۱۳ء کو جج صاحب نے فریقین کے وکلاء کی بحث مکمل ہونے اور دیگر قانونی تقاضے پورے کرنے کے بعد شام ۴ بجے اڈیالہ جیل میں ملزم کو سزائے موت دینے کا حکم سنایا۔ اس کے چند دن بعد ملزم کے وکلاء نے اس کی سزا کے خلاف ہائی کورٹ میں اپیل دائر کر دی۔

مقدمہ کی سماعت کے دوران ملزم اور اس کے سرپرستوں کی طرف سے کیس پر اثر انداز ہونے کی بھرپور کوششیں کی گئیں۔ ہر پیشی پر برطانوی ہائی کمیشن کی طرف سے ماڈریٹ اور با اثر خواتین کی ایک کثیر تعداد عدالت میں موجود ہوتی اور مقدمہ کی سماعت میں بلاوجہ رکاوٹ ڈالتی۔ یہاں تک کہ ۲۳ نومبر ۲۰۱۲ء کو برطانوی ہائی کمیشن نے کیس میں براہ راست مداخلت کرتے ہوئے ملزم کی رہائی کے لیے لاہور ہائی کورٹ کے ایک معزز جج کو خط لکھا جسے فاضل جج نے کیس کا حصہ بتاتے ہوئے سیشن جج کو کوئی دباؤ قبول کیے بغیر سماعت جاری رکھنے کا حکم دیا۔ دریں اثنا حقوق انسانی کی عالمی تنظیم ایمنسٹی انٹرنیشنل نے امفر کذاب کو خیر کا قیدی قرار دے کر حکومت پاکستان سے اس کی غیر مشروط فوری رہائی کا مطالبہ کیا۔ ایمنسٹی انٹرنیشنل کا کہنا ہے کہ امفر کذاب کو حقوق انسانی کے تحت آزادی اظہار رائے کا حق ہے اور اس پر کوئی جرم نہیں بنتا۔ ایمنسٹی انٹرنیشنل نے یہ بھی مطالبہ کیا کہ حکومت پاکستان اس بات کو یقینی بنائے کہ آئندہ ایسے واقعات پر کسی ملزم کے خلاف نہ پرچہ درج ہو اور نہ کسی کو سزا دی جائے۔ ایڈنبرگ سے رکن پارلیمنٹ شیلانگھور نے پارلیمنٹ کے اجلاس میں برطانوی وزیراعظم ڈیوڈ کیمرڈن کو مخاطب کرتے ہوئے کہا کہ وہ پارلیمنٹ کو یقین دہانی کروائیں کہ سزائے موت کے مرتکب برطانوی شہری امفر کو برطانیہ واپس لایا جائے گا۔ جس کے جواب میں کیمرڈن نے پارلیمنٹ کو یقین دلایا کہ وہ امفر کو ہر حال میں واپس لائیں گے۔ انہوں نے کہا کہ پاکستان نژاد برطانوی شہری کو تو جین مذہب کے جرم میں سزائے موت سنائے جانے پر وہ شدید تحفظات رکھتے ہیں۔ میڈیا رپورٹ کے مطابق ڈیوڈ کیمرڈن نے پارلیمنٹ سے خطاب کرتے ہوئے کہا کہ انہوں نے حکومت پاکستان کو اپنے خیالات سے آگاہ کر دیا ہے کہ وہ برطانوی شہری امفر کو موت کی سزا سنائے جانے پر سخت پریشان ہیں۔ اس حوالے سے وزیراعلیٰ پنجاب سے بات بھی ہوئی ہے، اُمید ہے حکومت پاکستان ہمارے شہری کو رہا کر دے گی۔ امفر کذاب کو بچانے کے لیے قادیانی اور عیسائی لابی بے حد متحرک ہو گئی ہے۔ تازہ ترین صورت حال یہ ہے کہ مغرب میں ملزم کی رہائی کے لیے ایک دستخطی مہم چلائی جا رہی ہے جس پر اب تک سات ہزار سے زائد افراد نے دستخط کیے ہیں۔ یہ یادداشت امریکی صدر اوباما سمیت دنیا بھر کے با اثر افراد کو بھجوائی جائے گی۔

عالمی مجلس تحفظ ختم نبوت کے علمائے کرام کے دورے

مولانا اللہ دسایا نے دارالعلوم کبیر والا، جامعہ رشیدیہ، جامعہ علوم شرعیہ سایہ وال، تونسہ شریف، جامعہ حنفیہ بورے والا اور دیگر علاقوں کے جامعات میں بیان کیا اور چناب نگر کورس میں شرکت کی دعوت دی۔ مولانا عبدالحکیم نعمانی بھی ساتھ تھے۔ مولانا قاضی احسان احمد نے کراچی، حیدرآباد، کوئٹہ، لورالائی، ژوب کے مدارس کا دورہ کیا اور بیانات فرمائے۔ مولانا توصیف احمد، مولانا محمد یونس ان کے ساتھ رہے۔ مولانا محمد علی صدیقی نے میرپور خاص، ٹنڈوالہ یار، قمر پارکر کے مدارس میں بیانات فرمائے۔ مولانا مختار احمد، مولانا توصیف احمد کی معیت رہی۔ مولانا مفتی محمد راشد مدنی نے رحیم یار خان، خان پور، لیاقت پور، صادق آباد کے مدارس میں بیان کیا۔ مولانا محمد اسحاق ساقی نے دارالعلوم مدنیہ، دارالعلوم اسلامی مشن، جامعہ نظامیہ، جامعہ اسد بن زرارہ بہاول پور سمیت اپنے ضلع کے مدارس میں بیان کیا۔ مولانا محمد قاسم رحمانی نے جامع العلوم بہاول نگر، جامعہ صدیقیہ عباسیہ ٹنڈوالہ، جامعہ صدیقیہ ہارون آباد، جامعہ قاسم العلوم فقیر والی اور دیگر مدارس میں بیان فرمایا۔

قادیانیوں سے بائیکاٹ کیوں؟

قطبہ: 3

مولانا غلام رسول دین پوری!

جھوٹے مدعیانِ ثبوت کی سزا

آیت میں اللہ تعالیٰ نے ان جھوٹے مدعیان نبوت کی انوکھی سزاؤں کو فرمائی ہے کہ: ۱۔۔۔۔۔ موت کی سختی میں وہ جلاہ ہوئے ہیں۔ ۲۔۔۔۔۔ فرشتے ان کے چہروں اور پشتوں پر جہنم کے گر زما رہتے ہیں۔ ان کی روح جسم میں گھبرا کر ادھر ادھر دوڑتی ہے۔ مگر کل نہیں پاتی تو فرشتے خود ان کی روح (اس کی ناپاکی کی وجہ سے) نہیں نکالتے بلکہ ان کی طرف اپنے ہاتھ بڑھا کر کہتے ہیں: ”اخرجوا انفسکم“ (کہ اپنی رو میں خود نکال کر دو!) یہ ان کے لئے خدا کی طرف سے ڈانٹ ڈپٹ ہوتی ہے کہ کیسے جھوٹے دعوے کیا کرتے تھے؟ اب اس عذاب سے اپنی جان چھڑا کر دکھاؤ! اگر تمہیں قدرت ہے تو۔ ۳۔۔۔۔۔ پھر فرشتے فرماتے ہیں ”الیوم تجزون عذاب الہون بما کفتم تقولون علی اللہ غیر الحق وکفتم عن ایقہ تستکبرون“ آج تمہیں ذلت کا عذاب دیا جائے گا دو سببوں سے۔ ۱۔۔۔۔۔ اس سبب سے کہ تم اللہ تعالیٰ کے متعلق جھوٹ بولتے تھے (جیسا کہ مرزا کا جھوٹ سابقہ عبارات سے معلوم ہو چکا ہے)۔ ۲۔۔۔۔۔ اس سبب سے کہ تم اللہ کی آیات (قرآن) سے تکبر کرتے تھے۔ اب دیکھتے ہیں کہ مرزا کا اس دنیا سے آنجہانی ہونے کے وقت کیا ہوتا۔

مرزا کے ہوش اڑ گئے

ملاحظہ فرمائیں مرزا قادیانی کی اہلیہ کی مستند روایت سے! مرزا بشیر احمد لکھتا ہے: ”والدہ صاحبہ نے فرمایا کہ حضرت مسیح موعود کو پہلا دست کھانا کھانے کے وقت آیا تھا۔ مگر اس کے بعد تھوڑی دیر تک ہم لوگ آپ کے پاؤں دباتے رہے اور آپ آرام سے لیٹ کر سو گئے اور میں بھی سو گئی۔ لیکن کچھ دیر کے بعد آپ کو پھر حاجت محسوس ہوئی اور غالباً ایک یا دو دفعہ رفع حاجت کے لئے آپ پاخانہ تحریف لے گئے۔ اس کے بعد آپ نے زیادہ ضعف محسوس کیا تو اپنے ہاتھ سے مجھے جگایا۔ میں اٹھی تو آپ کو اتنا ضعف تھا کہ آپ میری چار پائی پر ہی لیٹ گئے اور اس میں آپ کے پاؤں دبانے کے لئے بیٹھ گئی۔ تھوڑی دیر کے بعد حضرت صاحب نے فرمایا تم اب سو جاؤ۔ میں نے کہا نہیں، میں دباتی ہوں اتنے میں آپ کو ایک اور دست آیا، مگر اب اس قدر ضعف تھا کہ آپ پاخانہ نہ جاسکتے تھے۔ اس لئے میں نے چار پائی کے پاس ہی انتظام کر دیا اور آپ وہیں بیٹھ کر فارغ ہوئے اور پھر اٹھ کر لیٹ گئے۔ اور میں پاؤں دباتی رہی۔ مگر ضعف بہت ہو گیا تھا۔ اس کے بعد ایک اور دست آیا اور پھر آپ کو ایک تے آئی جب آپ تے سے فارغ ہو کر لیٹنے لگے تو اتنا ضعف تھا کہ آپ لیٹتے لیٹتے پشت کے بل چار پائی پر گر گئے اور آپ کا سر چار پائی کی لکڑی سے ٹکرایا اور حالت دگرگوں ہو گئی۔“

(سیرت الہدیٰ ص ۱۲۱۱ ج ۱۲ احوال روایت نمبر ۱۲)

حضرات ناظرین! خدا را بتائیں! کیا کسی خدا کے پیغمبر کی موت ایسے آیا کرتی ہے یا کسی پیغمبر کو ایسی موت ملی؟ اللہ تعالیٰ کے ایک لاکھ چوبیس ہزار کم و بیش پیغمبروں کی ایسی سنہری اور خوبصورت موت آئی کہ اولین و آخرین اور خدا تعالیٰ کے ان گنت فرشتے بھی رشک کرتے رہ گئے۔ وہ صرف ان کی خصوصیت رہی ایسی موت اللہ تعالیٰ نے کسی فرد بشر کو عطا نہیں فرمائی۔ مگر جس طرح مرزا کو موت آئی یہ صرف اس کا مقدر تھا یا پھر اس کی امت اور ذریت کا ہو سکتا ہے۔ باقی قبر اور آخرت میں کیا ہو گا وہ اللہ تعالیٰ کو معلوم یا پھر مرزا کو۔ قیامت کے دن تو سبھی مشاہدہ کر لیں گے۔ یاد رکھیں۔ شاید مرزائی حضرات کو یہ اشکال ہو کہ آیت مبارکہ کی وعید بلا وجہ مرزا غلام احمد قادیانی پر چسپاں کی جارہی ہے۔ یہ تو اسود و سیلہ کے لئے ہے تو ان کے اشکال کو دور کرنے کے لئے صرف ایک حوالہ درج کر دیتا ہوں۔ آیت مذکورہ بالا کی تفسیر کرتے ہوئے علامہ علاء الدین علی بن محمد بن ابراہیم البخاری (المتوفی ۷۲۵ھ) نے لکھا ہے:

”وقد دخل فی حکم هذه الآية كل من افتري على الله كذبا في ذلك الزمان وبعده“ (تفسیر المآزن ص ۱۳۶ ج ۲) کہ اس آیت کے حکم میں ہر وہ شخص داخل ہے جو اللہ تعالیٰ پر جھوٹا بہتان باعدہ صحت ہے خواہ وہ حضور ﷺ کے زمانہ میں ہو آپ ﷺ کے زمانہ کے بعد کا ہو۔

یہ عبارت تظارعی ہے کہ آیت مبارکہ کا حکم قیامت تک کے جھوٹے مدعیان نبوت کو شامل ہے جس میں مرزا قادیانی علی وجہ الکمال والتمام داخل ہے۔ اب اسی آیت کی مناسبت سے ”علامہ انور شاہ کشمیریؒ“ کا واقعہ نقل کیا جاتا ہے جو انہوں نے اپنی کتاب ”اکفار الملحدین“ کے حاشیہ میں لکھا ہے۔ ملاحظہ فرمائیں:

علامہ انور شاہ کشمیریؒ کا ایک ٹلحہ سے سابقہ

حضرتؒ فرماتے ہیں کہ مجھے ایک مرتبہ ایک قادیانی ٹلحہ سے سابقہ پڑا۔ اس ٹلحہ نے کہا: ہمارا تو قرآن پر ایمان ہے اور قرآن میں آیا ہے ”ومن اظلم ممن منع مساجد اللہ“ ﴿اور اس سے بڑھ کر ظالم کون جو اللہ کی مسجدوں میں داخل ہونے سے روکے اور منع کرے۔﴾ حضرتؒ نے اس کے جواب میں فرمایا: ہمارا بھی قرآن پر ایمان ہے اور قرآن میں آیا ہے ”ومن اظلم ممن افتري على الله كذبا او قال اوحى الي ولم يوح اليه شيء“ ﴿اور اس سے بڑھ کر ظالم کون جو اللہ پر بہتان لگائے﴾ (کہ اس نے مجھے نہی بتایا ہے) یا یہ کہے کہ میرے پاس وحی بھیجی گئی ہے، حالانکہ اس کے پاس وحی نہیں بھیجی گئی۔ ﴿یہ آیت سن کر وہ کافر ایسا مبہوت ہوا گویا اسے سانپ سوگھ گیا۔﴾ (اکفار الملحدین ص ۳۲۱ حاشیہ)

دوسرا واقعہ

اس طرح کا دوسرا واقعہ یہ بھی پیش آیا کہ: ”یہ یونانی کے مشہور شہر میرٹھ کا واقعہ ہے کہ وہاں کے مسلمانوں نے قادیانیوں کو مسجد میں داخل ہونے سے روک دیا تھا کہ تم مسلمان نہیں، کافر ہو! تم مسجد میں داخل نہیں ہو سکتے۔ مرزائیوں نے مسلمانوں کے خلاف عدالت میں دعویٰ دائر کر دیا، حاکم عدالت ایک عیسائی جج تھا، اس نے کہا: میں فریقین کے علماء کے بیانات سننا چاہتا ہوں! چنانچہ مرزائیوں کے بڑے بڑے مناظر جمع ہو گئے۔ اور عدالت میں مناظرہ طے پایا، مسلمانوں نے حضرت شاہ صاحب نور اللہ مرقدہؒ کو دیوبند سے طلب کیا۔ آپؒ معاملہ کی نزاکت

محسوس کرتے ہوئے مقررہ تاریخ پر میرٹھ تشریف لے گئے۔ مرزائیوں کی طرف سے ایک پرانا گھاگ مشہور و معروف مرزائی مناظر تھا اس نے عدالت کے کمرے میں بڑے جوش و خروش کے ساتھ مذکورہ بالا پہلی آیت ”ومن اظلم ممن منع مساجد اللہ“ پڑھی اور کہا کہ ہم مسلمان ہیں مگر ہمارے مخالف ہمیں مسجد میں داخل ہونے سے روکتے ہیں۔ یہ اقدام قرآن کے حکم کے صریح خلاف ہے، حضرت شاہ صاحبؒ نہایت آہستگی اور متانت و وقار کے ساتھ کھڑے ہوئے اور اس کے جواب میں مذکورہ بالا دوسری آیت ”ومن اظلم ممن افترى على الله كذبا..... الخ“ پڑھ دی اور فرمایا کہ تم مسلمان نہیں ہو اس لئے کہ تم مرزا غلام احمد کو صاحب وحی والہام نبی مانتے ہو۔ اس لئے اس آیت کریمہ کی رو سے مرزا بھی کافر اور تم بھی کافر، لہذا تمہیں مسجد سے روکنے میں مسلمان بالکل حق بجانب ہیں اس لئے کہ اللہ تعالیٰ نے آیت کریمہ ”انما يعمر مساجد الله من امن بالله واليوم الآخر“ ﴿﴾ کہ اللہ کی مساجد تو صرف وہی آباد کر سکتا ہے جو اللہ تعالیٰ اور آخرت کے دن پر ایمان رکھتا ہے۔ ﴿﴾ اس آیت میں مسجد میں داخل ہونے کے حق کو مؤمنوں میں محدود و منحصر کر دیا ہے۔ لہذا مسلمان قرآن کے اس صریح حکم پر عمل کر رہے ہیں۔ اس لئے بحکم قرآن تم مسجد میں داخل نہیں ہو سکتے۔ حضرت شاہ صاحبؒ کی یہ تقریر اور قرآن پاک سے مضبوط استدلال سن کر اس کہنے شائق مرزائی مناظر کی ایسی ہوائی لکڑی کہ جواب میں ایک لفظ کہے بغیر جوتے بغل میں داب کر یہ جاوہ جا۔ بیچ نے مقدمہ خارج کر دیا۔“

قارئین کرام! ان دو واقعوں اور سابقہ تفصیل سے یہ معلوم ہوا کہ مرزا غلام احمد قادیانی کافر، دجال و کذاب اور بہت بڑا ظالم ہے۔ اور اس کو ماننے والے اور اس کی پیروی کرنے والے سب کے سب کافر اور بہت بڑے ظالم ہیں، جس طرح مرزا قادیانی کو دجال و کذاب اور بہت بڑا ظالم تسلیم کرنا ایمان کا تقاضا اور فرض لازمی ہے۔ اسی طرح مرزائیوں اور قادیانیوں کو کافر اور بہت بڑا ظالم یقین کرنا بھی ایمان کا تقاضا اور فرض لازمی ہے۔ امت مسلمہ کے ہر فرد تک قرآن وحدیث کا یہ فتویٰ پہنچانا اور امت مسلمہ کے ہر فرد کو اس ملعون فتنہ سے بچانا میرا اور آپ کا فریضہ ہے، ورنہ قرآن پاک کی بہت بڑی وعید کا مستحق بننا پڑے گا۔ ملاحظہ ہو:

آیت ۲..... ”ولا تتركوا الى الذين ظلموا فتمسكم النار، وما لكم من دون الله من اولياء ثم لا تنصرون (ہود: ۱۱۳)“ ﴿﴾ اور مت بھگوان کی طرف جو ظالم ہیں، پھر تم کو لگے گی آگ، اور کوئی نہیں تمہارا اللہ کے سوا مددگار پھر کہیں مدد نہ پاؤ گے۔ ﴿﴾

اس آیت مبارکہ میں ہمیں ہلاکت اور بربادی سے بچنے کے لئے ایک اہم ہدایت نامہ دیا گیا ہے، وہ یہ کہ: ”ظالموں کی طرف ادنیٰ سا میلان بھی نہ رکھو، کہیں ایمان نہ ہو کہ ان کے ساتھ تمہیں بھی جہنم کی آگ لگ جائے۔“ یہ خدا تعالیٰ کی طرف سے بہت بڑی ناراضگی، دھمکی اور وعید ہے کہ ظالموں سے اپنے آپ کو بچاؤ! ورنہ ان کے ساتھ جہنم میں جانا پڑے گا۔ آیت میں ”لا تتركوا“ ہے جو ”رکون“ سے بنا ہوا اور ”رکون“ کا معنی ہے۔ ہلکا سا قلبی میلان اور ہلکی سی دلی محبت اور ہلکا سا دلی جھکاؤ۔ اب دیکھتے ہیں کہ ائمہ مفسرین اس آیت کی تفسیر میں کیا فرماتے ہیں؟ ملاحظہ فرمائیں! جاری ہے!

مسئلہ: صدقہ فطر میں جو یا گیہوں کی نقد قیمت بھی دی جاسکتی ہے۔ بلکہ اس کا دینا افضل ہے۔ اگر گیہوں اور جو کے علاوہ کسی دوسرے نفل سے صدقہ فطر ادا کرے۔ مثلاً چنا، چاول، آڑو، جوار اور مکئی وغیرہ دینا چاہے تو اتنی مقدار میں دے کہ اس کی قیمت ایک سیر ساڑھے بارہ چھٹانک گیہوں یا اس سے دو گنے جو کی قیمت کے برابر ہو جائے۔

مسئلہ: ایک شخص کا صدقہ فطر ایک محتاج کو دے دینا یا تھوڑا تھوڑا کر کے کئی محتاجوں کو دینا دونوں صورتیں جائز ہیں اور یہ بھی جائز ہے کہ چند آدمیوں کا صدقہ فطر ایک ہی محتاج کو دے دیا جائے۔

مسئلہ: اپنی اولاد کو یا ماں باپ، نانا، نانی، دادا، دادی کو زکوٰۃ اور صدقہ فطر نہیں دے سکتا۔ البتہ دوسرے رشتہ داروں کو مثلاً بھائی، بہن، چچا، ماموں، خالہ وغیرہ کو دے سکتے ہیں۔ شوہر بیوی کو اور بیوی شوہر کو صدقہ فطر دے تو ادا نیکی نہ ہوگی اور سیدوں کو بھی صدقہ فطر دینا جائز نہیں۔

فائدہ: بہت سے لوگ پیشہ ور مانگنے والوں کے ظاہری پھنے پرانے کپڑے دیکھ کر یا کسی عورت کو بیوہ پا کر زکوٰۃ اور صدقہ فطر دے دیتے ہیں۔ حالانکہ بعض مرتبہ بیوہ عورت کے پاس بقدر نصاب زیور ہوتا ہے۔ اسی طرح روزانہ کے مانگنے والوں کے پاس اچھی خاصی مالیت ہوتی ہے۔ ایسے لوگوں کو دینے سے ادا نیکی نہ ہوگی۔ زکوٰۃ اور صدقہ فطر کی رقم خوب سوچ سمجھ کر دینا لازم ہے۔

مسئلہ: جن رشتہ داروں کو زکوٰۃ اور صدقہ فطر دینا جائز ہے ان کو دینے سے دوہرا ثواب ہوتا ہے۔ کیونکہ اس میں صلہ رحمی بھی ہو جاتی ہے۔

مسئلہ: اپنے غریب نوکروں کو بھی زکوٰۃ اور صدقہ فطر دے سکتے ہیں۔ مگر ان کی تنخواہ میں لگانا درست نہیں۔

ختم نبوت کانفرنس جھنگ

عالمی مجلس تحفظ ختم نبوت کے زیر اہتمام ۶ مئی کو غلہ منڈی جھنگ کے وسیع و عریض گراؤنڈ میں ختم نبوت کانفرنس منعقد ہوئی جس میں ہزاروں افراد نے شرکت کی۔ کانفرنس کی صدارت مرکزی نائب امیر مولانا صاحبزادہ عزیز احمد نے کی۔ کانفرنس سے مولانا عزیز الرحمن جالندھری، مولانا اللہ وسایا، مولانا محمد اسماعیل شجاع آبادی، مولانا صاحبزادہ محمد امجد خان، مولانا معاویہ اعظم، مولانا عبدالغفور جھنگوی اور مولانا محمد احمد لدھیانوی، جناب لیاقت بلوچ، مولانا سید ضیاء اللہ شاہ بخاری نے خطاب فرمایا۔ مولانا شاہد عمران عارفی، ملک شہادت علی طاہر جھنگوی برادران نے نعتیہ کلام پیش کیا۔ کانفرنس کے انتظامات مولانا غلام حسین، مولانا سید مصدوق حسین شاہ، مولانا محمد اقبال شیروانی، شیخ مقبول احمد، مولانا غلام سرور نے کئے۔ کانفرنس رات گئے تک جاری رہی۔

معراج مصطفیٰ کانفرنس باندھی

۱۲ مئی بروز پیر بعد نماز عشاء حسینی چوک میں معراج مصطفیٰ کانفرنس کا انعقاد کیا گیا۔ کانفرنس سے قاری کامران احمد، مولانا عبدالجبار حیدری، مولانا مفتی محمد راشد مدنی، علامہ ڈاکٹر خالد محمود سومرو سمیت دیگر علمائے کرام نے خطاب فرمایا۔ کانفرنس کی صدارت مولانا عبدالرحیم مینگل نے کی۔ اسٹیج سیکرٹری کے فرائض مولانا محمد انور نے سرانجام دیئے۔

جماعتی سرگرمیاں

ادارہ

سہ ماہی اجلاس مبلغین

عالمی مجلس تحفظ ختم نبوت کے مرکزی مبلغین کا سہ ماہی اجلاس یکم رجب المرجب ۱۴۳۵ھ مطابق یکم مئی ۲۰۱۴ء کو دفتر مرکزی یہ لبنان میں منعقد ہوا۔ اجلاس کی دو نشستیں ہوئی۔ پہلی نشست کی صدارت مولانا عزیز الرحمن جالندھری مدظلہ اور دوسرے اجلاس کی صدارت مولانا محمد اسماعیل شجاع آبادی نے کی۔ گزشتہ اجلاس کی خواندگی مولانا عزیز الرحمن ثانی نے کی۔ مرحومین کی مغفرت کی دعا اور ایصالِ ثواب کیا گیا۔ دعا حضرت مولانا عزیز الرحمن جالندھری نے کرائی۔ چناب نگر کورس کے سلسلہ میں مبلغین کی ڈیوٹیاں لگائی گئیں کہ وہ اپنے اپنے حلقوں کے جامعات کے دورے کریں۔ اپنے بیانات میں علماء، طلباء کو چناب نگر کورس میں شرکت کی دعوت دیں۔ کورس کے لئے بچپس سواشتہار چھپوائے گئے جو مبلغین میں تقسیم کر دیئے گئے۔ عرب ممالک میں قادیانی نشریات کو روکنے کے لئے حضرت مولانا ڈاکٹر عبدالرزاق سکندر مدظلہ مدخلہ لکھیں۔ مولانا قاضی احسان احمد کو ہدایت کی گئی کہ وہ حضرت ڈاکٹر صاحب سے خط لکھوا کر بھجوائیں۔ جیو اور اے آر وائے سمیت نوز چھٹل پر حضرات انبیاء کرام، اصحاب و اہل بیت رسول پر دکھائی جانے والی فلموں کی مذمت کی گئی اور گستاخانہ فلموں پر پابندی کا مطالبہ کیا گیا۔ کورس میں امسال مولانا اللہ وسایا، مولانا مفتی محمد انور ادا کاڑوی، مولانا محمد اسماعیل شجاع آبادی، مولانا مفتی محمد راشد مدنی، مولانا غلام رسول دین پوری، مولانا رضوان عزیز، مولانا محمد قاسم رحمانی لیکچررز دیں گے۔ نیز قرآنی عربی کورس بھی کرایا جائے گا۔ کورس کے شرکاء کو تقریر، تحریر، مناظرہ کے گر سکھائے جائیں گے۔ تمام احباب کو ہدایت کی گئی کہ مجلس کے مستقل دفاتر میں ماہانہ درسوں کا سلسلہ مستقل طور پر جاری رکھیں۔ مجلس کے مطبوعہ لٹریچر کے آخر میں قادیانی مصنوعات کے بائیکاٹ سے متعلق اشتہار دینے کا فیصلہ کیا گیا۔ مبلغین حضرات نے اپنے اپنے حلقوں پر بڑی کانفرنسوں کی رپورٹ پیش کی۔ جس پر اطمینان کا اظہار کیا گیا۔ آل پاکستان ختم نبوت کانفرنس ۲۳، ۲۴ اکتوبر کو مسلم کالونی چناب نگر میں منعقد ہوگی۔ اس کی تیاری، مقررین سے رابطے شروع کرنے کی ہدایت کی گئی۔

چناب نگر و مضافات میں سلسلہ درس قرآن

عالمی مجلس تحفظ ختم نبوت کے زیر اہتمام چناب نگر اور اس کے مضافات کی مختلف مساجد میں حضرت مولانا غلام مصطفیٰ کی سرپرستی میں درس قرآن کے عنوان سے پروگرام رکھے گئے۔ مولانا غلام رسول دین پوری، مولانا محمد احمد، مولانا محمد امین، مولانا صغیر احمد، مولانا محمد شاہد، مولانا الیاس الرحمن، مولانا شفیق الرحمن، مولانا محمد عرساقتی، مولانا محمد دیم نے مختلف موضوعات پر بیانات فرمائے۔ بعض علاقہ والوں نے اپنی طرف سے اشتہار چھپوائے اور علاقہ کی مختلف مساجد میں چسپاں کئے۔ اللہ تعالیٰ عالمی مجلس تحفظ ختم نبوت کی خدمات جلیلہ کو شرف قبولیت سے نوازیں۔ آمین!

تحفظ ختم نبوت پر ایک سالہ تخصص!

عالمی مجلس تحفظ ختم نبوت کی مرکزی مجلس شوریٰ نے اپنے سالانہ اجلاس منعقدہ ۱۹ مارچ ۲۰۱۳ء میں فیصلہ کیا کہ عقیدہ ختم نبوت کے تحفظ کے سلسلہ میں فارغ التحصیل علماء کرام کی تیاری کے لئے سہ ماہی سالانہ کلاس جو شوال المکرم، ذیقعدہ، ذی الحجہ میں دفتر مرکزی یہ ملتان منعقد ہوتی ہے:

- ۱..... اس کلاس کا دورانیہ سہ ماہی کی بجائے ایک سال کر دیا جائے۔
- ۲..... ایک سالہ تخصص کی یہ کلاس بجائے ملتان دفتر مرکزی کے اس سال سے مدرسہ عربیہ ختم نبوت مسلم کالونی چناب نگر میں انعقاد پذیر ہو۔
- ۳..... اس کلاس میں وفاق المدارس کے فارغ التحصیل علماء کرام کو داخلہ دیا جائے۔
- ۴..... داخلہ کے خواہش مند حضرات جید جدا کی اسناد کے حامل ہوں۔ تدریسی تجربہ، میٹرک، مڈل، کمپیوٹر جاننے والوں کو ترجیح دی جائے گی۔
- ۵..... اس سال کلاس کے شرکاء کی تعداد تیس ہوگی۔
- ۶..... جن موضوعات پر تیاری کرائی جائے گی خصوصیت سے وہ یہ ہیں: مبایعات تفسیر، اصول حدیث، مع اصطلاحات اصول فقہ، تربیت تحریر و تقریر، اجراء، صرف و نحو، حفظ الاحادیث، مطالعہ قادیانیت، مطالعہ مسیحیت، مطالعہ جدید فتن جغرافیہ، فلکیات وغیرہ!
- ۷..... تمام شرکاء کو کم از کم دو صد صفحات کا مقالہ لکھنا ضروری ہوگا۔
- ۸..... تخریج و تحقیق پر خصوصی توجہ دینا ہوگی۔ انشاء اللہ العزیز! شرکاء، نکتہ دان خطیب، بلند پایہ ادیب، محقق و مناظر کے علاوہ اتحاد امت کے داعی ثابت ہوں گے۔
- ۹..... داخلہ کے خواہشمند قومی شناختی کارڈ اصل مع ایک عدد فوٹو کاپی اور دو عدد درجہ تعلیم فوٹو مدرسہ سے تزکیہ کا سرٹیفکیٹ ہمراہ لائیں۔
- ۱۰..... ۱۵ شوال المکرم سے ۱۵ شوال تک داخلہ کے لئے رابطہ فرمائیں اور پھر ۱۸ شوال کو تحریری و تقریری انٹری ٹیسٹ پاس کر کے مستحق داخلہ ہوں۔
- ۱۱..... شرکاء کلاس کو کاغذ، کاپی، قلم، دیگر ضروریات کے لئے پندرہ صد روپیہ ماہانہ وظیفہ دیا جائے گا۔

حق تعالیٰ شانہ عالمی مجلس تحفظ ختم نبوت کی اس جدوجہد کو شرف قبولیت سے سرفراز فرمائیں اور اسے ہر قسم کی خیر و برکت کا ذریعہ فرمائیں۔ تاکہ ملک عزیز میں رحمت دو عالم ﷺ کی عزت و ناموس اور وصف خاص ختم نبوت کے تحفظ کا فریضہ سرانجام دیا جاسکے۔ آمین بحرمۃ النبی ﷺ!

رابطہ کے لئے

مولانا عزیز الرحمن ثانی موبائل نمبر: 0300-4304277، مولانا غلام رسول دین پوری موبائل نمبر: 0300-6733670

مولانا رضوان عزیز موبائل نمبر: 0332-4000744

فہرست اشاعتیں

فہرست اشاعتیں

حکیم النفس، متکلم اللہ، متکلم الفلاسفہ

امیر مکتبہ دارالسلام کوہرا نوالہ روڈ، شیخوپورہ

عبدالحمید
لہیائی نوی
حضرت اقدس
شیخ الحدیث

قیام زمانہ، قیامت شناسان، نبی غوث زمانہ
حضرت مولانا
محمد ناصر الدین خان
حافظ

خانقاہ دارالسلام کوہرا نوالہ روڈ، شیخوپورہ

تاریخی
عظیم الشان
حرم وہ کامل

13 ستمبر 2014
بکرمی
بزرگ ہفت روزہ مغرب
پچھنی باغ شیخوپورہ

فہرست اشاعتیں

فہرست اشاعتیں

ولی کامل
محمد مفتی حسن
حضرت مولانا
مفتی محمد حسن صاحب

ولی کامل
محمد عالم
شیخ الحدیث
حضرت مولانا
مفتی محمد عالم صاحب

0300-4304277
0303-6430074
0300-6699206
0321-4134373

عالمی مجلس تحفظ ختم نبوت شیخوپورہ

شعبہ
نشر
اشاعت

شائقین علوم نبویہ و تشنگان علوم کے لیے مدرسہ عربیہ ختم نبوت مسلم کالونی چناب نگر میں

اعلان داخلہ

اللہ کے فضل و کرم اور اکابرین عالمی مجلس تحفظ ختم نبوت و امت مسلمہ کی دعاؤں کے صدقے ادارہ ہذا روز افزوں ترقی کے مراحل طے کرتا جا رہا ہے ظاہری و باطنی خوبیوں سے بھی آراستہ و پیراستہ ہو رہا ہے۔ جس کے تعمیری لحاظ سے دو حصے ہیں اور دونوں جاذب نظر اور دل کش ہیں، ایک حصے میں شعبہ تحفیظ القرآن ہے اور دوسرے حصے میں شعبہ درس نظامی۔

شعبہ تحفیظ القرآن کی 6 کلاسیں ہیں اور شعبہ درس نظامی الحمد للہ درجہ ابتدائیہ سے درجہ مشکوٰۃ تک ہے۔ شعبہ تحفیظ القرآن کا داخلہ 4 شوال المکرم تا 10 شوال المکرم 1435ھ ہوگا اور 10 شوال المکرم سے شعبہ تحفیظ القرآن کی تعلیم کا آغاز ہو جائے گا۔ جبکہ شعبہ درس نظامی کا داخلہ 4 شوال المکرم تا 15 شوال المکرم 1435ھ ہوگا۔ درس نظامی کے ساتھ ساتھ عصری تعلیم میٹرک تک دی جاتی ہے۔

ادارہ ہذا میں طلباء کے لیے ہر قسم کی سہولت (خور و نوش، علاج و معالجہ، معقول وظیفہ اور رہائش وغیرہ) کا خاطر خواہ انتظام موجود ہے۔ تعلیم کے ساتھ ساتھ تربیت پر خصوصی توجہ دی جاتی ہے۔

رابطہ کے لیے

مولانا عزیز الرحمن عانی 0300-4304277..... مولانا غلام رسول دین پوری 03006733670

عالمی مجلس تحفظ ختم نبوت ملتان پاکستان زیر اہتمام